



د ایمان او مادیت معرکه

لیکوال

مولانا ابوالحسن علي ندوي

ژباړن

مفتي رفيع الله نعماني



علامه ابوالحسن علي ندوي

د ايمان او ماديت معرکه، (اردو - پښتو)، ليکوال: علامه ابوالحسن علي ندوي، د کتاب اصلي نوم:
معرکه ايمان و ماديت؟ ليکوال: علامه ابوالحسن علي ندوي، پښتو ژباړه: مفتي رفيع الله نعماني،
چاپلر: لومړی، پاڼې: ۱۵۲، کچه: ۱۷ x ۲۴ سم، افغان خپرندويه ټولنه، کابل، ۲۰۱۶ ز - ۱۳۹۵ ل.

ISBN - ۹۷۸-۹۹۳۶-۶۱۱-۳۱-۳

آ. عنوان: اسلامي عقیده ب. عنوان: اسلامي وینتابه ج. دعوت



افغان خپرندويه ټولنه
پلازمېنه کابل، افغانستان

کتاب پېژندنه

کتاب: د ايمان او ماديت معرکه

ليکوال: علامه ابوالحسن علي ندوي

ژباړن: مفتي رفيع الله نعماني

کمپوز: ژباړن

د پاڼو شمېر: ۱۵۲

کچه: ۲۱ x ۱۴ سم

چاپ لړ: لومړی


چاپ شمېر: ۱۰۰۰ ټوکه

چاپ نېټه: ۲۰۱۷ ز (۱۳۹۶ ل) کابل

ISBN - ۹۷۸-۹۹۳۶-۶۱۱-۳۱-۳

خپرندوی: افغان خپرندويه ټولنه

ISBN 978-9936-611-31-3



9 789936 611313

+93 (0) 75 214 6183
+93 (0) 20 251 2019
www.afghanpublisher.com
sales@afghanpublisher.com
afghanpublisher@gmail.com



کابل - افغانستان

افغان خپرندويه ټولنه
پلازمېنه کابل، افغانستان

ددې کتاب ټول حقوق له افغان خپرندويې ټولنې سره خوندي دي.

لیک لړ

سرلیک

مخ ګڼه

- د خپرندوی یادښت ۹
- د ژباړن سريزه ۱۱
- د ليکوال سريزه ۱۵
- د ليکوال لنډه پېژندنه ۱۶
- د کھف له سورت سره زما اړيکه ۱۹
- د اخري زمانې له فتنو سره د کھف سورت اړيکه ۲۰
- د سورت يوازي يوه موضوع ده ۲۲
- د دجال د شخصيت کلي ۲۴
- د تهذيب او تمدن په جوړښت او د انسانيت په لارښوونه کې د عيسويت او يهوديت ګډ رول ۲۷
- د کھف سورت څلور کيسې ۳۳
- د کائناتو په اړه دوه نظريې ۳۳
- کھف سورت، د ايمان او ماديت د جګړې کيسه ۳۷
- د اصحاب کھف کيسه ۳۹
- د عيسويت په ديني کيسو او ادبياتو کې د اصحاب کھف يادونه ۳۹
- قران مجيد ولې دا کيسه غوره کړه؟ ۵۲
- د مکې مکرمې د مؤمنانو او اصحاب کھف ترمنځ ورته والی ۶۱
- تاريخ تکراريزي ۶۲
- د بت پرستۍ او ازادۍ حکومت ۶۸
- انقلاب (بدلون) راوستونکي مؤمنان ۶۹
- ژوند پرته له عقيدې، يا عقیده پرته له ژونده ۷۲
- د وطن پرېښودلو سمه لار ۷۳
- د ايمان، ځوانمردۍ او د الله جل جلاله لور ته د تينبتي انعام ۷۳

- ۷۷ د ایمان په غار کې ژوند
- ۷۸ په روم کې د حالاتو بدلون
- ۸۱ د پرون شړل شوي د نن اتلان
- ۸۴ په ماده د ایمان بریا
- ۸۷ په دجالي تهذيب کې د مادي او ماده پالو خلکو تقدیس
- ۸۸ تشدد او تیری خوبونه د مادي تهذيب ځانگړتیا ده
- ۸۹ عدل او استقامت د اسلام د دین او اسلامي تمدن ځانگړتیا ده
- ۹۳ د دوه باغونو د څښتن کیسه
- ۹۴ مادي طبیعت او د هغې لید لوری
- ۹۶ ایماني لید لوری
- ۹۸ د سورت روح او د کیسې کلی
- ۹۹ مادي تهذيب په وساتلو او اسبابو باندې تکیه کوي
- ۹۹ په الهي اراده باندې ایمان او تکیه
- ۱۰۲ د دوه باغونو د څښتن شرک
- ۱۰۳ د موجوده زمانې شرک
- ۱۰۵ د دنیا ژوند د قرآن له نظره
- ۱۱۰ د اسماني دینونو او مادي فلسفو ترمنځ توپیر
- ۱۱۲ د نبوت د مدرسې طالبان او د هغوی اخلاق او کړنې
- ۱۱۵ نوی ذهنیت او د آخرت د عقیدې کمزوري ترجماني
- ۱۱۶ د نبوي دعوت او اصلاحي دعوتونو ترمنځ توپیر
- ۱۱۷ د قوت سرچینه او د همت تر ټولو لوی خوځوونکی
- ۱۱۸ د ایمان او رهبانیت ترمنځ هېڅ اړیکه نشته
- ۱۲۱ د موسی او خضر علیهما السلام کیسه
- ۱۲۲ د موسی او خضر علیهما السلام ترمنځ
- ۱۲۲ عجیب او غریب حالات

- ۱۲۴..... څومره جالب وي حقيقتونه چې ښکاره شي
 ۱۲۶..... بشري علم کمال او د شيانو حقيقت ته نه شي رسېدلای
 ۱۲۷..... د مادي فکر ننگونه
 ۱۲۹..... د ذوالقرنين کيسه
 ۱۳۴..... صالح او مصلح پادشاه
 ۱۳۸..... د پوه مؤمن څيرکتيا
 ۱۳۹..... د کائناتو له خالق څخه سرغړونه د غربي تهذيب طبيعت دی
 ۱۴۰..... د مادي تمدن د پای ټکی
 ۱۴۲..... کفر او فساد دې د جال نښه ده
 ۱۴۴..... په ژوند او ټولنه باندې دې د جال اغېز
 ۱۴۶..... فکريې دا وي چې ښې چارې ترسره کوي
 ۱۴۷..... د انساني علم او عقل کمښت
 ۱۵۱..... د نبوت اړتيا او د نبي د غوراوي راز
 ۱۵۲..... وروستۍ خبره

د خپرنډوی یادښت

په انسان باندې د الله ﷻ خورا لویه پېرزوینه شوې ده، چې د اسلام مبارک دین یې د بشریت د نېکمرغۍ لپاره د تل پاتې نظام او قانون په توګه را استولی او غوره کړی دی او د انسانیت د سالم او له درنښت څخه د ډک ژوندانه ټولې لارې یې وربښوولې دي.

له اسلامي نظام او الهي قانون پرته هېڅ ډول ژوند او قانون بشپړ انسانیت نه شي تضمینولای او هرو مرو به د ژوندانه په یوه برخه کې د ټکر او بې عدالتۍ سره مخ کېږي.

د ایمان او مادیت معرکه کتاب د هند د وچې د نوموتي عالم علامه ابو الحسن علي ندوي لیکنه ده، چې ښاغلي مفتي رفیع الله نعماني له اردو او عربي ژبو پښتو ژبې ته ژباړلی دی او افغان خپرنځی یې د خپلو هېوادوالو د علمي پانګې د بډاینې په موخه خپروي.

علامه ندوي په خپل کتاب کې د ایماني عقیدې او مادي فکر د ټکر او د هر یو د ځانګړنو، زیانونو او بالاخره د ایمان او په الهي حکم د تکیه کوونکو د بریا او سرلوړۍ په اړه هر اړخیز بحث او څېړنه کړې ده.

د سمخې د ځوانو یارانو (اصحاف کھف) د ټینګ عزم او د ظلم، استبداد او مادي طاغوتي نظام په مقابل کې د الهي لارې خپلولو او په دې لار کې د هر راز کړاو او تکلیف منلو په کیسه یې بشپړ بحث کړی دی او همدا کیسه یې د خپل کتاب د لیکلو عمده او اصلي لامل بللی دی.

ښاغلي علامه ندوي له قرآن کریم څخه د ځینو پېښو او کیسو څېړنه او تحلیل په دې موخه کړی، چې ایمان لرونکی شخص او په ایماني عقیده ولاړ عزم څنګه د مادي او طاغوتي نظام په مقابل کې برلاسی کېدای شي او د هېڅ ډول شومو تبلیغاتو او د وخت د باطلو افکارو تراغیزلاندې نه رازي.

علامه ندوي په خپل کتاب کې د پخوانیو باطلو ادیانو په وړاندې د مؤمن استقامت او مبارزه څېړلې ده، همدا راز یې مسلمان او په ځانګړې توګه ځوان د پته هڅولې دي، چې د هېڅ ډول مادې او طاغوتي نظامونو او پوځو افکارو ښکار نه شي. تل د الهي دین په حقانیت عقیده ولري او په دې لار کې هر راز کړاو او زحمت ګاللو ته چمتو وي، ځکه الهي سنت همدا دي، چې د ایمان او مادیت مبارزه به روانه وي، خو بیا به د مؤمن او د الله د رېښتوني بنده په برخه کېږي.

ښاغلي مفتي رفیع الله نعماني ته هم له لوی څښتن تعالی څخه د بختور او اوږد ژوند غوښتونکي یم، چې دا کتاب یې په خوږه او روانه پښتو ژبه ژباړلی دی، په دې تمه چې د نورو علمي اثارو د ژباړې او لیکنو اراده یې لا قوي او غښتلې وي.

نور مو د دې ګټور کتاب لوستلو ته رابولم او هیله من یم، چې افغان کهول په ځانګړې توګه ځوانان وکولای شي د هر طاغوتي او منحرف نظام په وړاندې ټینګ استقامت ولري او د هېڅ ډول باطلو او ناسمو افکارو تر اغیز لاندې رانه شي.

عبدالجبار بهیر

د افغان خپرنځي مؤسس

د ژباړن سريزه

الحمد لله الذي كتب الإيمان في قلوب المؤمنين حتى شاهدوا بعين البصيرة ونور العلم ما كان غائبا عن العيون وأشهد أن لا إله إلا الله وحده لا شريك له الحي الكامل في حياته العليم الكامل في علمه القدير الكامل في قدرته فإنما أمره إذا أراد شيئا أن يقول له كن فيكون وأشهد أن محمدا عبده ورسوله إمام المتقين وخاتم النبيين وسيد الموقنين آمن فأيقن وعمل فأتقن واستمر على ذلك حتى أتاه اليقين فصلوات الله وسلامه عليه وعلى آله وأصحابه ومن تبعهم بإحسان إلى يوم الدين وبعد!

د سالمو وگړو، امتونو او ټولنو ژوند تل له داسې پېښو څخه ډک وي چې تاريخ يې له صبر او ټينگښت څخه سترگې نه شي پټولای او يادونه يې د راتلونکو وگړو او ټولنو د اصلاح او بريالې پاره ستر لارښود وي، قرآن کریم هم يو شمېر دا ډول کيسې را نقل کړې دي، د قرآن کریم ځينو کيسو او د نبیانو عليهم الصلاة والسلام حالاتو ته که ځير شونو يوه خبره په ډېر صراحت سره موندلای شو او هغه له فتنو څخه د هجرت خبره ده، چې کله به هم د مشرکانو له لوري څخه تکيف رسول له زغم ووتل نو د الله ﷻ د دين د ساتنې او له فتنو څخه د نجات پخاطر به نبیان عليهم الصلاة والسلام هجرت کولو ته اړ کېدل، خپل کلی، پلرنی ټاټوبی، نيرېدې خپلوان او هر څه به يې د دين د ساتلو پخاطر تر شا کړل.

هر وخت او هر ځای د دين د ساتلو پخاطر د مظلومو موحدينو هجرت د ماتې يا تېښتې په مانا سره نه، بلکې دا هجرت د الله ﷻ په امر د ټينگار او د هغه مرستې ته د انتظار په مانا دی.

اصحاب کهف له پراخه دنيا څخه د خپل دين د ساتلو، له بدې ټولنې، بدو وگړو او د هغوی له شر څخه د نجات پخاطر يوه تنگ غار ته مهاجر

شول نو ځکه د هغوی دا هجرت د ستایلو وړ شو، د هغوی کړنې او میرانې د تل لپاره د تاریخ په زړه کې ژوندۍ پاتې شوې، په قرآن کریم کې پوره سورت د کهف په نامه سره را نازل شوی او د دې سورت د فضیلتونو او د تلاوت د ډول په اړه گڼ مبارک نبوي احادیث را نقل شوي دي خوښي هغه چالره ده چې دغه مبارک سورت د هرې جمعې په ورځ تلاوت کړي، په مانا باندې یې ځان پوه کړي او له وعظ څخه یې پند واخلي، په دې سورت کې څو کیسې را نقل شوې دي چې یوه یې هم د اصحاب کهف کیسه ده، دا هغه ځوانان وو چې له ظالم پادشاه څخه یې د خپل دین د ساتنې لپاره د غره یوه غار ته هجرت وکړ څو په دغه غار کې په پوره ډاډ سره د خپل رب عبادت وکړي، هغوی داسې یوه ځوانه ډله وه چې په خپل رب باندې یې ټینګ ایمان درلود، هغوی نیک ملګري وو او د هغوی په ملګرتیا کې بې شمېره خیر او ښېګڼې نغښتې وې، که د هغه زمانې خلک په دغو ښېګڼو باندې پوه وای نو ټول به په هغوی پسې غار ته تللي وو، موږ وینو چې په دغه هجرت کې یوه سپي د هغوی ملتیا وکړه او د ملتیا له برکته یې سپي هم له هغه خیر څخه برخمن شو له کوم څخه چې اصحاب کهف برخمن شوي وو او یاد یې تر قیامته له هغوی سره مل پاتې شو، همدا د ښکانونو د ملتیا او له هغوی سره د ناستې راز دی او دا امید هم شته چې الله ﷻ د ځینو ښکانونو له برکته په نورو باندې رحم وکړي.

څرنگه چې ځوانان د ټولنې د ملا د تیر حیثیت لري او د بشریت تاریخ ته په کتو سره تل ځوانانو له خپلو عقائدو، دیني او ملي ارزښتونو او خپلو خاورو څخه د دفاع په لاره کې په خپل سر او خپله ځوانۍ باندې لوبې کړې او د هر تیري کوونکي ځواک په وړاندې یې خپله سینه د نه ماتېدونکي سپر په څېر کارولې ده، نو همدا لامل دی چې د بشریت تاریخ د تل لپاره د ځوانانو له کارنامو څخه ډک دی، او د انسانانو په لاس تر لیکل شویو تاریخونو ډېر اوچت د الله ﷻ په سپېڅلي کتاب قرآن کریم کې هم د ځینو

ځوانانو له پند څخه ډک يادونه شته دي، خو څرنگه چې قرآن کریم د تاريخ يا کيسو کتاب نه دی؛ نو ځکه يې د ځينو کيسو له راوړلو څخه په هره زمانه کې يوازې پند اخيستل او د يادو کسانو په پلونو باندې تلل هدف وي، په هره زمانه کې ځوان ته پکار ده چې د خپلو اسلافو له کارنامو څخه ځان خبر کړي او د هغوی په پله باندې روان شي، د يهودو او نورو اسلام دښمنه ډلو تپلو په بې ځايه او پوڅو تبليغاتو باندې دوکه نه شي.

د اسلامي نړۍ نامتو عالم مرحوم مولانا سيد ابو الحسن علي ندوي رحمه الله د كهف سورت په اړه د قرآن کریم، نبوي مبارکو احاديثو، تاريخ او د موجوده زمانې د نويو مالوماتو په رڼا کې يوه گټوره رساله ليکلې ده رساله په عربي ژبه ليکل شوې او نوم يې (الصراع بين الايمان و المادية) دی، د ليکوال وراره بناغلي مولوي محمد الحسني دغه رساله اردو ژبې (معركة ايمان و ماديت) ته ژباړلې ده او دا دی د الله ﷻ په مرسته ماله اردو څخه پښتو ته (د ايمان او ماديت معرکه) را وژباړله.

د ژباړې په جريان کې مې د ليکوال اصلي عربي متن هم ترلاسه کړ او ځينې ځايونه چې په اردو ژبه کې ډېر واضح نه وو هغه مې له عربي ژبې څخه را ژباړلي دي، په کتاب کې د ټولو راوړل شويو ايتونو، احاديثو او اثارو عربي متن مې له کمپيوټري کتابتون (المكتبة الشاملة) څخه را کاپي کړی او د قرآن کریم د ايتونو ژباړه مې د قدرمن عالم مولوي جانباز سرفراز صاحب په لاس ليکل شوې د قرآن کریم له پښتو روانې ژباړې څخه را اخيستې ده.

دعا کوم چې الله ﷻ دغه رساله د اخري زمانې د فتنو په وړاندې د مسلمانانو د استقامت لامل وگرځوي، لومړی ما او بيا نورو ته يې په لارښوونو او سپارښتنو باندې د عمل کولو توفيق را په برخه کړي.

دا چې انسان له هېرې او تېروتنې څخه خوندي نه دی نو که په ژباړه کې

حق ته رسېدلی وم داد الله ﷻ ځانگړې لورینه ده (فله الحمد و المنه) او د تېروتنې حالت زما نیمگړتیا او د شیطان وسوسه ده (فلا حول ولا قوة الا بالله عليه توكلت و اليه انيب) که ژباړه مو خوښه شوه نو د مهرباني له مخې د لیکوال تر څنگ پښتو ژباړن او مور او پلار یې هم له خپلې دعا مه هېږوئ!

په درنښت
رفيع الله نعماني

د ۱۴۳۶ کال د رمضان المبارک ۱۵مه نېټه

د پنجشنبې ورځ د سهار ۹:۴۵ بجې

اړیکه: rafiullah_nomani@yahoo.com

د لیکوال سريزه

په لاس کې کتاب "معرکه ایمان و مادیت" د لیکوال د عربي کتاب "الصراع بين الايمان و المادية" اردو ژباړه ده چې په ۱۳۹۰ هجري قمري (۱۹۷۱) زیږدیز کال کې د کویټ دار القلم ادارې نشر کړې دی، د ژباړې خدمت یې د لیکوال د نورو عربي کتابونو په څېر د هغه قدرمن وراره مولوي محمد الحسني د "البعث الإسلامي" مدیر ترسره کړی، د ایتونو ډېره ژباړه یې د مرحوم مولانا ابو الکلام آزاد له "ترجمان القرآن" څخه را اخیستل شوې ځکه چې دغه ژباړې د کتاب له ژبې او د لیکلو له ډول سره ډېر اړخ لگولو، په کومو برخو کې به چې دغه ژباړه ترلاسه نه شوه نو د قرآن کریم له نورو ژباړو لکه د مولانا سید ابو الاعلی مودودي "تفهيم القرآن" او همدا رنگه د حکیم الامت مولانا اشرف علي تھانوي رحمۃ اللہ علیہ له ژباړې څخه هم مرسته ترلاسه شوې ده.

دا چې دغه کتاب په څه ډول سره را منځ ته شو، د دې مضامین او مطالب څنگه د ارتقاء او تکمیل له پورونو څخه تېر شول، د دې تفسیر او تشریح څه ده، د مضامینو ماخذ یې کوم دی او د کومو لویانو له څېړنو، سوچ او فکر څخه په دې کې مرسته ترلاسه شوې ده، د موجوده زمانې له حالاتو سره څه اړیکه لري او له دغه سورت څخه کومې لارښوونې او رڼا گانې ترلاسه شوې دي، د دې ټولو پوښتنو ځواب به تاسې په خپله په همدې کتاب کې ترلاسه کړئ، تمه ده چې الله جل جلالہ دغه کتاب د همدې سورت په علومو او حقیقتونو باندې د فکر کولو او د قران مجید د عامې پوهې او تدبر په لړۍ کې مرسته کوونکی وگرځوي و ما توفیقي الا بالله

ابو الحسن علی ندوي

د اثره شاه علم الله رحمۃ اللہ علیہ رای بریلی

۲۳ محرم ۱۳۹۲ هجري قمري

۱۰ مارچ ۱۹۷۲ زیږدیز

د لیکوال لنډه پېژندنه

ابو الحسن علي ندوي د عبد الحی زوی او د فخر الدین الحسنی لمسی دی د نسب سلسله یې علي کرم الله وجهه ته رسېږي، د اووم هجري قرن په لومړیو کې د هغه ځینې نیکونو هند ته هجرت کړې دی، پلار یې علامه الهند او مشهور مؤرخ سید عبد الحی د ډېرو مشهورو تصنیفاتو څښتن وو، موریې د قرآن کریم حافظه، عالمه، لیکواله او شاعره وه.

پیداېښت یې:

د ۱۳۳۳ هجري قمري کال (۱۹۱۴م) د محرم الحرام د میاشتې په ۲مه نېټه یې د هند په شمالي ولایت اتر پردیش د رای بريلي د تکیه په کلي کې دنیا ته سترگې پرانیستې دي، په خپل کور کې یې د خپلې قدرمنې مور په مرسته د قرآن زده کړه تر سره کړه او بیا یې اردو او فارسي ژبې زده کړې.

دی لا د لسو کلونو نه وو چې قدرمن پلار یې په ۱۳۴۱ هجري قمري کال کې له دې فاني نړۍ څخه سترگې پټې کړې او پالنه یې د گرانې مور او مشر ورور دوکتور عبد العلي الحسنی په غاړه شوه.

له شیخ خلیل بن محمد الانصاري الیماني څخه یې په ۱۳۴۲ کال کې د عربي ژبې زده کړه پیل کړه او په بریالیتوب سره یې پای ته ورسوله، په ۱۹۲۷ زیږدیز کال کې یې د لکنو پوهنتون د عربي ادبیاتو په څانګه کې داخله وکړه چې د عمر له پلوه د پوهنتون تر ټولو کشر محصل وو، او د عربي ادبیاتو د فراغت سند یې له همدغه پوهنتون څخه ترلاسه کړ.

د ۱۹۲۸ او ۱۹۳۰ زیږدیز کلونو ترمنځ یې انګلیسي ژبه زده کړه او د اسلامي ثقافت، اسلامي تاریخ او تمدن په اړه چې په انګلیسي ژبه کې کوم کتابونه لیکل شوي وو د هغو مطالعه یې پیل کړه.

په ۱۹۲۹ زیږدیز کال کې یې په دارالعلوم ندوة العلماء کې د نبوي مبارکو

احادیثو درس له شیخ الحدیث حیدر حسن خان سره پیل کړ، او له خپل شیخ خلیل الانصاري سره پوره دوه کاله پاتې شو او د احادیثو کتابونه یې په پوره ډول سره وویل، تفاسیر او د فقهې ځینې کتابونه یې هم وویل.

د تفسیر درسونه یې له مختلفو شیوې سره وویل، او په ۱۹۳۲ زیږدیز کال کې یې په لاهور کې له علامه مفسر احمد علي لاهوري سره د پوره تفسیر هغه ځانګړی درس تکمیل کړ کوم چې د اسلامي مدرسو د فارغینو لپاره ترتیب شوی وو، له لوی مجاهد حسین احمد مدني سره په دارالعلوم دیوبند کې څو میاشتې پاتې شو او د صحیح البخاري او سنن ترمذي، تفسیر او علوم القرآن په درسونو کې یې برخه واخیسته، له لوی فقیه او ادیب اعزاز علي صاحب څخه یې په فقه کې استفاده وکړه او له ستر قاري اصغر علي صاحب څخه یې د حفص په روایت سره تجوید زده کړ.

علمي او بلنیز ژوند یې:

په ۱۹۳۴ زیږدیز کال کې په دارالعلوم ندوۃ العلماء کې مدرس وټاکل شو تفسیر، حدیث، عربي ادب، تاریخ او منطق یې تدریس کړل، په همدې کال کې یې واده هم وکړ، خو د خپلو زامنو په بدل کې الله ﷻ هغه ته یو ټکره داعي وراره محمد الحسني او د خور صالح او بلونکي زامن محمد ثاني، محمد رابع او محمد خامس ور په برخه کړل.

په ۱۹۳۹ زیږدیز کال کې یې د هند له علمي مرکزونو څخه لیدنه وکړه او په دغه سفر کې له شیخ عبد القادر رای پوري او لوی بلونکي محمد الیاس کاندهلوي سره بلد او له هغوی سره په اړیکه کې پاتې شو، روهي تربیه یې له شیخ عبد القادر رای پوري، دعوتي او د ټولنې د اصلاح تربیه یې له محمد الیاس کاندهلوي څخه ترلاسه کړه.

په ۱۹۴۳ زیږدیز کال کې یې د اسلامي زده کړو مرکز پرانېست او په دغه مرکز کې یې د قرآن کریم او نبوي احادیثو د درس حلقې جوړې کړې.

هماغه وو چې د لوړې کچې تعلیم لرونکو لخوا له گرم استقبال سره مخ شو. په ۱۹۴۸ زیږدیز کال کې د ندوة العلماء د ادارې مجلس د غړي په توګه غوره او د ندوة العلماء د تعلیمي چارو نائب وټاکل شو او په ۱۹۵۴ زیږدیز کال کې د علامه سید سلیمان ندوي رحمه الله تر وفات وروسته د ندوة العلماء د تعلیمي چارو مسئولیت وروسپارل شو او په ۱۹۶۱ زیږدیز کال کې د ده د مشر ورور دوکتور سید عبدالعلي حسني تر وفات وروسته د ندوة العلماء عمومي مسئول وټاکل شو.

لس ګونه واړه او لوی کتابونه یې لیکلي دي، په سلګونو علمي مقالې یې نشر شوې دي، په نړۍ کې یې ډېر تعلیمي مرکزونو او ټولنې جوړې کړې دي او د ډېرو لویو اسلامي مرکزونو غړی پاتې شوی دی، د نړۍ په کچه د لویو مدرسو او اسلامي پوهنتونونو د استاد، د علمي شوراګانو د غړي او د نصاب د غړي په توګه یې دیني علومو ته ډېر ارزښتناک خدمتونه وړاندې کړي دي، د دعوت او د مسلمانانو د راوینلولو په سلسله کې د خپل عصريو بې بېلګې امام او مقتدا بلل کېږي، د اسلامي امت د ستونزو د حل او د دین د نشر په لړۍ کې یې د نړۍ مختلفو هیوادونو ته سفرونه کړي دي.

دا چې د علامه ندوي رحمه الله په ژوند باندې جلدونه کتابونه لیکل شوي دي نو د هغه معرفي کول د یوې وړې رسالې له توان څخه بهر دي یوازې دا څو کرښې د هغه د تعارف له بحر څخه د یوه څاڅکي مانا لري.

د ۱۴۲۰ هجري قمري کال د رمضان المبارک میاشتې په ۲۳ نېټه یې روح خپل حقيقي مالک ته سپارلې دی او د تل لپاره یې له فاني نړۍ څخه سترګې پټې کړې دي، فردوس جنت یې د ځای، روح یې د خوښ او یاد یې د تل ژوندی وي.

د کھف له سورت سره زما اړیکه

له پیل څخه چې د جمعې په ورځ د کومو سورتونو ویل زما عادت دي په هغو کې د کھف سورت هم شامل دی.^(۱) د نبوي احادیثو د مطالعې په جریان کې مې د کھف سورت د تلاوت او حفظ په اړه ډېره هڅونه ولیده او همدا سورت له دجال څخه د نجات لامل بلل شوی دی.^(۲)

ما به له ځان سره فکر کولو چې ایا په واقعیت سره په دې سورت کې داسې مانا، حقیقتونه او دا ډول تنبیهاټ او تدبیرونه شته چې له امله یې انسان له هغه فتنې څخه بچ کېږي له کومې څخه چې رسول الله ﷺ په خپله هم څو څو ځله پناه غوښتې ده او خپل امت ته یې هم له هغې څخه د پناه

^۱ په اصل کې زما دغه عادت زما د مرحومې مور د ښوونې او روزنې پایله ده، هغې به تل ماته ټینگار کولو څو هرو مرو د جمعې په ورځ د کھف سورت تلاوت کړم او ډېر ځله به یې زما ارزونه هم کوله چې د هغې په سپارښتنو باندې عمل ترسره کېږي او که نه؟ په ویلو ویلو سره دا سورت زما یاد شو. مرحومه مور مې د قران کریم حافظه وه، په دیني مطالعه او ثقافت کې هم ممتاز وه. الله ﷻ هغې ته د شاعري هم ډېر لوړ او پاکیزه ذوق ور په برخه کړی وو د هغې د مناجات، دعاگانو، درود او سلام ټولگې د هغې د باور، اعتماد او زړه سوي ترجمانې دي او له شعري ښکلاوو څخه هم بې برخې نه دي. د ۱۳۸۸ هجري قمري کال د جمادى الاولى په میاشت کې وفات شوه.

^۲ له ابو سعید خدری رضی الله عنه څخه روایت دی چې څوک د کھف سورت په هغه ډول سره ووايي لکه څنگه چې نازل شوی دی او تردې وروسته د جال ښکاره شي نو په دغه شخص باندې تسلط نه شي ترلاسه کولای یا په دغه شخص باندې د کنترول ترلاسه کولو لاره نه شي پیدا کولای. (مستدرک للحاکم) ابن مردويه او محدث ضیاء په المختاره کې له علي رضی الله عنه څخه روایت کړی دی چې رسول الله ﷺ ویلي دي: څوک چې هره جمعه د کھف سورت تلاوت کړي نو هغه به تر اتو ورځو پورې له هرې فتنې څخه په امن وي او که د جال راووزي نو د دجال له فتنې څخه به هم بچ وي. له ابوالدرداء رضی الله عنه څخه روایت دی چې رسول الله ﷺ ویلي دي: څوک چې د کھف سورت لومړي لس ایتونه (په بل روایت کې د لس اخري ایتونو یادونه شوې ده) تلاوت کړي هغه د مسیح د جال له فتنې څخه بچ کېږي. (مسلم، ابو داود، ترمذی د دریو اخري ایتونو یادونه کړې ده) د امام احمد په مسند کې رانقل شوي دي چې څوک د کھف اخري لس ایتونه تلاوت کړي هغه د دجال له فتنې څخه بچ کېږي. (۲ ټوک ۴۴۶-۴۴۹ مخونه) په نسائي کې رانقل شوي دي چې څوک د کھف سورت لس ایتونه تلاوت کړي د هغه لپاره له دجال څخه د امن او حفاظت لامل جوړېږي (په دې اړه زیات احادیث روایت شوي دي).

غوښتلو ډېر ټينگار کړی دی او کومه چې تر ټولو لویه اخري فتنه ده چې په اړه یې رسول الله ﷺ ویلي دي: مَا بَيْنَ خَلْقِ آدَمَ إِلَى قِيَامِ السَّاعَةِ أَمْرٌ أَكْبَرُ مِنَ الدَّجَالِ.^(۱)

ژباړه: د ادم ﷺ له پيداينست څخه تر قيامت پورې تر دجال بله لویه پېښه نشته.

ما به فکر کولو چې رسول الله ﷺ (چې د الله ﷻ د کتاب له رازونو او علومو څخه تر ټولو ښه خبر دی) د قرآن کریم په ټولو سورتونو کې اخرو لې دغه سورت غوره کړی دی؟

د اخري زمانې له فتنو سره د کھف سورت اړیکه

ماته مالومه شوه چې زړه مې تر دغه راز پورې رسېدو ته لالھانده دی او ما غوښتل خو پوه شم چې د دغه ځانگړتيا لامل څه دی او همدا رنگه هغه حفاظت چې یادونه یې رسول الله ﷺ کړې ده له دې سورت سره څه معنوي اړیکه لري؟

په قرآن کریم کې واړه اولوی (قصار مفصل او طوال مفصل) هر ډول سورتونه شته وو څه لامل دی چې هغه ټول یې پرېښودل او دغه سورت یې غوره کړ او ایا دا غوره خاصیت یوازې په همدې سورت کې ایښودل شوی دی^(۲)

^۱ دغه حدیث صحیح مسلم د عمران ابن حصین په روایت سره را نقل کړی دی.

^۲ ډېرو راښځو عالمانو او د لومړۍ کړنې محدثینو او مفسرینو همدغه فکري طرز غوره کړی دی او تر ډېر فکر کولو وروسته دې پایلې ته رسیدلي دي چې دغه سورت له دجالي فتنې سره ځانگړې معنوي اړیکه لري.

علامه محمد طاهر الفتني (مړ ۹۸۲ هـ) په مجمع بحار الانوار کې له ځینو پخوانیو علماؤ څخه داسې نقل کړی دی: لکه څنګه چې اصحاب کھف له هغه ظالم پادشاه څخه وساتل شول، نو همدا رنگه په

په لنډ ډول سره ماته دا یقین ترلاسه شو چې دغه سورت د قرآن کریم هغه ځانگړی سورت دی چې د اخري زمانې له ټولو هغو فتنو څخه د نجات ستر لامل کېږي د کومو به چې ستر لارښود د جال وي په دې سورت کې د هغه درملو تر ټولو لویه زېرمه شتون لري کوم چې د جال له لوري د پیدا کړل شویو او خواړه کړل شویو زهرو تاثیر ماتولی شي او د دې زهرو رنځور ته پوره شفا وربښلی شي او که څوک له دغه سورت سره پوره اړیکه ټینګه کړي او د دې سورت مانا ته په خپل روح او تن کې ځای ورکړي (چې یوازینی لاریې د دغه سورت یادول او ډېر تلاوت کول دي) نو هغه به له دغه لویې او قیامت راوستونکې فتنې څخه نجات ومومي او د جال په جال کې به هېڅکله راگیر نه شي.

په دې سورت کې داسې لارښوونې، ښکاره اشارې بلکې داسې بېلګې او انځورونه شته دي چې د هغو په مټ په هره زمانه او هر ځای کې د جال نومول کېدای شي، له هغه بنسټ څخه خلک خبرېدای شي چې د جال فتنه او د هغه بلنه ورباندې ولاړ دي، تردې زیات دا سورت ذهن او فکر د دغه فتنې د مقابلي لپاره چمتو کوي او په وړاندې یې د بغاوت لپاره تیاروي، په دې سورت کې یو داسې روح پروت دی چې د دجالیت او د هغه د بیرغ وړونکو فکري طرز او د ژوند تېرولو ډول په پوره وضاحت او قوت سره نفې کوي او په هغو باندې ټینګ ښکاري وارونه کوي.

احادیثو کې د اخري زمانې له راوټونکي د جال او یا له هر هغه د جال څخه چې فریب، رنګونه او تلبیس کاروي د حفاظت په لړۍ کې د کھف سورت لوی فضیلت بیان شوی دی. د نجات لامل یې هغه نادري کړنې او نښې دي چې د دغه سورت په ایتونو کې نغښتې دي، که څوک په هغو کې له تدبیر څخه کار واخلي په هېڅ فتنه کې به راگیر نه شي. هغه وایي: زما په اند د دې سورت دغه امتیاز د هغه خاصیت او تاثیر له امله دی چې په هغه باندې رسول الله ﷺ خبر وو. (مجمع بحار الانوار، ماده [دجل]).

د سورت یوازي یوه موضوع ده

په لنډه توګه زه په داسې فکر د دې سورت لور ته متوجه شوم لکه دا چې زما لپاره بالکل یو نوی سورت وي، همدا خراغ (یعنې د همدې سورت اړوند زما لومړنۍ ذهني انځور) مې له ځان سره واخیست او د دې سورت د مضامینو او مشتملاتو په لټون پسې راووتم، او ما احساس کړه چې په دې سورت کې د مانا او حقیقتونو یوه داسې نوې نړۍ شته ده چې لا تر اوسه زه ورسره بلد نه وم، ما ولیدل چې ټول سورت یوازي په یوه موضوع باندې مشتمل دی او هغه زه د [ایمان او مادیت کشمکش] یا د [غیبي قوت او د اسبابو عالم] په نومونو سره تعبیر ولای شم، په دې سورت کې چې څومره اشارې، کیسې، واقعي، و عظونه او بېلګې تېرې شوې دي ټولې کله په ښکاره ډول سره او کله تر پرده لاندې هماغه مانا و ته اشاره کوي.

زه په دغه نوې لاسته راوړنه یا نوې سوبه باندې ډېر خوښ شوم، د رسول الله ﷺ د نبوت او د قرآن کریم د اعجاز یوه نوې برخه زما مخې ته راغله، ما ته د دې مالومات نه وو چې په شپږم عیسوي قرن کې (یعنې له نن څخه تر دیارلس سوه کلونو هم ډېر مخکې) ^(۱) نازل شوي کتاب (قرآن کریم) دې د دغه د جالي تمدن او تهذیب (چې په اوولسم عیسوي قرن کې زېږیدلی او پوره شوی او په شلم عیسوي قرن کې پوخ شوی او تیار شوی دی) د عروج او زوال د نقطو او دستر لارښود (چا ته چې د نبوت په ژبه سره د [د جال] خطاب شوی دی) په اړه د انسانانو مخې ته داسې ریښتیني او ویاند انځور وړاندې کړی وي.

له نن څخه نېږدې ۲۵ کاله وړاندې کله چې زه په دارالعلوم ندوۃ العلماء کې د تفسیر استاد وم دغه مانا او مضامین د یوې مقالې په ډول سره زما له

^۱ بلکې له ۱۴ قرنه څخه هم مخکې نازل شوي کتاب ژباړن

قلم څخه ووتل او د [ترجمان القرآن] په رساله کې نشر شول چې په هغه وخت کې د مولانا سید ابو الاعلی مودودي تر مدیریت لاندې له حیدر اباد څخه خپرېدل.

په ۱۳۶۲ هـ ۱۹۴۲ زېږديز کال کې ماته له مولانا سید مناظر احسن گیلاني رحمۃ اللہ علیہ ^(۱) سره د یوځای اوسېدلو فرصت پیدا شو او مولانا په دې وخت کې د جامعہ عثمانیہ حیدر اباد، د دیني مضامینو د څانګې مشر وو. هره شپه به مې له مولانا سره علمي بحث درلود، یوځل هغه یادونه وکړه چې دغه لنډ مضمون یې له نظره تېر شوی دی او د دې تر څنګ یې دا هم وویل چې: هغه په خپله په همدې موضوع باندې (له عادت سره سم) ډېر تفصیلي لیکل کوي او د نشر لپاره یې [الفرقان] ته ور استوي، د مولانا د وفات په مناسبت چې کله الفرقان څانګې ګڼه نشر کړه نو دا اوږده مقاله هم په پوره ډول سره په هغې کې موجوده وه.

له اوږدې مودې وروسته چې دا مقاله خپره شوه نو په دغه سورت باندې بیا غور کولو او یو څه لیکلو ته یې وهڅوم او داسې فکر را سره پیدا شو چې د دغه لوی او اهم سورت چې د اخري زمانې له فتنو، هڅونو، بلنو، فلسفو، فکري اندولونو او په ځانګړي ډول له دجالي فتنې سره کومه

^۱ هغه په دې وخت کې تر ټولو هغو علماؤ کوم چې ما پېژندل د پراخه علم او ثقافت خاوند وو، بنسټګر ذکاوت، د پایلو په ترلاسه کولو کې دقت، د مانا تولید، د قلم خوځښت، او په دیني علومو، تاریخ او فلسفه کې پراخه مالومات د هغه ځانګړنې وې. په ۱۳۰۹ هـ (۱۸۹۳ ز) کې یې فاني نړۍ ته سترګې پرانیستې وې، په تونک او دیوبند کې یې تدریس کړی دی او په جامعہ عثمانیہ حیدر اباد کې د دیني څانګې مشر پاتې شوی، تدریس او خطابت یې کړی او ډېر کتابونه یې لیکلي دي چې د تالیفاتو له ډلې یې څو په لاندې ډول دي: [النبي الخاتم]، [ابو ذر الغفاري]، [تدوين الحديث]، [حياة الامام ابي حنيفة السياسية] او [نظام الاسلام الاقتصادي] او نورې ډېر ارزښتمنې مقالې لري. په ۱۳۷۷ هـ (۱۹۵۲ ز) کال کې وفات شو رحمۃ اللہ علیہ د رحم وړ باندې وکړي (دغه مالومات له عربي متن څخه را اخیستل شوي دي، په اردو کتاب کې نشته.)

اړیکه ده په هغه درنا و اچول شي او په دې سورت کې د ننه چې کوم عبرتونه، درسونه، نښې او نښانې پتې دي هغو ته د پاملرنه و شي، هماغه وو چې په دې لړۍ کې به الله ﷻ هر څه زما زړه ته را و اچول هغه به مې د خپل قلم په مټ را گیر کړل.

د مولانا گیلاني (چې په منظم ډول سره د هغه د شاگردۍ له نېکمرغۍ څخه بې برخې یم خوزه یې په خپلو شیوڅو او استادانو کې شمېرم او هغه به هم تل زه خپل ډېر عزیز او ورور بللم او د ډېر شفقت او تعلق چلند به یې راسره کولو) په دغه مقاله کې چې د علمي نکتو، بلیغو اشارو او قراني لطیفو کومه زېرمه پرته وه له هغه څخه مې ډېره مرسته ترلاسه کړه، د دې سورت په اړه چې کوم شی وړاندې مخې ته راځي هغه د مفسرینو له خاصې او ځانگړې طریقې سره برابر نه دي لیکل شوي بلکې یوازې په دې کې تاثرات او روایات بیان شوي دي او د کھف سورت یوه عمومي او بنسټیزه ارزونه ترسره شوې ده.

د دجال د شخصیت کلی

د دجال د شخصیت هغه کلی په کومه سره یې چې ټول بند قلفونه خلاصېږي او ژور والی یې هم د ابو سرته ورباندې راپورته کېږي او کومه چې دجال د شر او فساد، کفر او الحاد له نورو ټولو بیرغ وړونکو څخه جلا کوي هغه یوازې همدغه د [دجال]^(۱) مخصوص لقب او ځانگړی صفت دی.

^۱ ابن منظور په لسان العرب کې لیکلي چې د: الداجل مانا جعل کار او دروغجن ده او له همدې مادې څخه دجال جوړ شوی دی او دجال ته مسیح کذاب هم ویل کېږي ځکه د هغه دجل د هغه دروغ او سحر دی.

ابن خالویه وايي: هېچاد دجال تشریح په دومره ښه انداز سره نه ده کړې لکه څومره چې ابو عمرو کړې ده او هغه ویلي چې: دجال جعل کار او خلا ورکونکي ته ویل کېږي، لکه چې وايي دجلت السيف.

چې د هغه د پېژندلو لپاره علامه او نښه جوړه شوې ده، د جل او د جالیت هغه محور دی چې د دجال ټول پروگرامونه، بلنې، کرنې، بوختیاوې او اعمال ترې را تاوېږي او د دجال په هره کرښه باندې د دغه محور سیوری پروت وي.

د موجوده زمانې د مادي تهذیب تر ټولو لویه جگړه هم همدغه هرشي ته خلا ورکول او په هرشي کې فریب^(۱) او په خلکو باندې د هرشي خلط کول دي، او تر ټولو ښکاره لوری یې دا دی چې هېڅ شی یې د هغه له تاثیر څخه ازاد نه دي پرې ایښي، حقیقتونه یو شی وي او نوم د هغه په خلاف ورباندې ایښودل کېږي، اصطلاحات، د غورې او خوږو الفاظو کارول ډېر رواج دي، د ظاهر او باطن یو له بل سره هېڅ اړیکه نشته، د پیل او پای، د سریزې او پایلې، د علمي اندونو او عملي تجربو په منځ کې د برابری او توافق اړتیا نه محسوسېږي، دغه حالت د هغو فلسفو او نعرو دی کومو چې د مذهبونو ځای نیولی او د انسانانو په زړونو او فکرونو باندې یې

یعنې تا توري ته خلا ورکړه او هغې ته دې د زرو اوبه ورکړې ازهرې وایي چې هر کذاب (ډېر دروغجن) د جال دی.

نقلي او بدل شي ته د زرو او طلا اوبو ورکولو ته د جل ویل کېږي او له همدې امله د زرو اوبو ته هم د جال ویل کېږي او دې د جال تشبیه ځکه له دغه اوبو سره شوې ده چې د جال هم په ښکاره یو څه کوي او په باطن کې بل شی وي.

ابو العباس ویلي دي: د جال ځکه ورته ویل کېږي چې خلک په دوکه او شک کې غورځوي، باطل ته ښه رنگ ورکوي او تر ښایسته کولو وروسته یې خلکو ته وړاندې کوي (د لسان العرب لنډیز).

د حذیفه ابن یمان رضی الله عنه په روایت کې راغلي دي: د جال به داسې راوړي چې له هغه سره به اور او اوبه وي، کوم شي ته چې خلک اوبه وایي هغه به بلبډونکی اور جوړېږي او کوم شي چې خلک اور بولي هغه به خوږې اوبه شي. (مسلم کتاب الفتن و اشرار الساعة)

د ابو هريرة رضی الله عنه په روایت کې راغلي دي چې له دجال سره به د جنت او دوزخ په خبرو شوې وي کوم شي ته چې دی جنت وایي هماغه به په اصل کې دوزخ وي.

جادو کړی دی.^(۱) د دغه فلسفو د مشرانو تر خبرو د پاکی او تقدیس یوه هاله (هغه دائره چې په ورېځ کې تر سپوږمۍ راتا ووي) راتا وشوې ده، له هغوی سره محبت کول او په اړه یې ښې عقیدې درلودلو په زړونو کې ځای نیولی دی، د هغوی د افکارو او خیالاتو په لوړوالي، لویي او پاکوالي کې شک کول د رجعت او شاته تګ نښه ده بلکې له ښکاره، محسوس او لیدل شوي شي څخه انکار بلل کېږي.

لوی ذهن، ذکي، د اوچت علم څښتنان او د لوړ استعداد لرونکي انسانان هم په دې اړه د نظر د مغالطې ښکار شوي دي او هغوی هم د دغه فلسفو او خوځښتونو سندرې غږوي او تر څنګ یې ولاړ دي، د دغه خوځښتونو د مشرانو او بیرغ وړونکو د اخلاص او صداقت د جذبې له ازمویلو پرته په پوره یقین او گرمې وینې سره د هغوی بلونکي جوړ شوي دي، په پوره اخلاقي زړورتیا سره د هغوی د بریا او یا پاتې راتلو محاسبه کوي، او پرته له دې چې د هغوی د نظریاتو په اړه یوه سمه او بې پرې ارزونه وکړي او مالومه کړي چې دا ډول نظریات د انسانیت لپاره ګټور دي که مضر؟ بیا هم له هغوی سره همغږي او په یوه خوله دي، د دې حقیقت د لیدلو او اورېدلو زغم نه لري چې ایا د دغه خوځښتونو په پایله کې ریښتینې بریا او فطري حقونه انسانیت ته ور په برخه کېدای شي او که نه؟ دا ټول د هغه تدجیل او سحر قوت دی په کوم کې چې لوی دجال له خپلو وړو دجالانو، فریب کارانو او ځلا ورکوونکو څخه مخکښ دی او دا ډول دجالان د بشریت تاریخ په هر دور کې موږ ته را پېژندلې دي.

څرنگه چې مادي تمدن د نبوت د کرښې مخالف لوري ته حرکت کوي نو

^۱ د بېلګې په ډول ازادي، ګډون، دیموکراسي، د ژوند د معیارونو لوړوالی، د ژوند خوښي، رفاه، د انسان حقونه... ان تر دې چې د تمدن، تهذیب، لطیف فنون، قانون او کرنلارې په څېر الفاظ هم یوازې د نعرې او شعار په ډول سره کارول کېږي.

ځکه دغه دجالي، له فريب او دوکې څخه ډک روح پکې داخل او ساري شو، د نبوت د کرنې غوښتنه په آخرت، غيب د کائناتو په خالق او د هغه په پوره قدرت باندې ايمان لرل او د هغه د شريعت او لارښوونو احترام کول دي، خو مادي تمدن بلکل مخالف لوري غوره کړ، تر ډېره يې په ظاهري حواسو باندې تکيه وکړه او يوازې له هغه شيانو سره يې علاقه پيدا کړه چې انسان ته جسماني خوند او چټکه گټه ورکوي او په ظاهري بڼه د لوړوالي او بریا په سلسله کې مرسته کولای شي او دا هغه نقطه ده چې د کشف سورت ورباندې ډېر ټينگار کړی دی او په دغه سورت کې چې څومره له عبرته ډک واقعيتونه او حقيقتونه راغلي دي ټول له دغه مرکزي نقطې سره په يوه مزي کې تړلي دي.

د تهذيب او تمدن په جوړښت او د انسانيت په لارښوونه کې د عيسويت او يهوديت گډرول

په خواشینی سره بايد ووايو: عيسويت (چې له منځنيو قرونو وروسته يې په اروپا کې مشري وکړه) د (عقائدو د ژور اختلاف ترڅنگ) له يهوديت (چې د انتقام او غچ اخيستلو په جذبه مست او باغي وو) سره ډېر ورته او گډ رول ترسره کړ، دغو دواړو دينونو په پوره جدي ډول سره د انساني تهذيب مسير د هغه متشدد ماديت لور ته وگرځولو چې د نبيانو عليه السلام له لارښوونو او له روحانيت څخه بلکل ازاد دی او د انسانيت په راتلونکي باندې دې دغه تهذيب د پايلو او تاثيراتو په تړاو دواړه دينونه گډ او يو برابر مسئوليت لري، هغه عيسوي ټولنې چې د کليسا او اروپا له زورواکۍ څخه ازادې شوې وې او اړيکه يې له سوچه عيسويت سره (چې سوله غوښتونکي او د سوچه توحيد بلونکي وو) که په پوره ډول سره پرې شوې نه وه ټکنۍ شوې خو هرو مرو وه، هغوی دغه چټک او تشدد

خوښوونکی لوری غوره کړ چې بالاخره د نویو علمي څېړنو، کشفیاتو او د دغه تباہ کوونکو تولیداتو په پایله کې نړۍ له یوه لوی خطر سره مخ ده، د علم او جذبې، د عقل او ضمیر، د طبیعت او اخلاقو تر منځ توازن او اړین تناسب ساتل له یوه سره ورک شوي دي.

په وروستیو کې یهود (د مختلفو لاملونو له امله چې ځینې یې د هغوی له نسل او وینې، ځینې یې له ښوونې او روزنې او ځینې نور یې له سیاسي موخو او قومي پلانونو سره اړیکه لري) د علم، فن، تولیداتو او اختراعاتو په میدان کې اوچت شول او ښه برخه یې ورڅخه خپله کړه، هغوی په یو ډول سره په نوي تهذيب باندې پوره کنترول ترلاسه کړ، د ادب او تعلیم، د سیاست او فلسفې، د تجارت او مالوماتو او د نړۍ د لارښوونې او مشرۍ ټول وسائل د هغوی په لاس کې ولوبدل او د دې پایله دا شوه چې هغوی غربي تهذيب (چې په غربي چاپېریال کې پیدا شوی) د یوه ډېر غوره او مهم (عنصر) په توګه ترلاسه کړ، د نویو بدلونونو له ارزونې څخه موږ ته مالومېږي چې د نړیوال یهودیت اثر او (رسوخ) په غربي ټولنه کې څومره اوچت شوی دی، اوس همدغه تهذيب د علم او فن له خپلو ټولو زېرمو سره د خپل منفي عاقبت او پای په لوري لوړېږي او د تخریب او فساد، (د تبلیس) او د جل په اخري نقطه کې دی او دا ټول د هغه یهودو په لاسونو سره ترسره کېږي کوم چې غریبانو په خپلو سرونو باندې کېنولي دي او د هغوی له اوږدو پټو موخو، انتقامي طبیعت او تخریبي فکرونو څخه د بې خبرۍ او بې پروایۍ په حالت کې یې په خپلو ملکونو کې د هغوی رینښې ښې خورې کړې او د رینښو د ښه ټینګوالي فرصتونه یې ورکړي دي او داسې اسانتیاوې او چانسونه یې ورته برابر کړي دي چې له اوږدو سلګونو کلونو راهیسې د هغوی په خوب او خیال کې هم نه راتلل، خو دا د انسانیت تر ټولو ستر ازمنښت دی، دا نه یوازې د عربو لپاره (چې د هغوی په اور باندې ډاډه کېږي او نه یوازې د همدغه محدودې ځمکې

لپاره چې د مرګ او ژوند کشمکش روان دی) بلکې دا د ټولې نړۍ لپاره تر ټولو لوی خطر دی.

غالباً د همدغه وجوهاتو له امله دغه سورت له عیسویت او یهودیت سره ژوره اړیکه لري بلکې د سورت پیل هم د عیسویت د عقیدې په یادولو سره شوی دی لکه چې الله ﷻ وايي: الْحَمْدُ لِلَّهِ الَّذِي أَنْزَلَ عَلَى عَبْدِهِ الْكِتَابَ وَلَمْ يَجْعَلْ لَهُ عِوَجًا (۱) قَيِّمًا لِيُنْذِرَ بَأْسًا شَدِيدًا مِّنْ لَّدُنْهُ وَيُبَشِّرَ الْمُؤْمِنِينَ الَّذِينَ يَعْمَلُونَ الصَّالِحَاتِ أَنَّ لَهُمْ أَجْرًا حَسَنًا (۲) مَا كَثِيرٌ فِيهِ أُبْدًا (۳) وَيُنْذِرَ الَّذِينَ قَالُوا اتَّخَذَ اللَّهُ وَلَدًا (۴) مَا لَهُمْ بِهِ مِنْ عِلْمٍ وَلَا لِإِبْنِهِمْ كَبُرَتْ كَلِمَةً تَخْرُجُ مِنْ أَفْوَاهِهِمْ إِنْ يَقُولُونَ إِلَّا كَذِبًا (۵). (۱)

ژباړه: د ثنا او ستاینې وړ هغه الله دی چې پر خپل بنده یې داسې کتاب نازل کړ چې کوم کورېوالی یې پکې نه دی پریښی. د سمو خبرو والادې چې د الله له لوري خلک له سخت عذاب نه وډاروي او نېکو کارو مؤمنانو ته د ښه بدل زیری ورکړي چې تل تر تله به هملته اوسېږي او هغه کسان وډاروي چې وايي: الله پاک څوی نیولی دی. په دې خبره نه هغوی پوهیږي او نه یې پرې پلرونه ډېره لویه خبره یې له خولو راوځي. هو! خبره یې پرته له درواغو بل څه نه دي.

د عیسویت په غېږه کې د پالل شوي او روزل شوي تهذيب دویمه ښه یا ځانګړتیا دا ده چې له دغه محدود او فاني ژوند سره تر کچې زیات تعلق ساتي او د ډېر اوږده او ښکلي ژوند جوړولو شوق او هڅه کوي، په لویي او د شان په لوړوالي کې یې مبالغه کوي او له همدې ژوند پرته نور ټول اخلاقي ارزښتونه، نعمتونه او لویوالی نه مني، په (مادي) اسبابو، وسائلو

او زېرمو باندې قبضه لگول، کنترول، په واک کې اخیستل او په هغو کې په پوره ډول سره مصروف پاتې کېدل هغه یوازنی نقطه ده چې د ټولې دښمنۍ او رقابت سره سره یې یهود له عیسویانو سره تړلي دي.

تورات هم د آخرت په ژوند باندې له یقین او د هغه لپاره د چمتووالي، د آخرت د ژوند د تل پاتې نېک بختۍ لپاره د خپل استعداد او توان د کارولو، په جنت کې د نعمتونو او د الله ﷻ له انعاماتو سره د شوق پیدا کولو له بیان، د دې دنیا د نه ارزښت او د ژوند د نه بقا د تشریح، د قدرت غوښتنې او نه قناعت د بدۍ بیانولو، په ځمکه کې له تخریب او فساد څخه د ممانعت کولو، د تقوا او قناعت درلودلو او له دنیوي وساتلو سره د لږو او کمو اړیکو ساتلو له بلنې څخه داسې خالي شوی دی چې سړی ورته حیران پاتې شي، د تورات طرز د هغه اسماني صحیفو له طرز څخه بلکل جلا ښکاري کومې چې د الله ﷻ له لوري څخه را نازلې شوې دي او اصلي روح یې د دنیا بدې بیانول او د آخرت بلنه ورکول دي.

له همدې امله که د یهودو تاریخ یوازې له مادي قوت، رقابت او مسابقې، د دولت مینه او هوس، نسلي غرور، قدرت غوښتنه او قومي تکبر څخه ډک وي د تعجب خبره نه ده ځکه همدغه ذهنیت د یهودو له مذهبي کتابونو، د هغوی له ادبیاتو، د هغوی له تولیداتو او اختراعاتو، د هغوی له انقلابونو او (خوځښتونو) اندونو او هر شي څخه ښکاره دی، د هغوی په ملي جوړښت او ټولنیز نظام کې د نرم زړه، تواضع، په نفس باندې د حاکمیت، عاجزۍ، له دینوي ژوند سره مینه نه کول، له الله ﷻ سره د ملاقات شوق او ذوق، د ښه آخرت غوښتنه په انسانانو باندې رحم او شفقت کول او دې ته د ورته شیانو ښه او څرک هم نه تر سترگو کېږي.

له همدې امله الله ﷻ په دغه سورت کې د شرک او زوی نیولو د عقیدې (چې عیسویت ته منسوبه ده) ډېره بدې بیان کړې ده، د دینوي ژوند پالل

او هغه ته د تل پاتې کېدونکي کور په سترګه کتل، له هر شي څخه په بې پروايي او په دنیا کې په مست او بې هوښه ژوند تېرولو باندې يې سخته ګوت څنډنه کړې ده او د هغې د بنسټيزې کمزورۍ او بې ثباتۍ لوري ته يې د اشارې په کولو سره ويلي دي: **إِنَّا جَعَلْنَا مَا عَلَى الْأَرْضِ زِينَةً لَهَا لِنَبْلُوَهُمْ أَيُّهُمْ أَحْسَنُ عَمَلًا (۱) وَإِنَّا لَجَاعِلُونَ مَا عَلَيْهَا صَعِيدًا جُرُزًا (۲)**

ژباړه: مونږ د ځمکې څيزونه د هغې بڼايست ګرځولي ترڅو پرې انسانان وازمايو چې څوک د ښو کړنو خاوندان دي؟ او مونږ د هغې د ټولو څيزونو په له مينځه وړلو سره هغه يو خالي ډاګ ګرځوو.

د دنيا پالو او له آخرت څخه د منکرو او د غفلت په خوب د ویدو خلکو بې خونده حالت يې داسې بيان کړې دی: **قُلْ هَلْ نُنَبِّئُكُمْ بِالْأَخْسَرِينَ أَعْمَالًا (۱۰۲) الَّذِينَ ضَلَّ سَعْيُهُمْ فِي الْحَيَاةِ الدُّنْيَا وَهُمْ يُحْسَبُونَ أَنََّّهُمْ يُحْسِنُونَ صُنْعًا (۱۰۳)**

ای محمده! ووايه چې هغه څوک در په ګوته کړو چې ټولې کړنې يې زيانمنې دي؟ هغه خلک دي چې د دنيوي ژوند ټولې هلې ځلې يې بابېزه او بيا هم ګومان کوي چې په ښو کړنو اخته دي.

همدارنگه په آخرت، په غيب، د کائناتو په خالق او د هغه په پوره قدرت باندې ایمان لرل د دغه سورت په اول او اخر بلکې په ټولو برخو کې بيان شوي دي، دا هغه روح، عقیده، معقولیت او طبیعت دی چې د مادیت له طبیعت او روح سره له یوه سره په مخالفت او پوره ټکر کې واقع دی، او بالعکس مادیت (چې یوازې په حس، لیدلو او تجربه باندې اعتماد کوي او د دنيوي ګټو، بدني خوند او د نژادي او نسلي مشرۍ او لوړوالي قائل

^۱ د کھف سورت ۷ او ۸ ایتونه

^۲ د کھف سورت ۱۰۳ او ۱۰۴ ایتونه

دی) له دې څخه منعه کوي او سخت ورڅخه متنفر دی، بلکې په ټول توان او قدرت له دغه عقیدې سره په جگړه کې دی، په دې سورت کې داسې درمل او جوهر شتون لري چې په مټ یې د هغه مادیت جرړې ایستل کېږي چې لویه برخه یې د الله ﷻ له تقدیر سره سم عیسویت ته ورکړل شوې ده او د تاریخ په اوږدو کې عیسویان د دغه مادیت لوی پالونکي، بلونکي او روزونکي پاتې شوي دي، تر هغوی وروسته بیا دا قیادت د هغه یهودیت په لاس ورغلی چې له پیل څخه د مسیح د بنمنان دي او په هره زمانه کې د مسیحیت رقیبان پاتې شوي دي او دا مادیت به د یهودو په لاس تر خپل اخري پور او لوړ منزل پورې رسېږي او د همدوی په وخت کې به لوی دجال هم را ښکاره شي چې د کفر، الحاد، دجل او تلبیس لوی بیرغ وړونکی او د ټولو دجالانو ستر لارښود به وي.

د رسول الله ﷺ لارښوونه ده چې دغه سورت او په ځانگړي ډول د دغه سورت د لومړۍ برخې تلاوت له دغې فتنې څخه انسان ته نجات ورکوي همدا رنگه د سورت د پیل او پای تر منځ یو داسې لطیف او نازک مناسبت ټینګ شوی دی چې هر څوک یې حس کولی شي، په ټولیز ډول سره د سورت اړیکه د دجال له فتنې سره ډېره ژوره ده او یادونه یې په خپل ځای کې راځي.

د کف سورت څلور کیسې

دغه سورت په داسې څلورو کیسو باندې مشتمل دی چې هغو ته د سورت د تهداب ډبرې او یا ستنې ویل کېږي او دا هغه کیسې دي چې د سورت ټولې ښوونې، وعظونه او حکمتونه ور څخه را تاو دي:

۱. د اصحاب الکف و الرقیم کیسه.

۲. د صاحب الجنتین (دوه باغونو د څښتن) کیسه.

۳. د موسی او خضر علیهما السلام کیسه.

۴. د ذو القرنین کیسه.

دغه کیسې چې د بیان د ډول، سیاق او سباق له پلوه یو له بل څخه جلا دي خو د موخې او روح له پلوه سره یو دي او همدغه روح دی چې په ډېره ژوره معنوي توګه یې دا کیسې یو له بل سره تړلې دي او په لاندې ډول سره شرحه کېږي.

د کائناتو په اړه دوه نظریې

دغه کائنات او موجودات (په اکثره حالاتو کې) د طبیعي اسبابو او محرکاتو تابع دي، همدغه اسباب په عالم او موجوداتو کې خپل تصرف او حکم چلوي او دغه اسباب هغه موجودې طبیعي قوې دي چې په دې نظام باندې تسلط او حاکمیت لري، او ډېر کم داسې پېښېږي چې دغه اسباب او د شیانو خاصیتونه خپل خاصیت او تاثیر له لاسه ورکړي او یا خطا شي.

نو اوس یو شمېر داسې خلک شته چې د هغوی نظر له دغه ښکاره او طبیعي اسبابو څخه مخکې نه ځي، بلکې هغوی یوازې په همدې ژوند او مادي او محسوسه نړۍ کې بند پاتې دي، تل فکر کوي چې پایلې تر

اسبابو پورې ترلې دي، له اسبابو پرته د نتائجو شتون او تصور ممکن نه دی او په ټولو موجوداتو کې داسې توان نشته چې د اسبابو او نتائجو تر منځ پرده شي او د خپلې ازادې ارادې په بنسټ له مقدمې، مرستې او تکیې پرته په هغوی کې کوم تغیر یا تبدیل راولي او بغیر له اسبابو څخه مسببات او نتایج پیدا کړي.

د دې پایله دا شوه چې دغه ډله خلک په همدې ښکاره اسبابو باندې دوکه شوي او په جال کې یې راگیر دي او دغه اسبابو ته یې د خدایي (د الله ﷻ) مقام ورکړی دی، د شیانو له خاصیتونو او له اسبابو پرته هغوی له هر شي څخه منکر دي، هغوی له هغه قوت څخه هم منکر دي چې د نورو له شرکت پرته د دغه موجوداتو مالک او حاکم دی او حکم یې په ټوله نړۍ باندې چلېږي، دغه ډله خلک تر دې ژوند وروسته له بل ژوند، بیا راپورته کېدلو، له حشر او نشر څخه هم منکر دي او خپل ټول توان او استعداد یې د موجوداتو د طبیعي قوت په مسخر کولو، د اسبابو او خاصیتونو په مالومولو او د مادي وسایلو په استعمالولو کې مصرف کړ او په همدې فکر، تمه او هڅه کې بوخت پاتې شول ان تردې چې د دغه شیانو لویي او محبت د هغوی له رگونو او غوښې سره ټینګه اړیکه پیدا کړه او همدغه شیانو ته یې د خپل رب او خپل معبود مرتبه ورکړه.

له مادي او قوت پرته هغوی له هر شي څخه منکر شول، کله یې چې د خپلو موخو پوره کېدل تر سترگو شول او ځینې شیان یې د خپلې ارادې تابع وگرځول او په خپل تصرف او استعمال کې یې راوستل نو هغوی کله د حال او کله د مقال په ژبه د خپلې خدایي او الوهیت اعلانول هم پیل کړل، د خپل ځان په خبر انسانان یې د خپلو ځانونو بنده گان او غلامان جوړ کړل، د هغوی له مال، ځان، عزت او ابرو سره یې چې څنګه خوښه وه هماغسې لوبه وکړه، د خپلو موخو او نفساني غوښتنو یا د خپل نوم د لوړوالي او یا

د خپل قوم د لوړوالي او عظمت په نامه، یا د وطن او گوند په نامه یې له دغه مظلومو انسانانو سره چې څه زړه غوښتل هغه یې ترسره کړل.

د موجوداتو په اړه دویمه نظریه له لومړۍ نظریې سره په بنسټ، کاري طرز او هر څه کې په پوره ډول سره مختلفه ده، دغه نظریه په داسې یقین باندې ولاړه ده چې له طبیعي اسبابو، طبیعي قوتونو، خزانو او د شیانو تر خاصیتونو او وخت یو بل داسې غیبی قوت شته دی چې د هغه په لاس کې د دغه اسبابو او خواصو د اقتدار پرې دی، لکه څنگه چې پایلې د اسبابو تابع دي همدا رنگه په خپله دغه اسباب په مطلق ډول سره د الله جل جلاله د ارادې، مشیت، حکم او اشارې تابع دي، الهي ارادې هغه له نشت څخه شته کړي دي، هغه یې لوی کړي او روان کړي دي او کله چې وغواړي همدغه اسباب له (مسبباتو) څخه جلا کوي؛ ځکه اسباب او مسببات دواړه په یو ډول سره د هماغه لوی ذات تابع او فرمان وړونکي دي، هغه ذات په خپله مسبب الاسباب او علة العلل دی، د اسبابو او علتونو ټوله لړۍ د هغه تر پاک ذات پورې په رسېدو سره ختمېږي.

د موجوداتو تر پیدا کولو او د اسبابو تر را منځته کولو وروسته د یوې لحظې لپاره هم د موجوداتو تنظیم او روان ساتل د هغه (الله جل جلاله) له لاس څخه نه دي وتلي، او د اسبابو لړۍ د هغه له غلامۍ څخه د یوې لمحې لپاره هم نه ده ازاده شوې، نه یې له هغه ذات څخه سرکشي کړې ده او نه یې هم کله د هغه ذات په وړاندې د بغاوت بیرغ پورته کړی دی، د اسمان او ځمکې هېڅ شی د هغه په عاجزولو باندې قادر نه دي، هغه ذات د خپل پوره حکمت او قوي ارادې له مخې مسببات تر اسبابو، شیان تر خواصو، او مقدمات تر نتایجو پورې تړلي دي، همدغه ذات تړونکی او پرې کوونکی دی، جوړوونکی او وړانوونکی دی او همدغه ذات ټول شیان له نشت څخه شته کوي او د موجودیت په لباس سره یې پټوي، الله جل جلاله وایی:

إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ (۸۲) (۱)

ژباړه: د هغه شان دا دی چې کله د یوه څیز اراده وکړي نو ورته ووايي چې شه! نو هغه کېږي.

د هغوی په وړاندې دا حقیقت په ښه ډول سره ښکاره دی چې د دغه موجوداتو لپاره څه نور داسې لاملونه شته دي چې د دغه ظاهري او طبیعي اسبابو په پرتله د خلکو، ټولنو او قومونو د تقدیر په اړه ډېر مؤثر دي، همدا رنگه له دغه لاملونو څخه چې کومې پایلې ترلاسه کېږي تر هغو پایلو ډېرې بدلون راوستونکې دي کومې چې له اسبابو سره تړلې وي.

دا عوامل او محرکات ایمان او صالح عمل، لوړ او اوچت اخلاق، د الله ﷻ طاعت او عبادت، عدل او انصاف، رحم او محبت دی او همدا رنگه نور هغه معنوي اسباب دي چې د کفر او بغاوت، په ځمکه کې د فساد، ظلم او نفس پالنې او د گناهونو په څېر د نورو معنوي اسبابو په پوره ډول سره مخالف او بالعکس کار کوي.

که څوک د طبیعي اسبابو له ترک کولو پرته صالح معنوي اسباب غوره کړي نو دغه موجودات به له هغه سره په جوړه او سوله کولو باندې مجبور شي او ژوند به له خپل ټول حقیقي لذت سره د دغه شخص ملگری شي، الله ﷻ به د هغه په هر کار کې نرمي او اساني پیدا کړي او په ځینې حالاتو کې به طبیعي اسباب هم ورته تابع وگرځوي او خارق العادات (عادت خپروونکي) شیان به ورته ښکاره شي. خود دې په خلاف څوک چې له غیر صالح اسبابو سره خپله اړیکه ساتي او یوازې په طبیعي قوتونو باندې تکیه کوي او خپل ټول ژوند په همدې معیار باندې جوړوي نو دغه

موجودات به د هغه په خلاف ملا وتړي، کوم طاقتونه چې دغه شخص د ځان تابع گرځولي دي هغه به هم ده ته چل او دوکه ورکول پیل کړي، دغه شخص به تل دې شيانو ته محتاج وي او دغه احتیاج به یې ورځ تر بلې ډیرېږي، طبیعت به د هغه په خلاف وي او طبیعي قوتونه به هم د هغه په لاره کې خنډونه جوړوي.

کھف سورت، د ایمان او مادیت د جگړې کیسه

د کھف سورت د دوه نظریو، دوه عقیدو او دوه ډوله رواني کشمکش کیسه ده، یوه لوري ته مادیت او په مادي شيانو باندې عقیده لرل او بل لوري ته په غیب (پټو شيانو) او په الله ﷻ باندې ایمان لرل دي او د دغه دواړو نظریو اړوند عقائد، اعمال او اخلاق او د نتایجو او اشارو هغه تشریح په دې سورت کې بیان شوې ده چې د دواړو ډولونو د نفسیاتو او نظریاتو په پایله کې ښکاره کېږي او په دې سورت کې د لومړۍ یادې شوې نظریې له غوره کولو څخه چې یوازې په ماده او ظاهر باندې ایمان او یقین ساتل او له الله ﷻ او غیبی قوتونو څخه انکار کول دي، د ځان ساتلو خبرداری ورکړل شوی دی.

د اصحاب کھف کیسه

اوس موږ د هغو څلورو کیسو خوا ته راځو او تر ټولو لومړی چې په دې څلورو کیسو کې زموږ مخې ته راځي هغه د اصحاب الکھف و الرقیم کیسه ده، اصحاب کھف څوک وو؟ د انسانانو په تاریخ کې د دې کیسې ارزښت څه دی؟ او قرآن کریم ولې په دومره خصوصیت او اهتمام سره د دې کیسې یادونه کړې ده چې هغه یوه ژوندۍ او تل پاتې کیسه جوړه شوې او د تاریخ په هره زمانه او هر ځای کې په یو شان سره اورېدل کېږي او اورول کېږي؟

د عیسویت په دیني کیسو او ادبیاتو کې د اصحاب کھف یادونه

مخکې تر دې چې موږ دغه کیسه د قرآن کریم د هغه ځانگړي معجزانه اسلوب، له هدفه ډک او د بیان د عزت من طرز او د قرآن کریم د اوچت بلاغت په هېنداره کې وگورو کوم چې له غیر ضروري خبرو څخه پاک او له بې ځایه بحثونو څخه لوړ دی، لومړی موږ په پخوانیو دیني کتابونو او د هغوی په روایتی خبرو کې د دغه کیسې په اړه مالومات او څېړنه کوو؛ هغه کیسه چې له یوې سینې څخه بلې سینې ته راځي او له یوه نسل څخه بل نسل ته را نقل کېږي، بیا وروسته موږ دا ارزونه کوو چې د دغه بیان شوې او را نقل شوې کیسې او د قران مجید د بیان کړې کیسې ترمنځ په کومو ځایونو کې ورته والی او اتحاد او په کومو ځایونو کې اختلاف شتون لري. د اصحاب کھف کیسه د پخوانیو امتونو په کتابونو کې نه ده بیان شوې ځکه دا واقعہ د عیسوي تاریخ په پیل کې هغه وخت پېښه شوه چې کله د توحید بلنه او د بت پرستۍ د پرېښودلو دعوت د مسیح عليه السلام د پیروانو له خوا خور شوی وو، او د پخوانیو امتونو وروستی صحیفې هم ترتیب شوې وې، په دې کیسه کې په طبیعي ډول سره (په ځانگړي ډول چې په دې کیسه کې د مسیح عليه السلام د پیروانو ځوانمردي او استقامت په پوره

ډول سره بیان شوی دی) کوم داسې شی نه وو چې یهودیانو د هغو له ساتلو او نقل کولو سره مینه او علاقه درلودله، خو د عیسویانو لپاره د مذهبي او دیني کیسو په لړۍ کې دغه کیسه یوه ډېره په زړه پورې، محبوبه او خوښه دیني او مذهبي کیسه وه، د دې لامل دا وو چې د نورو کیسو په پرتله په دې کیسه کې ډېر حیرانوونکي او زړه راښکونکي واقعات بیان شوي دي تر دې علاوه په دې کیسه کې د مسیح عليه السلام د لومړنیو منونکو د ټینګښت او د هغوی د ایماني قوت، عقیدې او اصولو لپاره د هغوی د سربښندنې او قربانۍ او د عیسویت د لومړنیو صافو او پاکو تعلیماتو او ښوونو پخاطر د هغوی د غیرت او جذبې لوی ثبوت نغښتی وو او په دې کیسه کې اوس هم د ایمان د مړاوې شوې سکروټې د بیا را تازه کولو، د ویده غیرت د بیا را وینولو، د مزاحمت او مقابله د توان را پیدا کولو، د کوښښ او هڅو او د قربانۍ میدان ته د وردانګلو د احساس را ژوندي کولو توان او استعداد پروت دی، دغه عناصر چې د دې کیسې امتیازې ځانګړتیا ده په انساني اوږده تاریخ کې د همدغه کیسې د بقا ضمانت کوي او له همدې امله دغه کیسه د ځمکې په مخ په دومره لویه ابادۍ او پراخو علاقه کې مشهوره او منل شوې ده، له یوې زمانې څخه بلې زمانې ته او له یوه نسل څخه بل نسل ته پوره ډول سره نقل کېږي، اوس موږ ته دا کتل پکار دي چې د پخوانۍ زمانې عیسویان په دې کیسه باندې څنګه پوه وو او وروسته راتلونکو ته یې په دې اړه څنګه مالومات را رسولې دي؟

په دې اړه چې د اخلاقو او مذاهبو د انسایکلوپېډیا مقاله لیکونکي څه لیکلي دي د هغې لنډیز په لاندې ډول دی ^(۱)

^۱ مشهور انګریزي مؤرخ ادورډ ګېبن (EDWARD GIBBON) په خپل مشهور کتاب (DECLINE AND FALL OF THE ROMAN EMPIRE) کې دغه کیسه په خپل ځانګړي انداز سره بیان کړې ده او په دې

د اوو ویدو (SEVEN SLEEPERS) کیسه د مقدسو کیسو په لړۍ کې هغه کیسه ده په کومه کې چې د عقل د تسلي او آرامۍ لپاره تر ټولو ډېر مواد شتون لري، او کومه چې د نړۍ په هر کونج او کنار کې تر ټولو ډېره مشهوره ده، د کیسې عناصر چې له پخوانیو کتابونو څخه په لاس راځي په لاندې ډول دي:

امپراطور ډیسیس (DECIUS) د یونان پخواني ښار افسیس^(۱) (EPHESUS) ته ورځي خو د بت پرستۍ رواج بیا را ژوندي کړي د ښار اوسېدونکو او په ځانګړي ډول سره عیسویانو ته د بتانو په وړاندې د قربانۍ کولو حکم کوي چې په پایله کې ځینې عیسویان د عیسویت دین پرېږدي او ځینې نور په خپل دین باندې ثابت پاتې کېږي او د حکومت ظلمونه زغمي، په دې وخت کې اووه (۷) ځوانان (په ځینې روایاتو کې د هغوی شمېر اته (۸) ښودل شوی دی) چې په شاهي قصر کې اوسېدل د

کې یې ادب، تاریخ، روایت، تبصرې او تشریح ښه سره یو ځای کړي دي په کوم کې چې د عیسویت لپاره د هغه ښکاره تعصب او په اسلام باندې یې غیر ضروري او بې ځایه نیوکې له ورايه ښکارېږي، د همدې کتاب دویم ټوک ۲۴۱-۲۴۳ وگورئ. (MODERN LIBRARY GIANT SERIES. U.S.A)

ډېرو مفسرینو لکه بیضاوي، نیشاپوري، الوسي او ابن کثیر همدغه رایه غوره کړې ده چې دا افسیس ښار وو، ډېرو مؤرخینو او عیسوي جغرافیه پېژندونکو هم دغه رایه غوره کړې ده ګېن (GIBBON) هم په خپل کتاب (د روم زوال) کې له همدې رایې سره اتفاق کړی دی. (د اوو ویدو (SEVEN SLEEPERS) کیسه مطالعه کړئ). د دغه ځای د جغرافیې د مالومولو په اړه بستانې دائرة المعارف داسې لیکلي دي: دا د اناطولیا له دولسو ایوني ښارونو څخه یو ښار دی چې د قسطنطنیه د نهر په جنوبی څنډه باندې پروت دی او له ازمیر سره ۲۰ کیلو متره فاصله لري، رومیانو هغه د مغربي اسیا پایتخت ګرځولی وو او ډېر لوی تجارتی مرکز وو، خو د فخر تر ټولو لوی شی یې د یوناني معبد ډیانا هغه لویه ودانۍ ده کومه چې د دنیا له اوو عجایباتو څخه شمېرل کېږي او دا تر ټولو لوی یوناني معبد وو. بلیکي (Blackie) په خپل کتاب (A Manual of Bible History) کې لیکي چې د افسیس (Ephesus) ښار په پخواني تاریخ کې په خپله فلسفه، د خپلو ښاریانو په بې بندو باری او بې حیايۍ کې مشهور وو او په بد اخلاقي، فسق او فجور کې ضرب المثل ګرځېدلی وو، د دې ښار په بت پرستۍ کې د شرق او غرب د اورو بت پرستي ګډه وه.

امپراطور په وړاندې راوستل کېږي (د هغوی په نومونو کې اختلاف دی) او په هغوی باندې دا الزام وو چې په پټه سره یې عیسویت قبول کړی دی، دغه ځوانان د بتانو په وړاندې له قربانۍ کولو څخه منکروو، پادشاه هغوی ته په دې تمه مهلت ورکوي خو سمې لارې ته راوگرځي او له نصرانیت (عیسویت) څخه توبه وکارې، او تردې وروسته امپراطور له ښار څخه ځي.

په دې وخت کې دغه ځوانان ښار پرېږدي، د (Anchilus) په نامه یوه نیرېږې غره ته پنا وړي او په یوه غار کې پټېږي، په هغوی کې چې د یوه اصلي نوم (Diomedes) وو، د پټېدالپاره خپل نوم بدلوي او په ځان باندې (Imblicus) نوم ږدي، په چټلو او خیرنو جامو کې د حالاتو مالومولو لپاره ښار ته ځي، له ځان سره خوراکي توکي اخلي او واپس غار ته ځان رسوي، په دغه حالت باندې تر لږ وخت تېرېدو وروسته امپراطور د یسیس بیا ښار ته راځي او فرمان صادروي چې دغه ځوانان دې د هغه حضور ته راوستل شي (Diomedes) خپل ملګري د امپراطور له دغه حکم څخه خبروي، هغوی ته د دودۍ خوړلو په حالت کې ډېر سوچونه او فکرونه پیدا کېږي، په پریشانی کې ډوبېږي او بیا الله ﷻ په هغوی باندې یو اوږد او ژور خوب راوړي.

کله چې د دغه ځوانانو درک ورک شي نو والدین یې راغوبنښتل کېږي او هغوی د اولادونو په دغه کړنه باندې خپله بې علمي ښکاره کوي او د اولادونو په دغه کړنه کې له هر ډول لاس لرلو څخه انکار کوي خو امپراطور ته د هغوی د پټنځي په اړه مالومات ورکوي چې د (Anchilus) په غره کې دی او امپراطور حکم کوي خو د غار خوله په یوه لویه ډبره باندې وربنده کړل شي چې هغوی همالته په خپل مرګ سره مړه او په غار کې خښ پاتې شي، دوه عیسویان چې د یوه نوم (Theodore) او د بل نوم

(Rufinus) دی د دغه شهیدانو کیسه په یوه کاني باندې لیکي او تر هغه ډبره یې لاندې کوي په کومه باندې چې د غار خوله ور بنده کړل شوې وه. د درې سوه اووه (۳۰۷) کلونو تر تېرېدو وروسته د دویم تیودوسیوس

(Theodosius) په زمانه کې د ځینو عیسویانو تر قیادت لاندې یو بدلون رامنځ ته کېږي او د عیسوي عالم (Theodore) په مشرۍ یوه ډله خلک تر مرگ وروسته له ژوند او د بدنونو (اجسادو) له را پورته کېدلو څخه انکار کوي، چې دغه خبر د عیسوي پادشاه لپاره د ژور فکر او ډار لامل جوړېږي، په دې وخت کې الله ﷺ د یوه رئیس په زړه کې چې نوم یې (Adolius) دی، دا خبره وراچوي خو د خپلو مېړو او وزو لپاره په هغه میدان کې یو حوض جوړ کړي په کوم ځای کې چې دغه غار موقعیت لري، بنایان او کاریگر دې حوض په جوړلو کې هغه لویه ډبره هم کاروي کومې چې د غار خوله بنده کړې وه، نو په دې توگه د غار خوله خلاصېږي او الله ﷺ دغه ځوانان را وینښوي، د هغوی په فکر کې دا خبره را گرځي چې شاید یوه شپه به ویده شوي وي.

یو بل ته دا وصیت کوي چې د اړتیا په صورت کې هغوی ته د ډیسیس (Decius) له لاسه شهادت منل غوره دي، د هغوی له ډلې څخه یو یې (Diomedes) له عادت او معمول سره سم ښار ته ځي خو کله چې د ښار په لویه دروازه باندې د صلیب نشان ویني نو له ډبره حیرته په لاره له تلونکي یوه سړي څخه پوښتنه کوي چې ایا دا په رښتیا سره افسیس ښار دی؟ خپلو ملگرو ته د دغه لوی بدلون د خبر ورکولو لپاره ډېر تېری او تلواري کېږي مگر خپل جذبات په کنترول کې ساتي، خوراکی توکي خریداري کوي او په بدل کې یې هغه پیسې ورکوي کومې چې له ده سره وې، دا هغه پیسې دي چې د امپراطور ډیسیس په وخت کې رواج وې، دکاندار فکر کوي چې دې ځوان ته شاید کومه خزانه په لاس ورغلې وي، دکاندار او د

بازار نور خلک په دې کې خپله برخه ترلاسه کول غواړي، ځوان ډاروي، گوت څنډنه ورته کوي او د ښار په مابین کې یې نیولی دی له ځان سره یې بیایي، یوه لویه ډله خلک تر هغه را تاو دي، ځوان هر لوري ته گوري خو کومه اشنا څیره یې تر سترگو شي خو هېڅ پېژاند او شناخته مخ یې نه تر سترگو کېږي. اسقف چې د همدې ښار والي دی له ځوان څخه د حالاتو پوښتنه کوي او هغه هم ټوله کیسه ورته بیانوي او والي ته د دې خبرې بلنه ورکوي خو له ځوان سره تر غار پورې لاړ شي او د هغه له نورو ملگرو سره لیدنه او ملاقات وکړي، دا خلک له هغه سره د غره سر ته پورته کېږي او هلته دوی لیکل شوې لوحې ویني چې د دغه ځوان د خبرو تصدیق کوي، بیا غار ته ور داخلېږي او د ځوان نور ملگري چې په مخونو باندې یې نور اوډاډ خور دی ژوندي پیدا کوي او دا خبره تر امپراطور (Theodosius) پورې رسېږي، امپراطور هم د غار لیدو ته راځي او په دې وخت کې (Maximilian) یا (Achillides) او یا کوم بل ځوان وایي چې الله جلّ و علا په دوی باندې دغه خوب ځکه را وستلی او له قیامت څخه وړاندې یې دوی ځکه را بیدار کړل خو د حشر او نشر ثبوت خلکو ته وښايي، تر دې وروسته دغه ځوانان په خپل طبیعي او وروستي مرگ سره مړه کېږي او په همدغه ځای باندې یو لوی رومي معبد (د عبادت ځای) د هغوی د یادگار په ډول سره جوړوي.^(۱)

له تاریخي پلوه لوی لوی مؤرخین، کیسه لیکونکي او د تاریخي کیسو

^۱ Article (Seven Sleepers) Encyclopaedia of Religion & Ethics. ابن جریر طبري او نورو مفسرینو او اسلامي علماؤ په پوره تفصیل سره دا کیسه د محمد ابن اسحاق د روایت په استناد سره بیان کړې ده، خو د مسیحي ماخذونو د نه شتون یا نه نشر او تر مسیحیت مخکې له رومي تاریخ څخه د پوره مالوماتو د نه درلودلو له امله په دې کیسه کې ځینې وهمیات ورگډ شوي دي، د بېلګې په توګه دې د تفسیر ابن جریر ۱۵ ټوک ۱۲۲-۱۲۳ مخونه دې وکتل شي؛ ځکه موږ دلته د هغه له را نقل کولو څخه ډډه وکړه او یوازې په اصلي مسیحي ماخذونو باندې مو بسنه او کفایت وکړ.

او روایاتو منتقدین هم د دې کیسې په صحت باندې قائل دي او له امکان څخه یې لیرې نه بولي او د دې لامل هغه شهرت، تواتر، له یوه نسل څخه بل نسل ته انتقال او په ټولو هغو پخوانیو کتابونو کې د دې کیسې یادونه ده له کومو څخه چې عیسوي نړۍ ډکه ده، د گڼ غونډې اشخاص چې تل د دا ډول عقل حیرانوونکو واقعاتو او کیسو تردید او انکار ته ترجیح ورکوي د دې کیسې په اړه لیکي: دغه عجیبه او غریبه کیسه په ځانگړیو یوناني روایاتو، خرافاتو او د هغوی په مذهبي بې ځایه ستاینو باندې نه شي قیاس کېدلای، ځکه چې د دغه (فرض کړل شوې) معجزې تر پنځوس (۵۰) کلونو پورې مستند او د اعتماد وړ روایاتو پوره تسلسل موجود دی، یوه شامي عیسوي عالم چې تر وړوکی تیوډیسیس دوه کاله وروسته پیدا شوی دی او نوم یې (James of Sarus) دی (د خپلو دوه سوه دېرش کیسو له ډلې څخه) یوه کیسه د افسیس د هغو ځوانانو (اصحاب کھف) د صفت او ستایلو لپاره ځانگړې کړې وه، او مخکې تردې چې شپږمه عیسوي پېړۍ پای ته ورسېږي د اصحاب کھف دغه کیسه د غریغوري (Gregory of Tours) په مرسته له شامي ژبې څخه لاتینې ژبې ته انتقال شوه. د مسیحي ختیځ د عشاء رباني په ټولنو او غونډو کې د اصحاب کھف یادونه په ډېر احترام او لوی عظمت سره لمانځل کېدله، د هغوی نومونه په رومي عیندونو او روسي کلیزه کې په ډېر لوړ احترام سره درج شوي وو، او د هغوی شهرت یوازې تر عیسوي نړۍ پوره محدود نه وو.^(۱)

او د هغه کلونو شمېر چې هغوی په غار کې د خوب په حالت کې تېر کړي دي د درې سوه (لکه چې اسلامي مفسرینو له مسیحیانو څخه نقل کړی دی) او درې سوه اووه کلونو تر منځ دی او دغه وروستی خبره (د

^۱ د (روم زوال) کتاب چې گڼ لیکلی دی دویم ټوک (اووه ویده) ۲۴۱-۲۴۳ مخونه وگورئ Modern

اخلاقو او ادیانو د انسایکلوپېډیا) د لیکوال خبره ده او د درې سوه او درې سوه نهه کلونو ترمنځ خبره (کومه چې په قرآن کریم کې هم یاده شوې ده) پخوانیو مسلمانو مفسرینو د لمريز او سپوږمیز (شمسي او قمري) کلونو ترمنځ د تفاوت خبره بللې ده.

ابن کثیر رحمۃ اللہ علیہ ویلي دي: دا د الله ﷻ له لوري څخه خپل رالېږلي پیغمبر محمد ﷺ ته په غار کې د اصحاب کهف د وخت تېرولو د اندازې په اړه خبر ورکول دي، له کوم وخت څخه چې په هغوی باندې خوب مسلط کړل شو او کوم وخت چې هغوی را بیداره کړل شول او اهل د زمانې یې د هغوی له حال څخه خبر کړ دغه موده په لمريز حساب درې سوه کاله وه او په سپوږمیز حساب نهه کلونه ورباندې اضافه کېږي ځکه په هرو سلو کلونو کې د لمريزې او سپوږمیزې نېټې ترمنځ درې کاله توپیر رامنځته کېږي، له همدې امله د (ثَلَاثَ مِائَةٍ) (درې سوه) تر یادولو وروسته یې (وَإِذْ أَخُوا تِسْعًا) ^(۱) (او ځینو لا نهه کلونه د پاسه بنوولي دي) ویلي دي.

د انسایکلوپېډیا کوم اقتباسات چې مخکې تېر شول په هغو کې او همدا رنگه د گڼ په کتاب او د تاریخ او تفسیر په اکثر و کتابونو کې په عام ډول سره دا خبره لیکل شوې ده چې په غار کې د اصحاب کهف د پناه اخیستلو واقع د رومي پادشاه دیسیس (چې عرب مؤرخین، اسلامي علماء او عام وگړي یې د قیانوس بولي) په زمانه کې رامنځ ته شوې وه، دغه پادشاه په سختۍ، ځانگړي تعصب او ظلمونو سره ډېر مشهور وو او دویمه خبره دا ویل کېږي چې د اصحاب کهف د را ښکاره کېدلو واقع د مؤمن عیسوي پادشاه دویم تیودوسیسیس په زمانه کې رامنځ ته شوې ده، نو دلته ستونزه یا پوښتنه دا ده چې د دغه دوه پادشاهانو ترمنځ د فاصلې او

^۱ د ابن کثیر تفسیر د کهف سورت ۲۵ آیت

وقفی ہفہ دہرہ مودہ تر دودہ سوه کلونو نہ زیاتہری! حینو پخوانیو او نویو مفسرینو^(۱) له دغه اشکال خخه د بچ کبدو په موخه داسې رایہ بنکاره کړې ده: په قران کې چې راغلی دي: وَلَبِثُوا فِي كَهْفِهِمْ ثَلَاثَ مِائَةٍ سِنِينَ وَازْدَادُوا تِسْعًا.^(۲)

ژباړه: او په خپل غار کې یې درې سوه کلونه تېر کړل او حینولا (ننه) کلونه د پاسه بنوولي دي.

داد الله ﷻ خبره نه ده، بلکې دا یې د اهل کتابو له قول خخه حکایت بللی دی او دغه خبره یې یوازې د هغوی تر قیاسونو او اندازو پورې تړلې ده، مستقله او جلا خبره نه ده او د دې اړیکه له هغه پخواني ایت سره ده په کوم چې ویل شوي دي: سَيَقُولُونَ ثَلَاثَةٌ رَّابِعُهُمْ كَلْبُهُمْ.^(۳)

ژباړه: حینې خلک به ووايي چې هغوی درې او څلورم یې سپی وو. دې دغه قول نسبت قتاده او مطرف ابن عبد الله رضی الله عنهما ته هم شوی دی او په دې اړه دغه شاذ قرائت هم را نقل شوی دی: (وَقَالُوا وَلَبِثُوا فِي كَهْفِهِمْ ثَلَاثَ مِائَةٍ سِنِينَ وَازْدَادُوا تِسْعًا) دې قول ته ترجیح ورکوونکي د الله ﷻ په هغه قول باندې استدلال کوي کوم چې تردې ایت وروسته متصل راغلی دی: قُلِ اللَّهُ أَعْلَمُ بِمَا لَبِثُوا لَهُ غَيْبُ السَّمَاوَاتِ وَالْأَرْضِ.^(۴)

ژباړه: ای محمده! ووايه چې د هغوی د درنگ اصلي موده الله ته معلومه ده او د اسمانونو او ځمکې ټول پټ هغه ته ښه معلوم دي.

^۱ لکه د قاسمي تفسیر مؤلف علامه جمال الدین قاسمي او مولانا ابو الاعلی مودودي

^۲ د کھف سورت ۲۵ ایت.

^۳ د کھف سورت ۲۲ ایت.

^۴ د کھف سورت ۳۲ ایت.

هغوی وایي که د وخت تعیین د الله ﷻ له لوري څخه شوی وای نو په راتلونکي ایت کې د الله ﷻ علم ته د وخت د حواله کولو اړتیا نه پاتې کېدله، دغه تفسیر له عبد الله ابن عباس رضی الله عنهما څخه هم را نقل شوی دی، خو علامه الوسی رحمۃ الله علیه لیکلي دي چې خبر رضی الله عنہ ^(۱) ته دې دغه خبرې نسبت کول سم نه دي ځکه هغه د اصحاب کشف شمېر اووه نفره لیکلي دي او حال دا چې تردې په وروسته ایت کې هم داسې راغلي دي: قُلْ رَبِّيْ اَعْلَمُ بِعَدَّتِهِمْ. ^(۲)

ژباړه: ای محمد! ورته ووايه چې د هغوی پوره شمېر زما رب ته ښه معلوم دی.

نو د قُلِ اللّٰهُ اَعْلَمُ بِمَا لَبِثُوْا. (ای محمد! ووايه چې د هغوی د درنگ اصلي موده الله ته معلومه ده) او د وروستي ایت: قُلْ رَبِّيْ اَعْلَمُ بِعَدَّتِهِمْ. (ای محمد! ورته ووايه چې د هغوی پوره شمېر زما رب ته ښه معلوم دی). تر منځ د مانا په لحاظ هېڅ فرق او توپیر نشته او په دواړو کې یوازې یوه خبره بیان شوې ده، نو ابن عباس رضی الله عنهما به په دې ځای کې څنگه د هغه خبرې حواله ورکړي کومه یې چې په لومړۍ مسئله کې په خپله هم نه ده غوره کړې؟ ^(۳)

ځینو ممتازو علماؤ هم دا خبره رد کړې ده او وایي چې د عربي ژبې سلیم ذوق له دې څخه انکار کوي او که انسان ته له اول څخه د دغه تاویل یا تفصیل علم نه وي نو د هغه ذهن په خپله د دې خبرې لور ته نه ځي، امام رازي لیکلي چې د الله ﷻ دغه قول: سَيَقُولُوْنَ ثَلَاثَةٌ رَّابِعُهُمْ كَلْبُهُمْ. ^(۴) (ځینې

^۱ خبر هذه الامة "د عبد الله ابن عباس رضی الله عنهما لقب وو.

^۲ د کشف سورت ۲۲ ایت.

^۳ روح المعاني، د کشف سورت.

^۴ د کشف سورت ۲۲ ایت.

خلک به ووايي چي هغوی درې او خلورم يې سپی وو)، ډېر وړاندې تېر شوی دی، د دغه ایت (سَيَقُولُونَ ثَلَاثَةً رَّابِعُهُمْ كَلْبُهُمْ) او هغه ایت (وَلْيُثَوِّفِي كَهْفِهِمْ ثَلَاثَ مِائَةٍ سِنِينَ وَارْدَاكِوَاتِسْعًا) په مابین کې چې کوم بل ایت دی له هغه څخه مالومېږي چې د دې دواړو تر منځ هېڅ کومه اړیکه نشته او هغه بل ایت د الله ﷻ دا قول دی: فَلَا تُمَارِفِيهِمْ إِلَّا مِرَاءً ظَاهِرًا. ^(۱) (ته د سر، سري خبرې پرته د هغوی په برخه کې له خلکو سره بحث مه کوه)، او د الله ﷻ له دې قول: قُلِ اللَّهُ أَعْلَمُ بِمَا لِيُثَوِّفِيهِمْ غَيْبُ السَّمَاوَاتِ وَالْأَرْضِ. ^(۲) (ای محمده! ووايه چې د هغوی د درنگ اصلي موده الله ته معلومه ده، او د اسمانونو او ځمکې ټول پټ هغه ته ښه معلوم دي) څخه هم دا نه لازمېږي چې د دې ایت تر منځ د کومه بله کیسه وي، ځکه په دې قول سره چې: قُلِ اللَّهُ أَعْلَمُ بِمَا لِيُثَوِّفِيهِمْ غَيْبُ السَّمَاوَاتِ وَالْأَرْضِ. (ای محمده! ووايه چې د هغوی د درنگ اصلي موده الله ته معلومه ده او د اسمانونو او ځمکې ټول پټ هغه ته ښه معلوم دي) د الله ﷻ مراد دا دی چې تاسې د الله ﷻ خبرې ته وروگرځئ او اعتماد ورباندې وکړئ او هغه خبرې پرېږدئ کومې چې اهل کتاب کوي. ^(۳)

شیخ الاسلام ابن تیمیہ رحمۃ اللہ علیہ لیکلي چې: الله ﷻ اَعْلَمُ بِمَا لِيُثَوِّفِيهِمْ. (ای محمده! ووايه چې د هغوی د درنگ اصلي موده الله ته معلومه ده) ته په کتو سره ځینې مفسرین فکر کوي چې دا د اهل کتابو خبره ده او حال دا چې دا سې فکر کول سم نه دي ځکه الله ﷻ دغه خبره د اهل کتابو طرف ته نه ده

^۱ د کھف سورت ۲۲ ایت.

^۲ د کھف سورت ۲۲ ایت.

^۳ تفسیر کبیر ۳ ټوک د کھف سورت.

منسوبه کړې بلکې دا یوازې د الله جل جلاله خبره ده.^(۱)

موږ ته په خپل ذهن کې د دې خبرې بیا را ژوندي کول پکار دي چې دې دغه اشکال او دغه فرض کړل شوي تضاد او اختلاف (چې د قرآن کریم د بیان کړي وخت او د گېن د هغه بیان کړي وخت ترمنځ په نظر راځي چې د رومي تاریخ د ارزونې په رڼا کې لیکل شوی دی) بنسټ یوازې هغه شهرت دی چې د دغه ځوانانو د پتېدلو او په غار کې د پناه اخیستلو واقعده (ډیسیس) په زمانه کې رامنځته شوې، او د هغه د پادشاهۍ موده ۲۴۹ زېږدیز کال له سپتمبر څخه د ۲۵۱ تر جون پورې وه او کوم شي چې پادشاه دې دغه کیسې اتل جوړ کړی شاید د هغه سخت زړه، وینه تویونه، په عیسویانو باندې عام ظلم او د دولتي ټاکل شویو چارواکو په وړاندې د بتانو لپاره په قربانۍ او ذبحه کولو باندې ټینګار او له هغوی څخه د اعتراف د سند ترلاسه کولو حکم دی.^(۲) مګر کوم شی چې په دې واقعده کې شک راپیدا کوي هغه دا دي چې د دغه پادشاه د حکومت زمانه ډېره لنډه وه، هغه ته پوره دوه کاله هم د پادشاهي کولو فرصت ترلاسه نه شوه، او دا وخت هم په مسلسلله توګه له ګوټ (Goths) قوم سره په جنگونو کې تېر شو، او په پایله کې پادشاه په فرانسه کې د رائن (Rhine) سیند په غاړه د هغوی په لاسونو باندې ووژل شو، ډېر لږ امکان لري چې پادشاه ته دې په دغه کم وخت کې د دومره لوی او پراخه سلطنت اړوند د نورو ختیځو

^۱ الجواب الصحيح لمن بدل دين المسيح.

^۲ د برتانوي انسايکلوپېډيا د ډیسیس Decius مقاله ۷، ۱۵۷ مخ د ۱۹۲۳ کال چاپ د مطالعه کړل شي. په رومي تاریخ هر باخبره انسان په دې خبره پوهېږي چې د دغه فرمان او د اعتراف د دغه سند پیدا کوونکی یا محرک ډیسیس نه دی، بلکې تر هغه ډېره زمانه مخکې (تراجان) دغه فرمان پلي کړی وو، او د هغه په زمانه کې د بیت المقدس او حلب لویو عیسوي علماؤ ته د عیسویت په جرم د مرګ سزا ورکړل شوې ده. د نورو مالوماتو لپاره وګورئ: History of the Christian Church by George H. Dryer. p. ۶۵-۶۶

يوناني بناړونو د ليدلو فرصت هم ترلاسه شوی وي، په تاريخ کې د هغه د يونان او ختيځ سلطنت د سفر په اړه هېڅ ډول ثبوت نشته، د تاريخ ليکونکو په تاريخ (THE HISTORIANS HISTORY OF THE WORLD) کې راغلي چې د ډي سييس د پادشاهۍ موده ډېره لنډه او ارامه وه، د حکومت د چارو او واگوله سنبالولو سره سم هغه د يوه بغاوت د خپلو لپاره (گال) ته لاړ، د هغه د پادشاهۍ ټوله موده له گوټ (Goths) سره په جگړو کې تېره شوه. ^(۱)

تاريخ ليکونکو د هغو عيسوي لارښوونکو او رهبرانو نومونه هم ليکلي دي چې له شاهي فرمان څخه د سرغړونې په تور د پادشاه لخوا مجازات شوي دي، په دې کې د اصحاب كهف هېڅ يادونه نشته، د دغه جزا ورکړل شويو عيسويانو شمېر هم ډېر زيات نه وو، گڼ ليکلي چې د جزا ورکړل شويو مظلومانو شمېر له لس سړيو او اوو ښځو زيات نه وو. ^(۲)

دويمه خبره دا ده چې د يو څو نفرو عيسويانو پتېدل يوه محلي موضوع او واقعه وه او په هغه وخت کې دا موضوع دومره د اهميت وړ نه وه چې تاريخ ليکونکي هغې ته پاملرنه وکړي او ليکوال يې په خپل کتاب کې ياده کړي، بلکې له دومره اوږده او عادت څيړونکي خوب څخه د هغوی راويښېدل، بيا ښار ته راتلل، په ديني حلقاتو کې د هغوی د راتلو او ازي او د نړۍ په هر کڼج کې د هغوی شهرت يوه بلکل غير عادي، عجيبه او غريبه واقعه وه، څرنگه چې دا دويمه پېښه يعنې د هغوی د رايدارېدو واقعه او د تيوديسييس په زمانه کې په عيسوي نړۍ کې د دې خبرې شهرت

^۱ له گوټ قوم سره د جنگونو تفصيل او د هغوی په لاسونو باندې د پادشاه ډي سييس وژل د مورخينو د تاريخ په ۲ ټوک ۳۱۳ مخ کې مطالعه کړئ. (THE HISTORIAN'S HISTORY OF THE WORLD. VOL. VI-PAGE ۴۱۳ (LONDON (۱۹۰۸))

^۲ د روم د زوال تاريخ ۲ ټوک ۹۸ مخ د گڼ ليکنه.

او تواتر یو له هغه واقعاتو څخه وو چې د هر چا په ژبه باندې جاري وو او هېڅ مجلس له دغه یاد څخه خالي نه وو او د نړۍ هر کونج ته رسېدلې وو نو مؤرخ هم دا ډول واقعې د خپل قلم په بند کې راگیر کولو ته زړه ښه کړ، راوي او ناقل هم د دا ډول حکایت په رانقل کولو کې له یو بل څخه مخکې کېدل غوښتل نو ځکه د ترجیح وړ او قیاس ته ډېره نږدې خبره همدا ده چې په هغوی باندې ظلم او تېری او بیا د هغوی د پټېدو پېښه دې د هادرین^(۱)

۱ هادرین له ۱۱۷ څخه تر ۱۳۸ پورې حکومت کړی دی هغه تر (تراجان) وروسته د پادشاهۍ په تخت باندې کېناست او د نماینده گانو مجلس د ۱۱۷ په اگست کې هغه تائید کړ. هادرین ډېره هڅه کوله څو یوناني ښارونو ته یې هغه له لاسه ورکړی رونق او تازه والی بېرته را وگرځوي، د رومي سرحدونو د ساتنې لپاره یې حفاظتي ښارگوټي جوړ کړل، په ۱۳۲ زېږدیز کال کې چې یهودو کوم بغاوت وکړ هغه یې هم وځپل او په هغوی باندې د کنترول او تسلط لپاره یې له ډېرې بې رحمۍ او سخت زړه څخه کار واخیست، هغه د ټولو یهودانو د جلا وطنۍ حکم صادر کړ او په کال کې یې یوازې یو ځل د بیت المقدس د زیارت کولو اجازه ورکوله، تردې وروسته د یهودو د جلا وطنۍ او په زور ایستلو لړۍ په دوامدار ډول سره جاري وه (THE HISTORIANS' HISTORY OF THE WORLD)، هغه په ۱۲۹ کې په منځنۍ اسیا کې له چک او همدا رنگه له شام څخه رسمي لیدنه وکړه او په سمرنا کې یې یوه غونډه راوبلله په کومه کې چې د ختیځو ملکونو ټول پادشاهان او چارواکي را بلل شوي وو. ژمی یې په حلب کې تېر کړ او په ۱۳۰ کې د جنوب لور ته روان شو، د قدس په ښارگوټ او پاتې شونیو باندې یې د نوي ښار جوړولو حکم وکړ او له عربي ملکونو څخه په تېرېدو مصر ته ورسېد. په ۱۳۳ کې فلسطین ته په ورگرځېدلو باندې مجبور شو ځکه هلته یې د یهودو بغاوت خپل او ختمول اساسي دنده وه، تردې وروسته یې د مشرۍ بیرغ مشهور قائد جولیس سیوریس (JULIUS SEVERUS) ته ورحواله کړ او بېرته روم ته راغلو او په (BAIAE) ځای کې د ۱۳۸ زېږدیز کال د جون په ۱۰مه نېټه باندې مړ شو.

د هادرین ژوند د متضادو شیانو مجموعه او ټولگه ده. (برتانوي انسایکلوپېډیا ۱۱ ټوک) د عیسوي کلیسا تاریخ چې لیکوال یې (GEORGE H. XDYER) دی د هادرین په اړه داسې لیکي: که څه هم هادرین له پخوانیو رومیانو څخه متفاوت وو خو بیا هم لوی ترقي خوښوونکی او په دیني چارو کې ډېر پلټونکی او ټینگ انسان وو او هر څه ته به یې د شک په سترگه کتل، که څه هم هغه د زندیقیتوب او ټولنیز بهتان له الزام څخه د نجات اشاره ورکړې وه مگر زندیقان او ملحدان (کوم چې زیاتره عیسویان وو) یې د بتانو او معبودانو تر مخ په قربانۍ وړاندې کولو او له شرکي رومي مذهب سره په تړاو او اړیکه باندې مجبورول او په دې اړه یې له خپل (تراجن) سیاست او پالیسۍ څخه کار اخیست.

(Aelius Hadrianus) Hadrian Publius) په زمانه کې رامنځ ته شوې وي چا چې تريو اوږده وخت پورې حکومت وکړ، او له تاريخ څخه مالومېږي چې هغه د شرقي رياستونو تر ډېرو ورځو پورې (د کومو وخت چې ۱۲۹ څخه تر ۱۳۴ پورې رسېږي) دوره کوله او دا خبره اړينه نه ده چې دغه ظلم او مذهبي تشدد دې په مستقيم ډول د هغه په لاس او يا د هغه په مشوره سره ترسره شوی وي، همدا رنگه دا هم ضروري نه ده چې په دې ظلم باندې دې هغه خبر او راضي وي، رومي پادشاهي د هغه په وخت کې ډېره پراخه شوې وه، چارواکي او حکومتي مسئولين په ډېر تعداد سره په مختلفو ولايتونو او ښارونو کې موجود وو نو دا خبره عقل ښه مني چې کوم حاکم يا والي او يا د کومې منطقي مسئول دې د مذهب په بنسټ ظلم او تشدد کړی وي او د خپلې شخصي جذبې او مذهبي جوش له امله او يا هم د حکومت د عامې پاليسۍ په پايله کې دې د دغه نوي دين په خلاف سخته رويه او توند چلند ترسره کړی وي، او دا کومه فرضي خبره نه ده بلکې په هر حکومت او هره زمانه کې داسې پېښېږي.

که موږ دا خبره ومانو چې د اصحاب کھف د پټېدو واقعې د هادرين پادشاه په وخت کې پېښه شوې وه او د بيدارۍ او بيا راښکاره کېدو واقعې يې د تيودوسيوس پادشاه په وخت کې رامنځ ته شوې نو د قرآن کریم د بيان کړي وخت او د عيسويانو د بيان کړي وخت ترمنځ کوم ځانگړی توپير نه پاتې کېږي، او هغه بنسټ هم له منځه ځي د کوم له امله چې گڼ ته د استهزاء او ملنډې وهلو فرصت په لاس ورغلی وو، دا ډول کړنه ځکه ممکنه او د قبول وړ ده چې د دغه کيسې د پيل او پای دواړو د زمانې تعين په يقيني او پوره ډول سره ښکاره او واضح نه دي، په خپله د شامي او يوناني مؤرخينو په خبرو کې (چې د هغوی د بيدارۍ د کال په اړه دي) لويه گډوډي تر سترگو کېږي، د شامي مؤرخينو د عوه داده چې د اصحاب کھف بيداري د ۴۲۵ يا ۴۳۷ زېږديز کال خبره ده او يوناني روايات وايي

چې د اصحاب کشف د را وتلو پېښه د دویم^(۱) تیوډوسیسیس د حکومت په ۳۸ کال کې را منځ ته شوې د دې خبرې مطلب دا دی چې دا خبره په ۴۴۲ کې واقع شوې ده.^(۲)

زموږ ایمان دی لکه څنگه چې قرآن کریم د پخوانیو اسجاني کتابونو ساتونکی هم دی همدا ډول له هغه گډوډ او مختلفو روایاتو او تاریخي کیسو څخه ډېر اوچت، د ډاډ او اعتماد وړ دی کوم چې تل ډېر کموالي او زیاتوالي، حذف او تغیر، ترمیم او اضافه والي ښکار پاتې شوي دي.

د عیسویت په وړاندې له ډېر تشد او ظلم څخه ډکه زمانه د نیرون د حکومت وخت و و یعنې ۶۴ زیږدیز کال، دا تشدد او ظلم په ازاد، توند او تیز انداز سره مخ په وړاندې روان وو د هغوی د خرابو کارونو لړۍ ان تردې پورې جاري وه چې بالاخره رومیانو په عام ډول سره د عیسویت د ختمولو کوښښ وکړ. قسطنطین په څلورم عیسوي قرن کې عیسویت قبول کړ، له همدې امله د عیسویت لومړۍ تاریخ تر اوسه د اشتباه او نه یقین په پردو کې دی، د نادر و او کمزوریو روایاتو له امله د اعتماد او باور وړ نه بلل کېږي او په هغه کې د تاریخي تدوین او ترتیب له پلوه هم لوی کمبود شته کوم چې د اعتماد او یقین حاصلولو لپاره اړین دي.

په یوه واړه ښار کې د یوې وړې ډلې د پتېدو پېښه (چې خپل ځان ته د ټول ملک د توجه او پاملرنې د وړ اړولو صلاحیت او استعداد نه لري) د همدې ډلې د بیا را پیدا کېدو او را ښکاره کېدو له پېښې څخه ډېره مختلفه او بدله ده په کومه کې چې د حیرت، تعجب او نادر والي ټول عناصر را یو ځای شوي دي او کومه چې د داسې یوه پادشاه په وخت کې را

^۱ د گېن تاریخ وگورئ

^۲ د تیوډوسیسیس د حکومت وخت له ۴۰۸ څخه تر ۴۵۰ پورې وو.

بنکارہ شوه چي په خپله پادشاه هم د هغوی د دین منونکی او پیرو دی.

د دې واقعي اصلي اهمیت او د تاثیراتو کچه یوازې په هغه چاپیریال کې ښه مالومېدای شي چېرته چې په حشر او نشر باندې عقیده درلودل د لوی اختلاف او ډېر اوږده بحث موضوع وه او یوه داسې بنکاره دلیل ته ډېره اړتیا محسوسه وه چې تر مرگ وروسته د ژوند امکان او واقع کېدل یقیني کړي، د دې کیسې پای او پایله او د دغه وخت تعیین په کوم کې چې اصحاب کھف له خوب څخه را بیدار شول او د هغوی اواز په ټول ملک کې خوره شوه، داسې یوه واقعه ده چې په هغې کې د شک، شبهي او تذبذب هېڅ ځای نشته ځکه انساني فطرت تل د ډېرو اهو او حیرانوونکو واقعاتو خوا ته متوجه کېږي او هغه د دماغ په محفوظه خزانه کې په ښه توګه سره ساتي، او تردې هاخوا د مختلفو دیني، جذباتي او عقلي محرکاتو غوښتنه هم دا ده چې دا ډول واقعه په تاریخ کې په پوره امانت سره خوندي کړي او تر راتلونکو نسلونو پورې یې ور ورسوي، بالعکس د دغه کیسې د پیل په وخت کې کومه ځانګړې د حیرانتیا خبره نه وه او نه یې په اړه دا ډول محرکاتو او غوښتنو شتون درلود.

والله اعلم بحقیقة الحال

قران مجید ولې دا کیسه غوره کړه؟

مفسرینو لیکلي دي چې په قران مجید کې د دغه عجیبې او غریبې کیسې د یادولو اصلي لامل د محمد ابن اسحاق هغه روایت^(۱) دی چې

ابن جریر ویلي دي: موږ ته ابو کریب روایت وکړ، هغه ته یونس ابن بکیر له محمد ابن اسحاق څخه روایت کړی دی، محمد ابن اسحاق وايي ما ته د مصر یوه داسې شیخ روایت کړی دی چې څه د پاسه څلوېښت کاله وړاندې راغلی دی هغه ته عکرمه له ابن عباس رضی الله عنه څخه روایت کړی دی چې وايي: قریشو نصر ابن الحارث او عقبه ابن ابی معیط د مدینې د یهودو علماؤ ته ور ولېږل او ورته وویل: د یهودو له علماؤ څخه د محمد په اړه پوښتنه وکړئ، د محمد ځانگړتیاوې ورته بیان کړئ او د هغه له خبرو څخه یې خبر کړئ، ځکه دوی د لومړي کتاب خاوندان دي او له همدوی سره د نبیانو په اړه هغه مالومات شته چې موږ یې نه لرو. د قریشو دغه دوه کسان روان شول، مدینې ته ورسېدل او د یهودو له علماؤ څخه یې د رسول الله ﷺ په اړه وپوښتل، د رسول الله ﷺ ځینې ځانگړتیاوې او ځینې خبرې یې ورته بیان کړې او ورته وویل: تاسې د تورات څښتنان یاست او موږ تاسې ته راغلي یو څو تاسې زموږ د دې ملگري په اړه مالومات راکړئ، راوي وايي: د یهودو علماؤ دوی دواړو ته وویل: درې شيان موږ تاسې ته درنبايو تاسې د دغه دریو شيانو په اړه له هغه څخه پوښتنه وکړئ که دا درې شيان یې درته وښودل نو دا په حقه رالېږل شوی نبي دی او که دا درې شيان یې درته ونه ویل نو دا سړی هسې خبرې کوي، بیا تاسې خپل چلند ورسره وکړئ: د هغه ډلې په اړه پوښتنه ورڅخه وکړئ چې په اوله زمانه کې تللې وه، د هغوی حال څه وو، ځکه د هغې ډلې عجیبه خبره وه! او د هغه سړي په اړه پوښتنه ورڅخه وکړئ چې د ځمکې په شرق او غرب باندې به راگرځي د هغه حال څه دی؟ او د روح په اړه پوښتنه ورڅخه وکړئ چې روح څه شی دی؟ که یې د دغه پوښتنو په اړه مالومات درکړل نو دا نبي دی پیروي یې وکړئ او که یې مالومات درنه کړل نو دا هسې یو خبرې جوړوونکی سړی دی، کوم عمل چې تاسې ته ښه ښکاره شو هماغسې چلند ورسره وکړئ نصر او عقبه واپس را روان شول، مکې مکرّمې ته را ورسېدل او قریشو ته یې وویل: ای قریشو! موږ ستاسې او د محمد تر منځ پرېکړه کوونکی شی را وړي دي، موږ ته د یهودو علماؤ امر کړی دی څو له محمد څخه د ځینې شيانو په اړه پوښتنې وکړو، پوښتنې یې قریشو ته بیان کړې او رسول الله ﷺ ته راغلل او ورته وویل: ای محمد! موږ ته مالومات راکړه بیا یې هغه څه ورڅخه وپوښتل کوم چې دوی ته وښودل شوي وو. رسول الله ﷺ ورته وویل: سبا ته به د هغه شيانو په اړه مالومات درکړم چې تاسې وپوښتل، رسول الله ﷺ استثنا ونه کړه یعنې ان شاء الله یې ونه ویل، هغوی ورڅخه لاړل، نو تر پنځلسو شپو پورې رسول الله ﷺ منتظر پاتې شو او د الله ﷻ له لوري څخه په دې اړه ورته وحې ونه شوه او جبرائیل عليه السلام نه ورته راتللو ان تردې چې د مکې مکرّمې خلکو گډې وډې خبرې پیل کړې او ویل به یې چې محمد له موږ سره د سبا وعده کړې وه خو دا دی نن پنځلسمه ورځ

یهودی علماؤ ته د قریشو د یوې ډلې د ورتگ یادونه پکې شوې ده، د قریشو د دغه وفد د ورتگ موخه دا وه خو د یهودو له علماؤ څخه ځینې داسې پوښتنې زده کړې چې د هغو په مټ د رسول الله ﷺ ریښتینولي ځان ته مالومه کړي، هماغه وو د یهودو علماؤ د قریشو وفد ته ځینې پوښتنې په لیکلي ډول سره ورکړې چې یوه یې هم د اصحاب کھف په اړه وه.

دغه روایت که سم هم وي بیا هم دې هغه کیسې د غوراوي یوازینی لامل نه شي جوړېدای کومه چې د دین په بنسټ د رېږونو او نادر وکیسو له ډلې څخه یې یوه ده او د دا ډول کیسو پیژندل او په حقیقت باندې پوهېدل پرته له وحې څخه ممکن نه دي، په اصل کې د ایتونو د نزول اسباب او کومې کیسې چې مفسرینو په لوی تفصیل سره بیان کړي دي او پخوانیو علماؤ یې هم پوره اهتمام کړی دی، دومره اهمیت نه لري لکه څومره چې هغوی ورته قائل دي.

د اصلاح او ښوونې د کومو اهدافو د ترلاسه کولو لپاره چې قرآن کریم را نازل شوی دی، هغه فاسده ټولنه او چټل چاپیریال په کوم کې چې رسول الله ﷺ رالېږل شوی او د بشریت هغه طبیعت چې یو له بل سره ډېر توپیر نه لري او د هغه وختونو او ټولنو جریان کومې چې نوې کېږي او روانې دي او هغه پېښې چې یو په بل پسې راځي او تکرارېږي او هغه انساني نسلونه کومو ته به چې په مخامخ ډول سره قرآن کریم مخاطب وي او د کومو د

ده موږ ته یې زموږ د پوښتنو په اړه هېڅ مالومات نه دي را کړي، رسول الله ﷺ د وحې په بندېدو باندې ډېر خواشینی او خفه شو او د مکې مکرمې د خلکو خبرې ډېرې ورباندې درنې او سختې شوې، هماغه وو چې جبرائیل علیه السلام د الله ﷻ له لوري څخه داسې یو سورت راوړو چې په هغه کې د رسول الله ﷺ په تکلیف باندې عتاب هم وو، د هغه ځوانانو کیسه یې هم بیان کړې وه او د هغه گرځیدونکي شخص یادونه هم پکښې شوې وه او د الله ﷻ دا خبره هم وه چې: وَيَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا. ابن جریر الطبري ۱۵ ټوک ۱۱۸-۱۱۹ مخونه

قیادت او رهبرۍ واگي او د نبوت د امامت منصب به چې په محمدي لاسونو کې وي، دا ټول هغه قوي غوښتنې، وړتیا او چټک محرکات دي چې د یوې ډلې د پوښتنو له ځواب، د یو چاله ازمويلو او یا له هغه کیسو څخه د ډېر اهتمام او پاملرنې وړ دي چې ځینې راویان یې د سورت یا ایت د نزول د اسبابو په اړه بیانوي.

شیخ الاسلام احمد ابن عبد الرحیم (مشهور په شاه ولي الله دهلوي) په خپل ځانگړي کتاب (الفوز الکبیر فی اصول التفسیر) کې چې کومه خبره کړې ده زما ډېره خوښه شوه، هغه ویلي دي:

عام مفسرین د جگړې یا د احکامو هر ایت له یوې کیسې سره تړي او فکر کوي چې همدغه کیسه د دې ایت د نزول سبب ده، مگر پخه او تحقیقي خبره داده چې د قرآن کریم د نزول نهایي او بنسټیزه موخه داده څو د بشریت نفسونه پاک کړل شي، باطلې عقیدې له منځه یوړل شي او د فاسدو کړنو او اعمالو مخه ونیول شي، نو په مکلفو خلکو کې د باطلو عقائدو شتون په خپله د مخاصمې د ایتونو د نزول لپاره پوره او مستقل سبب دی، همدا رنگه د فاسدو کړنو او اعمالو شتون او د انسانانو تر منځ د ظلم خورېدل د احکامو د ایتونو د نزول لپاره مستقل سبب دی، په قرآن کریم کې چې الله ﷻ کوم نعمتونه، نښانې او له پند او عبرت څخه ډک واقعات او هغه څه چې د مرگ په وخت کې او تر مرگ وروسته راځي بیان کړي دي له هغو څخه بې پروا کېدل په خپله د تذکیر (ورپه یادولو) د ایتونو د نزول سبب دی، او هغه ځینې جزئي کیسې او ځانگړي حکایات چې په اړه یې مفسرینو خپل ځانونه ډېر ستړي کړي او له اوږده بحث وروسته یې رانقل کړي دي، هغه لوی دخل او ډېر اهمیت نه لري خو په ځینو هغو ایتونو کې چې د رسول الله ﷺ په زمانه کې او یا تر هغه مخکې په پخوانیو زمانو کې داسې یوې ځانگړې پیښې ته اشاره شوې وي د

کومې په اورېدلو سره چې اوس هم اورېدونکي له داسې یوه حالت سره مخ کېږي چې د پوره تفصیل له بیانولو پرته یې چاره نه وي، نو بیا د داسې کیسې پوره تفصیل بیانول اړین دي.^(۱)

د اصحاب کھف دغه کیسه په ډېر مناسب وخت او سم ځای کې بیان شوې ده، ځکه په دغه وخت کې د مکې مکرمې مسلمانان له داسې یوه حالت سره مخ وو له کوم سره چې هغه مؤمن ځوانان د قیصرونو له لوري د ظلم، تشدد او استبداد د اوج په وخت کې مخ وو، د مکې مکرمې د مسلمانانو ژوند او وخت تیروول له هغه وخت سره ډېر ورته او مشابه وو په کوم چې تر هجرت او په غار کې تر پټېدلو مخکې هغه مؤمن ځوانان اوسېدل، په دې اړه د قرآن کریم تر دغه بلیغ او معجزانه انځور، بل اوچت انځور نه شي وړاندې کېدای، دا هغه انځور دی چې د مکې مکرمې د مسلمانانو پوره نقشه یې بیان کړې ده، لکه چې قرآن وايي: **وَإِذْ كُنَّا إِذْ أَنْتُمْ قَلِيلٌ مُسْتَضْعَفُونَ فِي الْأَرْضِ تَخَافُونَ أَنْ يَتَخَطَّفَكُمُ النَّاسُ.**^(۲)

ژباړه: او هغه وخت را یاد کړئ چې تاسې د ځمکې د مخ ډیر لږ او بې وسې کړي شوي خلک و است ډارېدئ چې خلک به مو په اسانۍ سره له مینځه یوسي.

د احادیثو ټولګې او د سیرت کتابونه د ظلم، سخت زړه، وینې تویونې او بې رحمۍ له هغه واقعاتو څخه ډک دي کوم چې د ایمان د خاوندانو مخې ته راتلل، د بلال، عمار، خباب، مصعب، سمیه رضی الله عنہم او د هغوی د نورو دوستانو او ملګریو د واقعاتو په اورېدو سره بدن زیرېشي او د بدن ویښتان ودرېږي، په وجدان او سلیم طبیعت کې له کفر سره نفرت او کرکه

^۱ الفوز الکبیر.^۲ د الانفال سورت ۳۲ ایت.

پیداشي. په قران مجید او نبوي سیرت کې د هغه ډاروونکي چاپېریال او زندی کرل شوي ماحول پوره انځور پروت دی چې په مکه مکرمه کې په مسلمانانو باندې تېرېدلو، په دغه دودگن چاپېریال کې چې د امید غوټی نه ښکارېدله او داسې یو سوری نه تر سترگو کیدلو چې له هغه څخه نور او هوا داخل شي، په حقیقت کې مسلمانان داسې وو لکه د ژرندې د دوه ډبرو ترمنځ او یا د څیروونکو زمریانو په منگولو کې چې د مرگ او ژوند جگړه کوي، په دې اړه هم د قرآن کریم له تعبیر پرته بل ډېر دقیق او مانا لرونکی تعبیر نشته، قران وايي: **حَتَّىٰ إِذَا ضَاقَتْ عَلَيْهِمُ الْأَرْضُ بِمَا رَحُبَتْ وَضَاقَتْ عَلَيْهِمْ أَنْفُسُهُمْ وَظَنُّوا أَنْ لَا مَلْجَأَ مِنْ اللَّهِ إِلَّا إِلَيْهِ.**^(۱)

ژباړه: ان تردې چې دا پراخه ځمکه پرې تنگه او خپل ځانونه یې هم پرې تنگ شوي وو او پوخ باوري یې راغلي وو چې د الله له قهر نه د خلاصون ځای پرته له هغه نه بل هېڅ نشته.

په همدغه وخت کې له اسمان څخه وحې را نازلېږي او قران مجید د ایمان خاوندانو ته یوه داسې کیسه بیانوي چې په هغې کې تر تنگی وروسته پراخي، تر سختی وروسته اساني تر ذلت وروسته عزت او له اوو اسمانونو څخه د پاسه د الله ﷻ د نصرت او مرستې داسې خارق العادت نزول چې هره تجربه له منځه وړي او هر قیاس کاذب کوي، د عقل او پوهې ټولې ظاهري کچې تنگوي، او د رڼا ورځې په څېر دا خبره ټولو ته ښکاره کوي چې الله ﷻ یوې وړې ایمان لرونکې ډلې بلکې په خاورو باندې خړپر څو تنه ځوانانو ته چې له هر ښکاره او ظاهري توان او طاقت څخه بې برخې او له هرې وسلې څخه محروم او تش لاس وو د کفر او فسق له یوې لویې

^۱ د التوبه سورت ۱۱۸ ایت د مدني ایت دی او د هغه دریو صحابه کرامو په باره کې را نازل شوی دی چې موضوع یې څنډنۍ شوې وه، هغوی کعب ابن مالک، هلال ابن امیه الواقفی او مراره ابن ربیع وو.

دلې، د ظلم او تيري له هغه لوی انساني سمندر څخه څنگه نجات ورکوي، د کومو په لاس کې چې د قوت او قدرت واگي وو، د دولت او قوت په ټولو وسائلو او زېرمو باندې يې په پوره ډول سره قبضه کړې وه، او څنگه له مړي څخه ژوندی او له ژوندي څخه مړی پيدا کوي، د تيارې له پردو څخه نور را ښکاره کوي، او څنگه له هغه قاتلو دښمنانو څخه چې خولې يې په وينو باندې سرې وې او د انسانانو جیگرونه يې خوړلي وو، ښه ساتونکي، پالونکي او مهربانه پلرونه او مربيان جوړوي او مؤمن زوی د کافر پلار وارث گرځوي.

د مکې مکرمې د مؤمنانو او اصحاب كهف ترمنځ ورته والی

په هغه سخت او نازک ساعت کې چې مايوسۍ او بې زړه توب په ټوله فضاء باندې خپل وزر غوړولي وو، زړونه خولې ته را رسېدلي او سترگې وچې شوې وې، قرآن کریم د مکې مکرمې د ايمان خاوندانو ته له يوې خوا د يوسف عليه السلام او د هغه د وروڼو، همدا رنگه د موسی عليه السلام او فرعون عليه اللعنة کيسې وريادې کړې چې د فرد او ټولنې او يا د يوه نبي او د هغه د قوم په اړه وې، بلې خوا ته يې د اصحاب كهف دغه کيسه بيان کړه په کومه کې چې د ظالم او جابر پادشاه په وړاندې د ايمان د امتحان واقعې بيان شوې ده، دغه کيسې د زمانې او چاپېريال له پلوه او همدا رنگه د اشخاصو او کړنو له پلوه هرو مرو متفاوتې دي خو د موخو او اهدافو له پلوه سره يو دي، په پای او پایله کې يو له بل سره ډېرې ورته او نېرېدې دي، په ټولو کې يوه مرکزي نقطه ترلاسه کېدای شي چې هغه د الله جل جلاله غالبه اراده ده، چې مؤمن په کافر، متقي په فاجر، مظلوم په ظالم، کمزوری په زورور او غريب په مالدار باندې غالبوي او داسې سوبه ور په برخه کوي چې انساني عقلونه د هغه له توجيه او تشریح کولو څخه عاجز دي، کافر

ورباندې ایمان راوړي او شک کوونکي ته یقین ترلاسه کېږي لکه د یوسف په سورت کې چې الله ﷻ وايي: لَقَدْ كَانَ فِي قَصَصِهِمْ عِبْرَةٌ لِأُولِي الْأَلْبَابِ مَا كَانَ حَدِيثًا يُفْتَرَى وَلَكِنْ تَصْدِيقَ الَّذِي بَيْنَ يَدَيْهِ وَتَفْصِيلَ كُلِّ شَيْءٍ وَهُدًى وَرَحْمَةً لِّقَوْمٍ يُؤْمِنُونَ.^(۱)

ژباړه: په باوري توګه په دې کیسو کې د عقل څښتنانو لپاره لوی پند او عبرت دی. دا قران کومې د ځانه جوړې شوې خبرې نه بلکې د ټولو هغو کتابونو تائید کوي چې له ده وړاندې راغلي د هر څه بشپړ بیان او د ایمان راوړونکي اولس لپاره هدايت او رحمت دی.

د هود سورت په اخر کې راځي: وَكُلًّا نَقُصُّ عَلَيْكَ مِنْ أَنْبَاءِ الرُّسُلِ مَا نُنْثِثُ بِهِ فُؤَادَكَ وَجَاءَكَ فِي هَذِهِ الْحَقُّ وَمَوْعِظَةٌ وَذِكْرٌ لِلْمُؤْمِنِينَ.^(۲)

ژباړه: او ای محمده! مونږ تاته د پیغمبرانو کیسې په تفصیل سره بیانوو چې ستا زړه پرې کلک او مطمئن کړو. او د همدې کیسو په اوږدو کې تاته حق او د مؤمنانو لپاره پند او یادونه راغلې ده.

کله چې موږ دمکې مکرمې د مسلمانانو حالت گورو نو د هغوی او اصحاب کھف ترمنځ موږ ډېر ورته والی تر سترگو کېږي، اصحاب کھف له فتنو څخه د خپل دین او ایمان د ساتنې پخاطر ښار پرېښود او د غره په یوه غار کې پټ شول او تر هغه وخته پورې هلته پاتې شول چې الله ﷻ شپه په ورځ بدله کړه او د هغه ظالم او جابر حکومت چې په مؤمنانو باندې یې د ظلم او تیري غرونه چپه کړي وو تغرهم ټول شو، د روم په هغه تخت باندې چې له اوږدې مودې راهیسې بت پرستانو ظالمانه حکومتونه کړي وو یو

^۱ د یوسف سورت ۱۱۱ ایت

^۲ د هود سورت ۱۲۰ ایت

داسی شخص حاکم شو چي د عیسوي دین پالونکی او بلونکی وو او د دغه دین پیروي یې د خان لپاره د افتخار او عزت لامل بللو او غوښتل یې خو د هر هغه چا پوره قدر او عزت وشي او حوصله یې لوړه شي چي د پخوانیو ظلمونو او تېریو ښکار شوي دي او هغوی د لویۍ او پاکی هغه مقام ته ورسوي چي حق یې دی.

د مکې مکرمې مسلمانانو هم په خپل دین باندې همداسې صبر او استقامت وکړ، ځینې مسلمانان په سرو سکرو توب باندې ډاډه کړل شول او ځینې نور بیا په سرو شگو باندې ودرول شول خو په پایله کې د نجات یوه لاره د غیب له پردو څخه را ښکاره شوه او هغوی ته د هجرت کولو اجازه ورکړل شوه، هغوی هم د یثرب په نامه سره په محفوظه کلا او مضبوط غار کې پناه واخیسته. البته د الله ﷻ په اراده کې د مکې مکرمې د مسلمانانو لپاره د هغو ځوانانو په نسبت چي په دویم عیسوي قرن کې یې غار ته پناه وړې وه ډېر څه وو، د مکې مکرمې مسلمانانو ته د الله ﷻ اراده دا وه خو د هغوی دین په ټولو دینونو او د ځمکې په مخ باندې غالب او ښکاره کړي، د ځمکې او سمندر هېڅ برخه د دغه دین د رحمت له ورېځو څخه بې برخې نه شي، لکه چي الله ﷻ وایي: هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ.^(۱)

ژباړه: الله ﷻ هغه ذات دی چي استازی یې له هدایت او حق دین سره رالېږلی دی ترڅو یې په ټولو دینونو برلاسی کړي که څه هم مشرکان پرې ناخوښه وي.

محمدي بعثت (چي د نبوت لړۍ ورباندې پوره شوه) یې د پوره امت له

بعثت سره یوځای کړ او وویل: کُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ
بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ.^(۱)

ژباړه: تاسې د امت هغه غوره ډله یی چې د خلکو د نېکۍ لپاره را
ويستلي شوي یاست ځکه چې د نیکۍ په لور بلنه کوئ د بدۍ مخه نیسئ
او په الله ایمان لرئ

د رسول الله ﷺ لارښوونه ده: إِنَّمَا بُعِثْتُمْ مُبَسِّرِينَ وَلَمْ تُبْعَثُوا مُعَسِّرِينَ.^(۲)

ژباړه: په یقین سره تاسې اساني کوونکي را لېږل شوي یاست او تاسې د
سختي کولو لپاره نه یاست را لېږل شوي

د مؤمنانو دغه وړې ډلې ته هغه تنگ او محدود غار چېرته چې هغوی
باید د خپل ژوند شپې او ورځې په داسې حالت کې تېرې کړي چې د
اسلامي دعوت دروند پېټې یې هم په اوږو باروي، بسنه نه کوله، د
انسانیت راتلونکې له هغوی سره تړلې وو، د مسیح ﷺ په خبره دغه امت
د ځمکې مالګه ده، په دغه لږ او محدود تخم کې د هغو شنو او تازه
فصلونو ټیکاو او ښیرازي وه په کومو کې چې د انسانیت د ژوند او د
انساني ټولنې د بقا او بریا راز نغښتی دی، د الله ﷻ پر پکړه دا وه چې دغه
اقلیت (لږه کي) ضائع نه شي، تربیدارېدو وروسته دویم ځلي د خوب
ښکار نه شي، د تنها والي او ګوښې ژوند تېر نه کړي بلکې په ازادانه ډول
سره د الله ﷻ دین ته بلنه وکړي، په ښکاره ډول سره د باطل مقابله وکړي،
ټول انسانیت ته د ظلم او وحشت له منګولو او شکنجو څخه نجات ورکړي
او د الله ﷻ کلمه او نوم په هر شي باندې غالب او لوړ کړي، لکه چې

^۱ د ال عمران سورت ۱۱۰ ایت

^۲ دغه حدیث ترمذي د ابو هريره ﷺ په روایت سره را نقل کړی دی

الله ﷻ په دې اړه د الانفال په سورت كې وايي: حَتَّى لَا تَكُونَ فِتْنَةً وَيَكُونَ
الَّذِينَ كَفَرُوا لَكُمُ يَلَّةً. (۱)

ژباړه: چې فتنه او فساد له مينځه ولاړ او دين يوازې د يو الله واکمن شي.
د اصحاب كهف قاصد (استول شوی شخص) چې كله له خپل غار څخه
راووت او بنار ته لاړ نو هغه يوه نوې نړۍ وليدله، خلك هم بل ډول وو، د
هغوی تهذيب او تمدن هم مختلف وو او د هغوی دين هم مختلف، هغه
وليدل چې د دوی دين په دې ملك كې غالب او حاكم دی او د هغوی
عقائدو ته د عزت او احترام په سترگه كتل کېږي، همدا رنگه كله چې
مهاجرين له مدينې منورې څخه مكې مكرمې ته دويم ځلي بريالي راغلل
نو مكې مكرمې يې په ورين تندي سره هر كلې وکړ، اوس په مکه مكرمه
كې د اسلام جنده او چته او رپانده وه، د بيت الله شريف كلۍ د رسول
الله ﷺ په لاس كې وه، د هغه خوينده وه چې هر چا ته يې زړه وغواړي كلۍ
هغو ته ورکړي، خلك ډلې ډلې په اسلام كې داخلېدل، اسلام د هر ډول
عزت او شرافت مصدر وو، شرک او بت پرستي د هر ډول ذلت او سپکې
نوم گرځېدلې وو، د پرون شړل شوي نن د خلکو سرداران وو او په هر شي
كې د خلکو بنسټونکي او استادان وو، وگورئ د اصحاب كهف كيسه د
مكې مكرمې د مؤمنانو او تنكيو مهاجرانو له كيسې سره څومره زيات
ورته والی لري، د دواړو کيسو تر منځ چې کوم کم فرق او توپير شتون لري
هغه د اسلام د طبيعت او د انساني اړتياوو لازمي او طبيعي غوښتنه ده.

تاریخ تکرار پړي

الله جلّ و علا د دغه دین لپاره د همېشه والي او عام والي او د دغه امت لپاره د بقا او دوام پر پکړه کړې ده، نو د دا ډول عاموالي او نشر غوښتنه داده چې له ټولو هغه مرحلو څخه تېر شي له کومو څخه چې د تاریخ په اوږدو کې ټول پخواني امتونه تېر شوي دي، او دا بلنه به له ټولو هغه طبیعي مرحلو سره مخ کېږي کومې چې انساني ژوند په خپله غېږه کې رانغاړي لکه قوت او کمزوري، کموالی او ډېروالی، سوبه او ماته، موافقه او معارضه او داسې نور... لکه څنګه چې موږ وینو ډېرې هغه ډلې چې د حق د بلنې بیرغ یې پورته کړی وي او په سمه عقیده باندې ټینګ ولاړ وي تر ټولو د سختو ظلمونو او استبدادونو ښکار وي، تکلیف ورکول له وطن څخه شړل او له نورو ډول ډول ستونزو سره مخ کېږي، دغه ستونزې کله د کفري حکومتونو لخوا وړپیدا کېږي او کله ناکله د هغو حکومتونو لخواوي کومو ته چې اسلامي ویل کېږي او د چارو واګي یې د هغو خلکو په لاس کې وي چې کلمه وایي او لوی لوی جوماتونه جوړوي، د میلاد او معراج د شپو په مناسبت ستر مجلسونه نیسي په ډېر جوش او عزت سره عیدونه لمانځي خو کله ناکله هغوی اسلامي دعوت او سمه عقیده درلودل د خپل نظام او خپلو موخو په وړاندې د جاهلیت له دعوت، د بت پرستی له خرافاتو، ږنگو افکارو او کفري فلسفو څخه زیات ستر خنډ او ډېر خطرناک بولي نو په همدې وخت کې د اصحاب کُهِف کیسه د اسلام په ځمکه بیا تکرار پړي، د کمزوري مؤمن اقلیت او قدرتمند منافق اکثریت تر منځ جنجال او کشمکش را پیدا کېږي او همدلته بیا تنګي مسلمانان د اصحاب کُهِف له کیسې څخه نوی روح، رڼا او قوت ترلاسه کوي، لکه چې الله جلّ و علاي: إِنَّهُمْ فَتِيَةٌ آمَنُوا بِرَبِّهِمْ وَزِدْنَاهُمْ هُدًى (۳) وَرَبَطْنَا عَلَى قُلُوبِهِمْ إِذْ

قَامُوا فَقَالُوا رَبُّنَا رَبُّ السَّمَاوَاتِ وَالْأَرْضِ لَنْ نَدْعُو مِنْ دُونِهِ إِلَهًا لَقَدْ قُلْنَا إِذَا شَطَطًا.
(۱)

ژباړه: یوه ډله ځوانان وو چې په خپل رب یې ایمان راوړی وو او مونږ بشپړه ښوونه ورته کړې وه. او مونږ د هغوی زړونه هغه وخت لا پسې کلک کړل چې پاڅون یې وکړ او ویې ویل: زموږ رب هغه ذات دی چې د اسمانونو او ځمکې رب هم دی او مونږ به هېڅکله پرته له هغه نه بل څوک په خدایي سره ونه بلو. هو! (که دا کار مو وکړو) زموږ دا کار به ډېره لویه سهوه او درواغ وي.

کله نا کله دغه حالت ډېر سخت او زړه بوږنوونکی شي، د ژوند او ازادۍ، ایمان او عقیدې یو له بل سره یو ځای کول دومره ستونزمن او محال شي چې مسلمان ته له ټولنې سره د مخه ښه کولو (خدای پاماني) تېښتې، په تنهایی او گوښه والي کې له ژوند تېرولو پرته بله چاره پاتې نه شي دا هغه حالت دی چې د سلگونو کلونو له تېرېدلو او د تاریخ له اوږدې وقفې وروسته را منځته کېږي، خو محمدي ﷺ نبوت چې د ټولو زمانو او وختونو نبوت دی او په هر ډول حالاتو کې زموږ پوره لارښوونه کوي دې دغه ډول حالاتو یادونه هم کړې ده، رسول الله ﷺ ویلي دي: يُوشِكُ أَنْ يَكُونَ خَيْرُ مَالِ الْمُسْلِمِ غَنَمًا يَتَّبَعُ بِهَا شَعَفَ الْجِبَالِ وَمَوَاقِعَ الْقَطْرِ يَفْرُ بِدِينِهِ مِنَ الْفِتَنِ. (۲)

ژباړه: نېرېدې ده چې د مؤمن تر ټولو غوره مال مېرې او پسونه وي، چې د غرو سرونو او شنو څرخایونو ته یې بیایي او خپل دین له فتنو څخه ساتي.

^۱ د کھف سورت ۱۳ او ۱۴ ایتونه.

^۲ دغه حدیث صحیح بخاري د ابو سعید خدری رضی الله عنه په روایت سره را نقل کړی دی.

نو همدلته د کھف سورت د مؤمن مرستې ته را وړاندې کېږي او هغه
لاره ورته رڼا کوي چې د مؤمن وړياندې تلل دي

اوس د اصحاب کھف کیسه د قرآن کریم په رڼا کې وړاندې کېږي او دا
هغه دائره ده چې موږ ته په هغې کې د ژوند مختلف اړخونه او ډول ډول
عبرتونه او نصیحتونه تر لاسه کېږي

د بت پرستۍ او ازادۍ حکومت

د لوی روم په یوه ښار کې (که وغواړئ افسیس یا افسوس دواړه ورته
ویلای شئ) د مسیحي تاریخ په پیل کې ماده پالنه او د هغې په پایله کې
ښکاره بت پرستي او ازاده عیاشي د خپل لوړوالي اخر ته رسېدلې وه، د
تاریخ له مطالعې څخه مالومېږي چې بت پرستي او شهوت پالنه تل داسې
یو ځای سره روان وو لکه د دوی دواړو تر منځ چې کوم پټ تړون تر سره
شوی وي، د پخواني هندوستان له ږنگو او د تاریخي ځایونو له کیندلو
څخه هم د دې خبرو تصدیق کېږي، د یونان، مصر او د عربو د جاهلیت په
زمانه کې هم دغه خبرې تر سترگو کېږي. دلته هم همداسې کیسه را منځ ته
شوه د بت پرستۍ او شهوت پالنې یوه ګړندي سیلاب ټول روحاني او
اخلاقي معیارونه له ځان سره یوړل، او د دغه پادشاهۍ په مرکز کې داسې
یوه سوچه ماده پرسته ټولنه را منځته شوه چې له ښکاره محسوسو او
چټکو خوندونو او له عارضی نغدو گټو پرته یې بل هېڅ شی نه منل،
حکومت په طبیعي ډول سره د هوسا ژوند په ټولو وسائلو باندې قبضه
کړې وه او د خوشحالی، شتمنۍ، عزت او اقتدار مرکز او سرچینه جوړ
شوی وو، د حکومت عقیده، د لومړیتوبونو غوراوی او د حکومت د
خلکو رسم او رواج را نقل کول هغه یوازنی پل وو چې په اسانۍ سره یې

انسان د حکومت، قدرت، عزت او منصب تر منزل پورې رسولو چې په پایله کې یې د حکومت په شاوخوا د فرصت غوښتونکو او بخت جنگوونکو مجلس گرم وو، ټول انسانان یو ډول او یوه ټولګه ګرځېدلي وو، ټول د نفسي خواهشاتو غلامان، د چوکيو او رياستونو عاشقان او د منصب هوا داران جوړ شوي وو.

حکومت هم په ټينګار سره په خلکو باندې د همدغه عقيدې او ليدلوري منل او پلې کېدل غوښتل او هر چا به چې د دغه بې قيصې ژوند او بت پالنې د نظام مخالفت کولو هغه به څارل کېدل، کله نا کله به هغوی د ژوند له نعمت څخه هم بې برخې کېدل او کله به یې یوازې له هغوی څخه د انساني حقونو په له منځه وړلو بسنه کوله، په ټول ملک کې د ژوند تېرولو یوه ډول او یوه طرز شتون درلود چې له خرافاتو او شهوت پالنې څخه مرکب وو، په هغه کې د بل رنگ، عقيدې او اخلاقو د تنوع او ور داخلولو اجازه نه وه او د ملک ټول وګړي (د هغوی د طبقو، نسلونو، عمرونو او عقلونو له توپیر سره سره) د کتاب د یوې چاپ شوې ګڼې په څېر وو چې یو له بل سره یې هېڅ توپیر، کموالی یا زیاتوالی نه درلود.

انقلاب (بدلون) ر او ستونګي مؤمنان

د بت پرستی په دغه ظالم حکومت، بې حیا ټولنه، ویروونکي چاپېریال او دود ګڼه فضا کې ځینې داسې خلک هم وو چې تر هغوی پورې د مسیح ﷺ بلنه ور رسېدلې وه، د هغوی نرمو زړونو ژوند یو ضمیرونو او سلیمو طبیعتونو دغه دعوت ته لیک ويلي وو او بیا دغه بلنه نه یوازې د هغوی په زړونو او فکرونو باندې مسلطه شوه بلکې دغه بلنه د هغوی لپاره ایمان، عقیده، خوند، قوت، یقین او داسې ښکاره خبره شوه چې له دغه بلنې پرته د هغوی لپاره ژوند تېرول ګران وو او د نړۍ په کچه تر ټولو په

لور څرخ سره هم د دغه بلنې خرڅولو ته تیار نه وو، که به د دغه عقیدې ساتنه د سر په بیه هم ورته پرېوتله نو هغوی به خپل سرونه ترې قربانول.

دا هغه ځای وو چې دغه کشمکش تر ټولو لومړی پیل شوی وو، تر ټولو اول دغه کشمکش د هغوی په زړونو کې پیدا شو او تر هغې وروسته یې تاثیر تر بهر پورې را ورسېد (واقعیت هم همداسې دی چې دا ډول کشمکش لومړی د انسان په زړه کې پیدا کېږي) هغوی له حکومت سره په پوره مخالف لوري باندې تلل پیل کړل، حکومت بت پرست وو او تر بت پرستی هاخوا یې بل هېڅ شی نه منل او نه لیدل، ټولنه چټله وه او له چټلۍ پرته په هېڅ شي باندې راضي نه وه، د حکومت او ټولنې له رضا او خوشحالی پرته هلته ژوند تیږول اسانه کار نه وو، د سبب او مسبب فلسفې د تهذیب او ټولنې مطالعې او د ژوند ټولو ښکاره حقائقو په هغوی باندې فرض کول خو د حکومت او ټولنې او امر و ته غاړه کېږدي، ځکه له ډوډۍ پرته خېټه نه مېرېږي او ډوډۍ له پیسو او مال پرته نه ترلاسه کېږي او مال یوازې له حکومت سره دی، شرافت او ښه نوم په منصب کې دی او منصب په دنده یا وظیفه کې دی او وظیفې یوازې له حکومت سره دي، امن او ډاډ او د خلکو له ضرر څخه نجات له خلکو سره په تللو او له ټولنې سره په موافقه کې دی او موافقه د رواج شوې عقیدې په منلو او د عام لید لوري په قبلولو کې ده!!! دا هغه مادي منطق دی چې په مشاهده او تجربه باندې ولاړ دي او د شیانو طبیعت هم همداسې دی.

خو دغه خلک په ښکاره ډول سره له داسې واضح منطق څخه مخالفت کوي چې د دغه منطق د داعیانو او حامیانو په وړاندې د دوه جمعه دوه مساوي پر څلورو په څېر یقیني او ښکاره دی، هغوی له خپل ایمان او عقیدې څخه مرسته ترلاسه کوي او په همدې وخت کې د هغوی درسونه او ژور لید دغه ښکاره پردې څیروي او ډېر وړاندې تېرېږي، د هغوی مخې ته

هغه نقشہ راخی چي تر دغه لیدل کېدونکو او ښکاره نقشو هاخوا ده. هغوی ویني چي تر دغه اسبابو او وسائلو په کومو چي حکومت قبضه کړي ده او کوم چي د ټولنې په تصرف کې تر سترگو کېږي هاخوا یو بل سبب شته او هغه الهي اراده ده، الهي ارادې دغه اسباب پیدا کړي دي او یوازې د همدغه ارادې په غوښتنه د پردې تر شا دغه اسباب چلېږي، دغه غوښتنه چې له هر چا سره ملګري شي په هغه باندې اسباب یا اسباب لرونکي په مطلق ډول سره تاثیر نه شي کولای او هغه هېڅکله اسباب لرونکي ته نه محتاج کېږي، الله جلّ و علا حالات او د زمانې رفتار او چلند د هغوی تابع ګرځوي او د هغوی له اړتیا او حال سره یې برابر وي، د هغوی په ټولو کارونو او معاملاتو کې په غیر عادي ډول سره اساني، پراخي او سهولت پیدا کوي او هغوی په خپلو ځانګړیو رحمتونو او نعمتونو باندې نازوي نو ځکه هغوی ته د ظاهري اسبابو په وړاندې سرتیټول او د دغه اسبابو د غریبو او کمزوریو څښتنانو په دروازه کې د تندي سولولو او عاجزي کولو اړتیا نه پیدا کېږي، هغوی ته یوازې په عقیده باندې د ټینګښت او ثابت قدمۍ اړتیا وي.

دا هغه موقع ده چې ایمان په ماده پالنه او ایماني منطق په عقلي او مشاهدوي منطق باندې په پوره ډول سره غلبه کوي، او همدا د ټولې کیسې روح او اصلي کلی ده، الله جلّ و ایی: إِنَّهُمْ فَتِيَّةٌ آمَنُوا بِرَبِّهِمْ وَرِذْنَاهُمْ هُدًى (۱۳) وَرَبَطْنَا عَلَى قُلُوبِهِمْ إِذْ قَامُوا فَقَالُوا رَبُّنَا رَبُّ السَّمَاوَاتِ وَالْأَرْضِ لَنْ نَدْعُو مِنْ دُونِهِ إِلَهًا لَقَدْ قُلْنَا إِذْ شَطَطًا (۱۴) هَؤُلَاءِ قَوْمُنَا اتَّخَذُوا مِنْ دُونِهِ إِلَهَةً لَوْلَا يَأْتُونَ عَلَيْهِمْ بِسُلْطَانٍ بَيِّنٍ فَمَنْ أَظْلَمُ مِمَّنِ افْتَرَى عَلَى اللَّهِ كَذِبًا (۱۵). (۱)

ژباړه، یوه ډله ځوانان وو چې په خپل رب یې ایمان راوړی وو او مونږ
 بشپړه ښوونه ورته کړې وه. او مونږ د هغوی زړونه هغه وخت لا پسې کلک
 کړل چې پاڅون یې وکړ او ویې ویل: زموږ رب هغه ذات دی چې د
 اسمانونو او ځمکې رب هم دی او مونږ به هېڅکله پرته له هغه نه بل څوک
 په خدایي سره ونه بلو. هو! (که دا کار مو وکړنو) زموږ دا کار به ډېره لویه
 سهوه او درواغ وي. زموږ قوم به له دې چې کوم پوخ دلیل وړاندې کړي
 پرته له الله یې نور خدایان نیولي دي. نو له هغه چا نه به لوی ظالم څوک وي
 چې پر الله یې درواغ تړلي وي؟

ژوند پرته له عقیدې، یا عقیده پرته له ژونده

پوښتنه دا وه چې کله ځمکه تنگه شي، د حکومت د تاثیر له امله ټوله
 ټولنه د هغوی په خلاف شي، د ژوند اسباب او د رزق ټولې دروازې وتړل
 شي نو په داسې حالت کې سړی څنگه په عقیده باندې ټینگ پاتې کېدای
 شي؟ د هغوی په وړاندې خو یا داسې ژوند وو چې له عقیدې او اخلاقو
 څخه خالي وو او یا داسې عقیده وه چې له ژوند او ازادۍ څخه بې برخې وه.
 دلته ایمان د هغوی لاس نیسي او د هغوی په زړونو کې یقین پیدا کوي
 چې د الله ﷻ ځمکه ډېره پراخه ده او تاسې ته د الله ﷻ په مرسته او
 نصرت باندې تکیه کول پکار دي، اوس چې هغوی له خپلو ټولو گټو،
 اسانتیاوو او خوندونو څخه تېر او لاس په سر شوي دي نو په هغه کلي کې
 چې اهل یې ظالم دي د اوسېدو لپاره هېڅ اړتیا نه ویني او په ژبه یې دا
 کلمې جاري دي: **وَإِذَا غُتُّوا لَتُبُوهُمُ وَمَا يَعْبُدُونَ إِلَّا اللَّهُ فَأَوْوَا إِلَى الْكَهْفِ يَنْشُرْ لَكُمْ**

رَبُّكُمْ مِنْ رَحْمَتِهِ وَيُهَيِّئُ لَكُمْ مِنْ أَمْرِكُمْ مَرْفَقًا. (۱)

ژباړه: اوس نو چې تاسو قوم او پرته له الله نه د هغوی نور خدايان پرېښوول نو غار ته پناه یوسئ! ستاسې رب به پر تاسې د خپل رحمت لمن پراخه او ستاسې د کار لپاره به ليارې چارې برابرې کړي.

د وطن پرېښودلو سمه لار

ممکنه وه چې هغوی هر یوه د الله ﷻ په ځمکه کې مخونه ګرځولي وی او هر یوه خپله لاره نیولې وی او یا هر یو په یوه غار یا د غره په څوکه کې ناست وی لکه څنګه به چې دا ډول کړنې مسیحیانو د رهبانیت او ټیټوالي په وخت کې ترسره کولې، مګر الله ﷻ د هغوی په زړونو کې دا خبره ور واچوله خو هغوی په ډله ییز ډول سره له دې ښار سره خدای پاماني وکړي، خپل دین او عقیده له سینې سره سرینښ ونیسي او د خپل ځان ساتنه وکړي، د الله ﷻ د رحمت غوښتونکي، پراخي، اساني او ښکاره سوبې ته منتظر او امیدوار پاتې شي، او دا هغه مناسبه طریقه او سمه لاره ده چې د ایمان خاوندانو ته یې په هر هغه وخت کې غوره کول اړین دي کله چې په هغوی باندې ځمکه را تنګه شي ټولې دروازې د هغوی په مخ وتړلې شي او د هغوی تر ټولو قیمتي شتمني یې دین او ایمان د ضائع کېدو له خطر سره مخ شي.

د ایمان، ځوانمردۍ او د الله ﷻ لور ته د تیښتي انعام

د دې پایله څه ده؟ هغوی په خپلو ځانونو کې د ایمان او ځوانمردۍ دوه هغه صفتونه پیدا کړل چې د الهي نصرت، مرستې او رباني تائید لپاره

بنسټیز او اساسي شرطونه دي، يعنې: **إِنَّهُمْ فِتْيَةٌ آمَنُوا بِرَبِّهِمْ.**

ژباړه: يوه ډله ځوانان وو چې په خپل رب يې ایمان را وړی وو.

نو الله ﷻ هم د هغوی په حق کې خپلې ټولې هغه وعده پوره کړې کومې يې چې هغوی ته د هدايت او ثابت قدمۍ په زياتوالي سره تعبير کړې دي، لکه چې وايي: **وَزِدْنَاهُمْ هُدًى (۱۳) وَرَبَطْنَا عَلَى قُلُوبِهِمْ (۱۴).**

ژباړه: او مونږ بشپړه بنسټونه ورته کړي وه. او مونږ د هغوی زړونه هغه وخت لا پسې کلک کړل.

يو مسلمان مهاجر چې له خپلې ټولنې او چاپېريال څخه بغاوت کوي، د حاکم نظام او مادي طاقت په خلاف خپل اواز پورته کوي نو هدايت او ثابت قدمۍ ته ډېر محتاج وي او د دې خبرې ډېره اړتيا احساس کېږي چې الله ﷻ دغه ډار شوي او لږ زېږدلي زړه ته ډاډ او قوت ور په برخه کړي، له هغو شريفو او همت لرونکو ځوانانو سره هم الله ﷻ خپله وعده پوره کړه او هغوی يې په ډېر هدايت سره ونازول، د هغوی زړونه يې اوچت کړل بې زړه توب، ډار، حيرت او لږزه يې په شجاعت، ډاډ، قوت، اعتماد، خوښۍ او خوشحالي، پراخۍ، او د الله ﷻ په کړنو باندې په تسليم او رضامندۍ باندې وربدل کړل، او همدا د الله ﷻ د لارې د مهاجر د سفر توبښه او د الله ﷻ د لارې د هر هغه مجاهد وسله ده چې له بې دينه ټولنې څخه باغي او له چټل چاپېريال سره په جگړه وي.

بيا څه وشول؟ کله چې هغوی خپله جونگړه او ښار پرېښودل، د تمدن له ټولو رنگينيو او د ښار له ټولو خوندونو څخه يې مخ وگرځولو او د ژوند له ټولو اسبابو څخه لاس په سر شول، خپل گران وطن او خپله عزتمنده او

گرانہ کورنی یی ہم پر بنسودله هغوی دبر شریف، د بنه نامه او لور نسب
 خبستان وو.^(۱) نو د دغه قربانی په انعام کی الله ﷻ هغوی دیوه داسی
 پراخه، صحي او له طبی پلوه د دبر مناسب او موزون غار^(۲) په لوری
 رهنمایی کرل که چبری لوی لوی تنظیمونه سره یو خای شی داسی پراخه،
 لطیف او صحي پتنخای نه شی جوړولی، د دغه غار حالت دا وو چې د لمر
 رڼا او گرمی هرو مرو ورسېدل، خود لمر له مضرو اثراتو (یعنی تراپتیا
 زیاتی گرمی او حرارت) خخه محفوظ وو، له بل پلوه تازه او پاکې هوا
 هغوی ته ژوند او تازه گی ورکول، لکه چې په اړه یی قران وایی: وَتَرَى
 الشَّمْسُ إِذَا طَلَعَتْ تَزَاوَرُ عَنْ كَهْفِهِمْ ذَاتَ الْيَمِينِ وَإِذَا غَرَبَتْ تَقْرِضُهُمْ ذَاتَ الشِّمَالِ
 وَهُمْ فِي فَجْوَةٍ مِنْهُ.^(۳)

ژباړه: او ته گوري چې لمر راخيږي له غار نه ښي اړخ ته اوړي او چې
 پريو وځي نو غار کين لور ته پاتې شي. او هغوی د غار په خلاصه برخه کې
 پراته دي.

په دې توگه د هغوی اړیکه له دغه چټلې او بدبویه ټولنې او د هغې له بد
 عمله او ظالمو بیرغچیانو او حمایه کوونکو سره د تل لپاره پرې شوه او د

^۱ علامه الوسی دې دغه ایت په تفسیر کې لیکلي دي چې دغه خوانانو په رومیانو کې له اشرافو او د
 لورې طبقې له خلکو سره تعلق درلود. (روح المعانی ۵ ټوک ۱۱ مخ)
^۲ په لسان العرب کې راغلي چې کھف د غره غار ته ویل کېږي، توپیر یې دا دی که چیرې دبر پراخه او
 ازاد وي هغه ته کھف ویل کېږي او که چیرې تنگ وي نو هغه ته المغاره ویل کېږي.
^۳ د کھف سورت ۱۷ ایت. په روح المعانی کې یې لیکلي دي: د هغوی له لمر سره هېڅ اړیکه نه وه خو
 هغوی ته تکلیف ورسوي، هغوی د غار په منځ کې وو، تازه هوا ورسېدل او د غار له تنگی او د
 لمر له سوځولو خخه محفوظ وو. (روح المعانی ۵ ټوک ۲۰ مخ) او په تفسیر رازی کې یې لیکلي چې:
 د غار خوله د شمال لوري ته خلاصه وه نو د را ختلو په وخت کې به لمر د غار ښي لوري ته وو او د
 پرېوتلو په وخت کې به لمر د غار چپ لوري ته وو.
 (۵ ټوک ۴۲۶ مخ).

ژوند له طبیعي اسبابو او له پاک بیروني چاپیریال سره یوځای شول، هغوی له نړۍ څخه د گوښه او سېدلو تر څنګ د نړۍ له ټولو گټو او اسانتیاوو څخه خوند اخیست، چې دا یوازې د ټینګ ایمان او ریښتیني جهاد ثمره، د الهي لطف او هدایت یوه نمونه وه، لکه چې الله ﷻ وایي:

ذَٰلِكَ مِنْ آيَاتِ اللَّهِ مَنْ يَهْدِ اللَّهُ فَهُوَ الْمُهْتَدِ. ^(۱)

ژباړه، دا د الله یوه لویه نښه ده. چاته چې الله ليار وښووله نو همغه ليار میندونکی دی.

د الله ﷻ له قدرت او د هغه له شریعت څخه منکر، له فطرت او موجوداتو څخه باغي او سرکښه خلک تل خپله ټوله وړتیا، توان او ټول علم او ذهانت په دې خبره باندې لگوي چې د ژوند له ښه رازو چينې څخه یو خوږ، خوندور، پاک او صاف غورږ یې په برخه شي، د همدې لپاره هغوی د موجوداتو طاقتونه تسخیر کړي، د راحت او خوند ټول اسباب او لوازم یې برابر کړي وي مګر بیا هم له مطلوبې پایلې څخه بې برخې وي، موجودات او د ژوند ټول وسائل د هغوی په خلاف کړنې تر سره کوي او له داسې یوه ځایه یې د ناکامۍ او نامرادی مخ را ښکاره شي چې د هغوی په خیال او فکر کې هم نه راځي او بالاخره په خپله د تولیداتو، وسائلو او وژونکو بهماریو، نویو نویو پېچلیو مسئلو او تباڼه کوونکو جګړو ښکار شي، لکه چې الله ﷻ وایي: وَمَنْ يُضْلِلْ فَلَنْ تَجِدَ لَهُ وَلِيًّا مُرْشِدًا. ^(۲)

ژباړه، او څوک یې چې ليار ورکړی کړ نو هیڅکله به د هغه لپاره کوم ليار ښوونکی دوست مینده نه کړي.

^۱ د کھف سورت ۱۷ ایت

^۲ د کھف سورت ۱۷ ایت

د ایمان په غار کې ژوند

هغوی په دغه ایماني غار کې خپل ژوند په تمبلی او بې عملۍ کې نه دی تیر کړی، هغوی هلته په تیارو او ږوندوالي کې نه وو او نه هغوی هلته د الله ﷻ له قانون او هدايت څخه بې برخې وو، داسې ښکاري چې ځینې صحیفې او لیکل شوې پاڼې (چې شاید تر تورات او انجیل پورې اړوند وې) او د نبوت د علومو ځینې پاتې اثار د ښار پر ښودلو په وخت کې هغوی له خپل ځان سره وړي وو.^(۱)

او دا کړنه باید د هر هغه چا لپاره چې له خپل چاپیریال او ټولنې څخه بغاوت کوي او د ټولو مهاجرو او پناه غوښتونکو لپاره یو لارښود او قانون شي او هغه وخت یې عملي کړي چې کله د گوبنه والي او هجرت موقع راشي او له هجرت پرته بله چاره پاتې نه شي.

کله چې د هغوی هغه توبنه او زېرمه چې له ځان سره وړي وه ختمه شوه

^۱ قرآن کریم د دغو خلکو یادونه د اصحاب الکھف و الرقیم په الفاظو سره کوي، د رقیم په تفسیر کې مفسرین ډول ډول نظرونه لري، ځینې وايي له رقیم څخه مراد د ډبرې هغه لوحه ده په کومه کې چې د هغوی کیسه یا نومونه لیکل شوي وو او بیا د غار په دروازه کې ایښودل شوې وه، ځینې وايي چې رقیم د کلي یا ښار نوم دی. مولانا مناظر احسن گیلاني رحمۃ اللہ علیہ په خپل مضمون کې ویلي دي چې له رقیم څخه مراد هغه لیکل شوې صحیفې یا پاڼې دي کومې چې په غار کې د هغوی مؤنس او ملگرې وې، د هغه د دغه رایې تائید د عبد الله ابن عباس رضی اللہ عنہ له دغه روایت څخه کېږي چې د روح المعاني مصنف را نقل کړی دی، هغه وايي چې رقیم په اصل کې یو کتاب وو او له هغوی سره موجود وو او په دې کتاب کې د عیسوي دین تعلیمات او لارښوونې درج شوې وې (۵ ټوک ۱۱ مخ) او زموږ په وړاندې ډېره د ترجیح وړ خبره همدا ده. ابن جریر هم په خپل سند له ابن زید څخه روایت کړی دی چې رقیم کتاب ته ویل کېږي او دا هغه کتاب دی چې یو ځانگړی راز او معامله لري او الله ﷻ دغه کتاب او هغه څه چې په دې کتاب کې دي پټ ساتلي دي بیا یې دغه ایت تلاوت کړ: وَمَا أَفْزَاكَ مَا عَلَيُّونَ (۱۱) كِتَابٌ مَرْقُومٌ (۱۰) يَشْهَدُ الْقُرْآنُ (۲۱). (۱۵ ټوک ۱۲۲ مخ) امام بخاري ویلي دي چې: الرقیم کتاب ته ویل کېږي، مرقوم یعنې مکتوب او لیکل شوی (صحیح البخاري ۲ ټوک کتاب التفسیر - سورة الکھف)

نو الله ﷻ هغوی د یوه خواږه، ژور او اوږده خوب په غېږ کې ور واچول او نوره یې د خوراک او څښاک اړتیا پاتې نه شوه، لکه چې وايي: فَظَرْنَاهُمْ فِي آذَانِهِمْ فِي الْكَهْفِ سِنِينَ عَدَدًا.^(۱)

ژباړه: مونږ په هغه غار کې د زیاتو کلونو لپاره د هغوی غوږونه تپ کړل

په روم کې د حالاتو بدلون

اوس دلته د اصحاب کهف له معجزانه واقعاتو څخه تر ټولو لویه معجزه ښکاره کېږي. په غار کې د هغوی د خوب او گوښه والي په موده کې د روم او تر روم د ټولو اړونده منطقو حالات له یوه سره بدلېږي. د بت پرستی او شهوت پالنې تفر ټولېږي او د زمانې حافظه د خپلو لویو لویو بیرغ وړونکو نومونه هم هیروي او د هغه بت خرڅوونکې او بې حیا ټولنې پر کنډوالو باندې داسې یو نظام او ټولنه را منځته کېږي چې په الله ﷻ او مسیح ﷺ^(۲) باندې ایمان لري او د دغه نوي دین په کلکه سره حمایه او بلنه کوي له کوم سره چې پخواني حکومتونه تر اوږدې مودې پورې په جگړه کې وو، د هغه استازي او پیروان یې له ملک څخه شړل او په ډول ډول سره یې رېږول، خو اوس یې په بدل کې دغه دین ته د منسوبو خلکو ډېر عزت،

^۱ د کهف سورت ۱۸ ایت.

^۲ دا د لوی قسطنطین د زمانې کیسه ده، هغه په ۳۰۶ زیږدیز کال کې د چارو واگي په لاس کې اخیستی وو، او د عامو روایاتو برابر هغه د عیسویت دین قبول کړی وو (د هر تاریخ لیکونکي د هغه په اخلاص او د نیت په پاکوالي کې شک کوي، او فکر کوي چې دغه نوی دین یې د سیاسي گټو پخاطر قبول کړی وو) او د ملک رسمي دین یې هم عیسویت اعلان کړی وو. هغه د عیسویت په عقیده کې د یو والي راوستلو، مذهبي او گروهی اختلافاتو د ختمولو لپاره د عیسوي علماوو څو مجلسونه هم را بللي وو، دا هغه پادشاه دی چې په ۳۳۰ زیږدیز کال کې یې د قسطنطین ښار اباد کړ کوم چې اوس هم د هغه په نامه سره یادېږي او دغه ښار د هغه د حکومت پایتخت وو. هغه په ۳۳۷ زیږدیز کال کې ومړ.

قدر او خیال ساتل کږي او په ډېره گرمۍ سره هغوی ته بڼه راغلاست ویل کږي، دا هغه وخت دی چې اصحاب کھف له خپل هغه اوږده خوب څخه را بیداره شوي دي چې تر درې سوه کلونو هم زیات ورباندې راغلی وو، لکه چې په اړه یې قران وایي: وَلَبِثُوا فِي كَهْفِهِمْ ثَلَاثَ مِائَةٍ سِنِينَ وَازْدَادُوا تِسْعًا.^(۱)

ژباړه: او په خپل غار کې یې درې سوه کلونه تېر کړل او ځینولا (نهه) کلونه د پاسه ښوولي دي.

هغوی یو له بل څخه پوښتنه کوي چې موږ څومره وخت ویده شوي یو، د دغه اوږدې وقفې د اندازې په مالومولو کې ډول ډول نظرونه ښکاره کوي او بیا وروسته معامله الله ﷻ ته پرېږدي، ځکه په دغه خبرو پورې نه د دین او نه هم د دنیا کومه چاره تړلې وه، لکه چې په اړه یې قران وایي: قَالَ قَائِلٌ مِنْهُمْ كَمْ لَبِثْتُمْ قَالُوا لَبِثْنَا يَوْمًا أَوْ بَعْضُ يَوْمٍ قَالُوا رَبُّكُمْ أَعْلَمُ بِمَا لَبِثْتُمْ.^(۲)

ژباړه: یوه یې نورو ته وویل: څومره ځنډ مو کړی دی؟ هغوی وویل: پوره یوه ورځ او یا له یوې ورځې نه لږ کم. بیا هغوی وویل: رب مو بڼه پوه دی چې څومره درنگ مو کړی دی.

لږ وروسته هغوی د لوږې احساس کوي او خپل یوه ملګري ته دنده سپاري څو له کوم ځای څخه بڼه او پاک خواړه^(۳) راوړي، نو د سپینو زرو کومې پیسې چې ورسره وې هغه یې له ځان سره واخیستې او د ښار په لور روان شو.

^۱ د کھف سورت ۲۵ ایت.

^۲ د کھف سورت ۱۹ ایت.

^۳ امام رازي د (أزکی طعامًا) په تفسیر کې لیکلي دي چې ډېر پاک او مزه لرونکي او دا یې لیکلي چې له دې ایت څخه دا هم مالومېږي چې د لارې توبڼه برابرول او د غذا انتظام کول په الهي شریعت کې ثابت او منل شوي دي او له دې څخه توکل ته کوم نقصان نه رسېږي.

فَاتَّبِعُوا أَحَدَكُمْ يَورِقْكُمْ هَذِهِ إِلَى الْمَدِينَةِ فَلْيَنْظُرْ أَيُّهَا أَزْكى طَعَامًا فَلْيَأْتِكُمْ بِرِزْقٍ مِنْهُ وَلْيَتَلَطَّفْ وَلَا يُشْعِرَنَّ بِكُمْ أَحَدًا.^(۱)

ژباړه: اوس یو تن له دغو سپینو زرو سره ښار ته ولیږئ هغه دې ښه وگوري چې د کوم ښاري خوراک ډېر پاک دی نو له هغه نه دې خوراک راوړي او باید ډېره هوښیارتیا وکړي او هیڅوک خبر نه کړي.

د هغوی فکر دا وو چې اوس هم حکومت د دښمنانو په لاس کې دی او جاسوس سپاهیان هر لوري ته د هغوی په څارنه او پلټنه کې خواره دي له همدې امله هغوی خپل ملگري ته د تلو په وخت کې د احتیاط او نرمۍ سپارښتنه او ځانگړې لارښوونه کوي لکه چې په اړه یې قرآن کریم وايي: وَلْيَتَلَطَّفْ وَلَا يُشْعِرَنَّ بِكُمْ أَحَدًا^(۱) إِنَّهُمْ إِنْ يَظْهَرُوا عَلَيْكُمْ يَرْجُمُوكُمْ أَوْ يُعِيدُوكُمْ فِي مِلَّتِهِمْ وَلَنْ تُفْلِحُوا إِذَا أَبَدًا.^(۲)

ژباړه: او باید ډېره هوښیارتیا وکړي او هیڅوک خبر نه کړي په دې کې هیڅ شک نشته که هغوی پر تاسې برلاسي شول نو له ډېرو لاندې به مومړه کړي او یا به مو خپل دین ته بېرته وگرځوي که دا کار وشو نو هیڅکله به بری ونه شئ میندلاي.

بل پلو ښاریان د بت پرستانو د حکومت په زمانه کې په دغه خدای پالونکو زلمیانو باندې د ظلم او تشدد له کیسو څخه ښه خبر وو، هغوی ته د دغه خبرې مالومات وو چې له دغه ځوانانو سره څه تیر شوي دي او هغوی څنگه په ناڅاپي ډول سره پټ شول او هېڅ څرک یې هم مالوم نه شو، عیسوي حکومت نوی او تازه نفسه وو او غوښتل یې خود عیسویت اثار او ښانې

^۱ د کھف سورت ۱۹ ایت.

^۲ د کھف سورت ۱۹ او ۲۰ ایتونه.

ترلاسه او بيا ځای په ځای کړي، د دغه دين د ځانگړيو لارښوونکو، قرباني ورکوونکو او شهيدانو کارنامې بيا را ژوندی کړي او په دې فکر کې وو چې د هغوی په یاد کې يو لوی یادگار جوړ کړي نو په طبيعي ډول سره اصحاب الکهف و الرقيم په دې نوملړ کې تر ټولو اول راتلل.

د پرون شپږ شوي دنن اتلان

پایله دا شوه چې د اصحاب كهف كيسه د ټول ښار موضوع جوړه شوه د هغوی را لېږل شوي شخص، پټ پټ، غلي غلي مخ او شاته کتل، غوښتل یې څو پاک او خوندور خواړه پیدا کړي او چټک خپلو ملگرو ته ور وگرځي چې ناڅاپه هغه ته د ټولو ښاريانو پام ورو اوښت، هغه او نور ملگري یې داسې اتلان شول چې د حکومت او خلکو لخوا د هغوی د جهاد، قربانۍ او عزیمت سندري ویل کېدلې.

تر ټولو لومړی د هغوی د خبرو کولو پخوانۍ لهجې او ځانگړي لباس د هغوی راز افشاء کړ، خو قرآن کریم هغه تفصیل نه وړاندې کوي کوم چې تر هدایت پورې تړاو نه لري او دا ډول شيان د کیسې او داستان حیثیت لري نه د هدایت، په ټول ښار بلکې په ټول ملک کې دا خبر د اور په څېر خورېږي او له دې پرته بله خبره نشته، په هر مجلس کې د دې یادونه او په هر کور کې یې بیان جاري وي، یوازې او ډلې ډلې خلک هغه غار ته ورځي چېرته چې هغوی پناه اخیستي وه، قرآن کریم له خپل عادت سره سم دلته هم د خلکو لخوا د هغوی د تاوده هر کلي او د عزت او حوصلې ورکولو له یادولو څخه ډډه کوي خو په ډېر قوت او تاکید سره د دې خبرې اعلان

کوي چې: وَكَذَلِكَ أَغْتَرْنَا عَلَيْهِمْ لِيَعْلَمُوا أَنَّ وَعْدَ اللَّهِ حَقٌّ وَأَنَّ السَّاعَةَ لَا رَيْبَ فِيهَا. (۱)

ژباړه: او په دې توګه مونږ د ښار خلک پر هغوی خبر کړل ترڅو پوه شي چې د الله وعده حقه، او په قیامت کې هېڅ شک نشته.

دغه بدلون (انقلاب) چې په حکومت او ولس دواړو کې ترسره شو او تر دومره ډېرې اوږدې پټېدا وروسته چې دا خلک په څه ډول سره را پیدا شول، دا ټول په اصل کې د الله ﷻ د هغه وعده پوره کول وو چې د هغوی د یاد ژوندي ساتلو او د هغوی د دښمنانو د ناکامولو او مغلوبولو په سلسله کې ترسره شوې وه، او بل دا چې د شیو او ورځو اړول، بخت او تخت هر څه د الله ﷻ په لاس کې دي، لکه چې قران وايي: وَأَنَّ السَّاعَةَ آتِيَةٌ لَا رَيْبَ فِيهَا وَأَنَّ اللَّهَ يَبْعَثُ مَنْ فِي الْقُبُورِ. (۲)

ژباړه: او قیامت اړو مرو راتلونکې او الله پاک به هغه ټول بیرته ژوندي را پورته کړي چې په قبرونو کې پراته دي.

ایا په هغه وخت کې داسې تمه او توقع کېدای شوای چې د ظلم او تشدد حکومت به یوه ورځ داسې له منځه ځي، مظلوم عیسویت به بیا را ژوندي کېږي، اصحاب کهف به له دومره اوږدې زمانې وروسته له خپل هغه غار څخه (کوم ته چې یوه پراخه هدیره هم ویل کېدای شي) راوځي او د پاکۍ او عزت یو لویه حلقه به له هغوی څخه را تاوېږي، د حکومت غېږ به هم هغوی لپاره خلاصه وي او ښاریان به هم هغوی په سر او سترگو کینوي، سترګې او زړونه به د هغوی په لار کې غوروي، ایا په دې کې د قریشو سردارانو او د مکې مکرمې مخورو خلکو ته کومه د پند او عبرت خبره او

۱ د کهف سورت ۲۸ ایت.

۲ د حج سورت ۷ ایت.

د کمزوریو او مظلومو مسلمانانو لپاره کوم د تسلیت او امید پیغام نشته؟
 تر کومه چې د الله ﷻ خوښه وه دا ځوانان ژوندي پاتې شول او وروسته
 بیا وفات شول، د مخلصینو، محبینو او خوښوونکو ترمنځ یې دا اختلاف
 پیدا شو چې د هغوی د یاد تل ژوندي ساتلو لپاره به کومه کرښه او د څه شي
 غوره کول او جوړول ډېر مناسب او موزون وي.

إِذْ يَتَنَازَعُونَ بَيْنَهُمْ أَمْرَهُمْ فَقَالُوا ابْنُوا عَلَيْهِم بُنْيَانًا رَّبُّهُمْ أَعْلَمُ بِهِمْ قَالَ الَّذِينَ
 غَلَبُوا عَلَىٰ أَمْرِهِمْ لَنَتَّخِذَنَّ عَلَيْهِم مَّسْجِدًا. ^(۱)

ژباړه: (او د ښار خلک مو هغه وخت پرې خبر کړل) چې د ښار خلکو د
 خپل دین په هکله یو له بل سره جگړه کوله، د ښار خلکو وویل: یو تعمیر
 پرې جوړ کړئ. رب یې ترې ښه خبر دی. خو هغو خلکو چې د دوی کاری یې تر
 گوتو کړی وو، وویل: مونږ به خامخا پرې جومات جوړوو.

دغه عزت، قدر او گرم استقبال یوازې د هغوی تر زمانې او ترهماغه

د کھف سورت ۲۱ ایت. علامه الوسی د دغه ایت په تفسیر کې لیکلي دي چې ځینو خلکو د نیکانو
 او صالحانو په قبرونو باندې د ابادۍ کولو یا جومات جوړولو په سلسله کې په دغه ایت باندې
 استدلال کړی دی، خو دا یو باطل، بې ځایه، فاسد او بې بنسټه استدلال دی. شیخینو او نسائي له
 ام المؤمنین عائشه رضی الله عنها څخه روایت کړی دی او صحیح مسلم له ابو هریره رضی الله عنه څخه روایت کړی دی
 چې رسول الله ﷺ ویلي دي: په یهودو او نصاراوو دې د الله ﷻ لعنت وي هغوی د خپلو انبیاءو له
 قبرونو څخه جوماتونه جوړ کړي دي. احمد، شیخینو او نسائي دا هم اضافه کړې ده چې دغه خلک
 به د قیامت په ورځ د الله ﷻ تر ټولو بد مخلوق وي.

په ایت کې یوازې د یوې ډلې خلکو خبره را نقل شوې ده چې د دا ډول کړنې عزم او اراده یې لرله، دا
 خبره د تحسین او یا په داسې انداز کې نه ده بیان شوې چې له هغې څخه د پیروي کولو طرف یې
 ښکاره شي. ترڅو چې د چا د عصمت خبره ثابته نه وي د هغوی عزم خو یوه خوا پرېږده عمل یې هم د
 تقلید وړ نه دی. او هغه څه چې د دوی په کړنو باندې اعتماد نور هم کمزوری کوي د قتاده رضی الله عنه روایت
 دی چې دا خبره یې د پادشاهان او امیرانو بللې ده.

(روح المعاني ۵ ټوک ۳۱-۳۲ مخونه)

جوړ شوي یادگار پورې محدود پاتې نه شو بلکې په تاریخ او ادیانو کې د هغوی نوم د تل لپاره ژوندی پاتې شو، په اړه یې ډېر بحثونه او اختلافات را منځته شول چې په پایله کې یې ډېرې ډلې او فرقې جوړې شوې او ډول ډول فکري مکتبونه را منځته شول او د تل لپاره دا یوه محبوبه او په زړه پورې موضوع شوه لکه چې په اړه یې قرآن کریم وایي: سَيَقُولُونَ ثَلَاثَةٌ رَّابِعُهُمْ كَلْبُهُمْ وَيَقُولُونَ خَمْسَةٌ سَادِسُهُمْ كَلْبُهُمْ رَجْمًا بِالْغَيْبِ وَيَقُولُونَ سَبْعَةٌ وَثَامِنُهُمْ كَلْبُهُمْ قُلْ رَبِّي أَعْلَمُ بِعَدَّتِهِمْ مَا يَعْلَمُهُمْ إِلَّا قَلِيلٌ فَلَا تُمَارِ فِيهِمْ إِلَّا مِرَاءً ظَاهِرًا وَلَا تَسْتَفْتِ فِيهِمْ مِنْهُمْ أَحَدًا.^(۱)

ژباړه: ځينې خلک به ووايي چې هغوی درې او څلورم یې سپی وو. او ځينې به ووايي چې پنځه او شپږم یې سپی وو. دا ټول د غیبو کاني ویشتل دي. او ځينې نور به ووايي چې اووه تنه وو او اتم یې سپی وو. ای محمده! ورته ووايه چې د هغوی پوره شمېر زما رب ته ښه معلوم دی، ډېر لږ خلک د هغوی په شمېر پوهېږي. ته د سر، سري خبرې پرته د هغوی په برخه کې له خلکو سره بحث مه کوه او مه له چانه د هغوی په هکله پوښتنه کوه.

په ماده دایمان بریا

په همدې ځای کې د کھف سورت له څلورو کیسو څخه دغه لومړۍ او تل ژوندۍ کیسه ختمېږي په کومه کې چې د ایمان او مادیت اړ او دور او کشمکش بیان شوی دی، یا په بل عبارت سره په کومه کې چې په اسبابو د اعتماد او د اسبابو په خالق باندې د اعتماد کشمکش بیان شوی دی. دغه کیسه په مادیت باندې د ایمان د بریا او د اسبابو په خالق باندې په

رینستیني اعتماد، صدق او یقین سره ختمه شوې ده.

هغو مؤمنو او رینستینو زلمیانو د مادیت په مقابل کې ایمان غوره کړ
اخرت ته یې په چټکه او نغده گټه باندې ترجیح ورکړه، هغوی له ایمان سره
د غربت او ملنګۍ ژوند غوره کړ مګر له کفر سره یې د دولت او امارت
ژوند خوښ نه کړ، هغوی دا غوره وبلله چې له خپل وطن، اهل، عیال، له
دوستانو او ملګرو څخه لیرې ژوند وکړي او د ژوند له هر خوند او قدرت
له هر عزت څخه یې برخې پاتې شي، خود یوې لحظې لپاره یې هم غوره نه
کړ چې خپل تندي په شرک باندې داغداره او عیبي کړي، د نفس بنده گان
او د هیلو پالونکي جوړ شي، له گناه او سرکښۍ او له ظلم او تشدد سره
مرسته کوونکي شي. هغوی د نفس تر غوښتنو ډېر د روح غوښتنو او د
عقل تر غوښتنو ډېر د ایمان غوښتنو ته پاملرنه وکړه او په روح او ځان سره
په هغو کې بوخت شول او وروسته دا ثابته شوه چې هغوی ډېر لیرې فکر
کوونکي، دقیق او حقیقت پېژندونکي وو، او بل دا چې د چارو ښې پایلې
د تقوا د خاوندانو په لاس کې دي. هغوی تر اسبابو د اسبابو د خالق لور ته
د تېښتې لاره غوره کړه او په دې لاره کې یې هر تکلیف او هرې قربانۍ ته
ځانونه تیار کړل، پایله دا شوه چې اسباب د هغوی تابع شول او د وخت
پرونی حکومت (چې له ظلم او تشدد څخه د نجات پخاطريې هغوی پټ
شوي وو) هم اوس د هغوی ملګری شو.

د اصحاب کھف کیسه د ایمان، ځوانمردۍ، استقامت، ثابت قدمۍ
جهاد او قربانۍ هغه کیسه ده چې د انسانیت، حق او عقیدې په تاریخ کې
په وار وار سره تکرارېږي او دا د دې خبرې دلیل دی چې اسباب د الهي
ارادې تابع دي او دغه اراده د ایمان او ښک عمل تصدیق او تائید کوي نو
ځکه د مؤمن لاره یوازې دا ده چې د ایمان او ښک عمل په مرسته دغه
الهي اراده د خپل ځان لور ته متوجه کړي او ځان د الله جل جلاله د نصرت او

تائید جوگه کړي

مخکې تر دې چې قرآن کریم خپله دویمه کیسه (چې د دوه باغونو د څښتن اړوند ده) پیل کړي رسول الله ﷺ ته سپارښتنه کوي خود الله ﷻ په رسی او په هغه تر ټولو لوی او قوي سبب، ټینگه او قوي کړی باندې منگولي ټینگې کړي کومه چې د قرآن او ایمان لاره ده. قرآن کریم رسول الله ﷺ ته دا سپارښتنه او وصیت هم کوي خود هغو مؤمنانو ملگري وکړي چې د ایمان، یقین، معرفت، ذکر او دعا له لوی دولت څخه برخمن او نېک بخته شوي دي، که څه هم په مادي لحاظ او د دنیا د اسبابو له پلوه د هغوی برخه کمه وي، له هغو غافلو او جاهلو انسانانو څخه د لیري والي سپارښتنه ورته کوي چې له ایمان، معرفت او یقین او د هغو له اثرا توله ذکر او دعا څخه محروم دي، که څه هم په مادي لحاظ او چت او د دنیا د اسبابو او نعمتونو لویه برخه ورسره وي.

په حقیقت کې دا یو عام وصیت دی او هر هغه څوک یې مخاطب دی چې قرآن مني او د قرآن تلاوت کوي، بلکې عام مؤمنان د دغه وصیت منلو ته تربل هر چا ډېر محتاج دي او هغوی ته تر هر چا مخکې په دغه وصیت باندې د عمل کولو اړتیا ده.

وَاصْبِرْ نَفْسَکَ مَعَ الَّذِینَ یَدْعُونَ رَبَّهُمْ بِالْغَدَاةِ وَالْعَشِیِّ. یُرِیدُونَ وَجْهَهُ وَلَا تَعْدُ عِینَاکَ عَنْهُمْ تُرِیدُ زِینَةَ الْحَیَاةِ الدُّنْیَا وَلَا تُطِيعْ مَنْ أَغْفَلْنَا قَلْبَهُ عَنْ ذِکْرِنَا وَاتَّبَعَ هَوَاهُ وَكَانَ أَمْرُهُ فُرُطًا. (۱)

ژباړه: او له هغو کسانو سره خپل زړه ډاډمن کړه چې خپل رب سهار او ماښام رابلي. او د هغه خوښي تر لاسه کول یې یوازینی هیله وي. ستا

سترگي بايد له هغوی نه وانه وړي. ايا ته د دنيا ښکلا خوښوي؟ او د هغه چا مننه مه کوه چې د هغه زړه مو له خپل ذکر نه غافل کړي، په خپلو خواهشاتو پسې روان او د ژوند کاريې له پولې وړ او وښتی دی.

د اصحاب کھف او په هره زمانه کې د مؤمنانو او د معرفت د خاوندانو پلان او کړنلاره همدا ده چې ایمان، ښک عمل او له الله ﷻ سره روحاني اړیکې او تعلق ته په مادي اسبابو او ظاهري اشکالو باندې ترجیح ورکوي، د مادیت، ماده پالونکو او بیرغ وړونکو په وړاندې یې تل د بغاوت بیرغ لوړ ساتلی دی او دنيا او د دنيا ښکلا ته یې هېڅ وخت د قدر او عزت په سترگه نه دي کتلي او همدا د کھف سورت پیغام او د قرآن کریم بلنه ده، لکه چې وايي: وَلَا تَمُدَّنْ عَيْنَيْكَ إِلَىٰ مَا مَتَّعْنَا بِهِ أَزْوَاجًا مِنْهُمْ زَهْرَةَ الْحَيَاةِ الدُّنْيَا لِنَفْتِنَهُمْ فِيهِ وَرِزْقُ رَبِّكَ خَيْرٌ وَأَبْقَىٰ. (۱)

ژباړه: او د دنيوي ژوند هغه څل بل ته سترگې مه نیسه چې مونږ مختلفو خلکو ته د ازمینېت لپاره ورکړی دی. او ستا د رب له لوري پاکه روزي، خورا غوره او ډېره پایښت لرونکې ده.

په دجالي تهذيب کې د مادي او ماده پالو خلکو تقدیس

مادي تهذيب (چې ښکاره او موجوده شکل ته یې دجالي تهذيب ویلی شو) په پوره ډول سره او قدم په قدم د دغه (قراني) روح او بلنې مخالف دی او په مکمله توګه یې مخالف لوري ته روان دی، مادي تهذيب د مادي او د مادي د بیرغچیانو په لویۍ، پاکۍ او د هغوی په محبت او اطاعت باندې ټینګ ولاړ دی، د دغه تهذيب ټول ادبیات او فلسفه (نثر، نظم، صحافت،

ناول، ډرامه او د تاریخ د ټولو ډولونو څانګې (د شتمنو، مادي قوت، سیاسي او اقتصادي قدرت لرونکو خلکو په بې ځایه ستاینو او بڼه راغلاست باندې ډک دي، او تل هڅه کوي څو ماده پالونکي د خدای په توګه لوړ، نه فنا کېدونکي او بې بېلګې وښايي، او تل له هغوی څخه د نقل، تقلید، اطاعت او پیروی او د هغوی د موزه پاکۍ او غلامۍ کولو تشویق او هڅونه کوي.

تشدد او تیری خوبونه د مادي تهذیب ځانګړتیا ده

د دغه وحشي او د چارو له پایلو څخه د بې خبره تهذیب او د هغه د غوره نماینده ګانو او چارواکو کوم انځور چې قرآن کریم وړاندې کړی دی تر هغه یې بل ډېر ښکاره انځور نه شي وړاندې کېدلای، قرآن کریم وايي: وَلَا تُطِعْ مَنْ أَغْفَلْنَا قَلْبَهُ عَنْ ذِكْرِنَا وَاتَّبَعَ هَوَاهُ وَكَانَ أَمْرُهُ فُرُطًا.^(۱)

ژباړه: او د هغه چا مننه مه کوه چې د هغه زړه مو له خپل ذکر نه غافل کړی، په خپلو خواهشاتو پسې روان او د ژوند کاري یې له پولې وړ او وښتی دی. اسراف، مبالغه او له حق څخه تېرېدنه د دغه تهذیب د پیروانو د پېژندلو نښه او شعار جوړ شوی دی، په ترلاسه کولو کې اسراف، په عبثیاتو او لوبو کې اسراف، په تفریح او سات تیري کې اسراف، په لګښت کې اسراف، په سیاسي او ټولنیزو نظریاتو کې اسراف، که جمهوریت وي په هغه کې تر حد تېرېدنه، که مشري وي په هغه کې مبالغه، که خلطیت وي په هغه کې تعادل نه مراعات کول، که له ځانه جوړ کړي قوانین او ټاکل شوي اصول او لائحې وي نو تر اړتیا زیات یې تقدیس او پاکي بیانول ان

تردي چي د ويسته په اندازه له دغه قوانينو څخه كمول روانه بولي او له دغه لواڼو څخه مخ گرځوونكي داسې مجرم بولي چي د هېڅ عزت او شرافت وړ او د هېڅ احترام لائق نه دي. او په بدلون راوستلو كې افراط يعني داسې ليوني او كم عقل بدلون راولي چي د عقل، سليم ذوق او انساني فطرت لپاره په هېڅ ډول سره د منلو وړ نه وي او په پايله كې يې انسانان د متمدنو خلكو له صف څخه وزي او د خپروونكو حيواناتو په صف كې ورگډېږي.^(۱)

لنډه دا چي په هر انتخاب او هر غوراوي كې د هغوی معامله له حد څخه تېره او له لاسه وتلې ښكاري، په هر خوځښت او هره بلنه كې يې نښې له ورايه تر سترگو كيږي، له اعتدال او توازن څخه ډېر ليرې دي او په منځلارې كې يې برخه ډېره كمه ده.

عدل او استقامت د اسلام د دين او اسلامي تمدن ځانگړتيا ده

كوم ژوند چي د نبوت له چينې څخه راوتلی وي د هغه ځانگړتيا منځلاري او ټينگښت دی، لکه چي قران وايي: وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا.^(۲)

^۱ دغه نوي ترجيحات او دا ډول ذهنيت د اروپا او امريكا په هغه نويو خوځښتونو كې تر ټولو ډېر ښكاره دي كوم چي د حيواني ازادۍ او لوځوالي او د ازاد گډوالي بلونكي دي او په دې ورځو كې په هغو غربي زلميانو كې په پوره ډول سره تر سترگو كېږي كومو ته چي هپي (HIPPIES) ويل كېږي دا په حقيقت كې د هر هغه تمدن ځانگړتيا ده چي د ماديت د تخم، فكري گډوډۍ، رواني ستونزو او نا اميدۍ ښكاروي، په يونان او روم كې يو وخت دې ته ورته حالات تر سترگو كېدل چي مالومات يې د افلاطون د [رياست] له كتاب څخه ښه تر لاسه كېداي شي، په دې كتاب كې د يوناني دورې د يوه يوه يوناني زلمي انځور بيان شوی دی، د نور تفصيل لپاره [په انساني نړۍ باندې د مسلمانانو د عروج او زوال اثر] ۴۵ تر ۲۴۱ مخونو پورې اتم چاپ مطالعه كړئ ليكوال

د الفرقان سورت ۲۷ ايت.

ژباړه: او هغه کسان دي چې کله مال لگوي نو نه اسراف کوي او نه بيخي لاس نيسي بلکې د دواړو په مينځ کې روان وي.

الله ﷻ د دغه قراني امت صفت په اعتدال او منځلارۍ سره بيان کړی دی، لکه چې وايي: وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا.^(۱)

ژباړه: او په همدې توگه مونږ تاسې يو غوره امت گرځولي ياست ترڅو تاسې پر گرد بشریت شاهدان واست. او پيغمبر پر تاسې شاهد وي.

په خپله رسول الله ﷺ د اعتدال او منځلارۍ پوره مثال وو.^(۲) الله ﷻ د اسلام د دين صفت استقامت، اعتدال او له افراط او تفريط څخه ليروالی بيان کړی دی او هغه ته يې کله د (الْقَيِّم) او کله د (الْقَيِّم) په ويلو سره رسول الله ﷺ مخاطب کړی دی، لکه چې وايي: قُلْ إِنِّي هَدَانِي رَبِّي إِلَى صِرَاطٍ مُسْتَقِيمٍ دِينًا قِيَمًا مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ.^(۳)

ژباړه: ای محمد! ووايه چې ما ته زما رب د سمې او روغې ليارې او د ابراهيم عليه السلام د ملت بنوونه کړې ده. ابراهيم له ټولو باطلو څخه د حق

^۱ د البقره سورت ۱۴۳ ايت. په تفسير مدارک کې راغلي: لکه څنگه چې موږ ستاسې قبله د مشرق او مغرب تر منځ جوړه کړه همدا رنگه مو تاسې د افراط او تفريط په منځ کې کېښوئ. (۴۷ مخ). په تفسير خازن کې دي: د دې مانا دا ده چې تاسې مو د هغه دين پيروان جوړ کړئ چې له افراط او تفريط څخه پاک دی. (۱۰۸ مخ)

^۲ په هر شي کې د رسول الله ﷺ د اعتدال او منځلارۍ مراعات کول او د هغه د اعتدال او توسط صفتونه او کمالات او په دې اړه د هغه لارښوونې او سپارښتنې د سیرت په ټولو کتابونو کې موجودې دي. علی ﷺ په دې اړه ويلي دي: د رسول الله ﷺ کار به تل له اعتدال سره وو، نه به يې له حق څخه کمی کولو او نه به له حق څخه تېریدلو، هغه وايي: چې کله به د دوه کارونو تر منځ د غوراوي خبره وه نور رسول الله ﷺ به هغه اسانه يو غوره کولو. (شمائل ترمذي)

^۳ د الانعام سورت ۱۶۱ ايت.

په لور روان او له مشرکانو څخه نه وو.

په بل ځای کې وايي: ذَلِكَ الدِّينُ الْقَيِّمُ....^(۱)

ژباړه: دا روغ او سم دين دی.

په بل ځای کې وايي: فَلَقَمَ وَجْهَكَ لِلدِّينِ الْقَيِّمِ....^(۲)

ژباړه: ای پیغمبره! خپل مخ د روغ او سم دين په لور..... واړوه.

او همدا رنگه الله ﷻ خپل کتاب هم په (الْقَيِّم) سره ستایلی دی له انحراف او کوږوالي څخه یې پاک بللی دی او د همدې كهف سورت په پیل کې یې داسې ویلي دي: الْحَمْدُ لِلَّهِ الَّذِي أَنْزَلَ عَلَى عَبْدِهِ الْكِتَابَ وَلَمْ يَجْعَلْ لَهُ عِوَجًا^(۱) قَيِّمًا لِيُنْزِلَ بَأْسًا شَدِيدًا مِّنْ لَّدُنْهُ وَيُبَشِّرَ الْمُؤْمِنِينَ الَّذِينَ يَعْمَلُونَ الصَّالِحَاتِ أَنَّ لَهُمْ أَجْرًا حَسَنًا^(۲) مَا كَثِيرٌ فِيهِ أُبْدًا.^(۳)

ژباړه: د ثنا او ستاینې وړ هغه الله دی چې پر خپل بنده یې داسې کتاب نازل کړ چې کوم کوږوالی یې پکې نه دی پرېښی. د سمو خبرو والا دی چې د الله له لوري خلک له سخت عذاب نه وډاروي او نیکو کارو مؤمنانو ته د ښه بدل زیری ورکړي. چې تل تر تله به هملته اوسېږي.

په یو بل ځای کې راغلي دي: رَسُولٌ مِّنَ اللَّهِ يَتْلُو صُحُفًا مُّطَهَّرَةً^(۴) فِيهَا كُتُبٌ قَيِّمَةٌ.^(۵)

ژباړه: د الله رسول ورته راغی چې پاک کتاب پرې لولي. دا کتاب له روغو او سمو احکامو څخه ډک دی.

^۱ د التوبه سورت ۳۶ ایت.
^۲ د الروم سورت ۴۳ ایت.
^۳ د كهف سورت ۱-۳ ایتونه.
^۴ د البینه سورت ۲-۳ ایتونه.

په یو بل ځای کې راځي: قُرْآنًا عَرَبِيًّا غَيْرَ ذِي عِوَجٍ لَّعَلَّهُمْ يَتَّقُونَ^(۱)

ژباړه: په عربي ژبه قران دی هېڅ کوږ والی پکې نشته، پکار ده چې هغوی له عذاب نه ځانونه وژغوري

په دې کې هېڅ شک نشته چې د اعتدال او حق پالنې روح په دغه دین (اسلام) کې په پوره ډول سره جریان لري او د دغه دین له رگ او رېښې سره نښتی دی، د دغه دین قوانین، احکام، بنسټونه او سپارښتنې، کلتور او ثقافت ټول د اعتدال تر سیوري او تاثیر لاندې دي او د دې په خلاف مادي تهذیب (چې په اروپا کې له دین او اخلاقو څخه د تیښتې په وخت را منځته شوی دی) له لومړۍ ورځې څخه له توازن او اعتدال څخه بې برخې دی، د دغه تهذیب ټولنیز نظام له حد څخه د تیري، فکر او فلسفې له کوږ والي، علوم او ادبیات یې له مبالغې او بې ځایه زیاتوالي څخه ډک دي د هرې کړنې او هرې چارې په ترسره کولو کې د اوږدې او ستونزمنې لارې د غوره کولو شوق او عادت لري، په دا ډول تهذیب کې که طبیعتونه له سلامتیا او اعتدال، عقل له حق او ریښتینولۍ، ژوند له اسانۍ او سهولت، قومونه له وحدت او الفت څخه محروم او نا اشنا پاتې شي کومه د تعجب او حیرت خبره نه ده.

د دوه باغونو د څښتن کیسه

اوس قرآن کریم د دوه باغونو د څښتن کیسه بیانوي او دا هغه کیسه ده چې په عادي او ورځني ژوند کې تر لومړۍ کیسې ډېره را منځته کېږي، که د اصحاب کشف کیسه په سلگونو کلونو کې یو ځل را منځته کېږي خو دا کیسه هر ځای او هر وخت زموږ مخې ته راځي او ډېر ځله ښکاره کېږي. دا د یوه داسې شخص کیسه ده چې له هره پلوه تالي من او نېک بخته وو، د اسانتیاوو او خوښیو ټول لوازم ورته برابر وو، دغه شخص د انګورو په څېر د خوندورې او ارزښتناکه میوې دوه باغونه درلودل، د خورما زړه رابښکونکې ونې یې تر دواړو باغونو را تاو وې او دواړه باغونه یې په خپله غېږه کې را نغښتي وو، د باغونو په منځ کې یې د کښت او زراعت ځینې ټوټې هم وې چې دا د منځنۍ کچې ژوند لپاره د نیک بختۍ او خوشحالی اخري پړاو وو، او همدا منځنۍ کچه د ژوند تیروولو او نورو ډېرو دنيوي چارو لپاره پیمانه ده.

د دغه شتمن او خوشحاله سړي ټوله نیک بختي او بریا یوازې د هغه تر باغونو پورې تړلې او محدوده نه وه، بلکې ټول اسباب او وسائل د هغه لپاره مسخروو او دغه دوه باغونو به تر ټولو ښه حاصل ورکولو، لکه چې په اړه یې قرآن کریم وايي: **كُلْنَا الْجَنَّتَيْنِ اَتَتْ اُكُلَهَا وَلَمْ تَظْلِمْ مِنْهُ شَيْئًا وَفَجَّرْنَا خِلَالَهُمَا نَهْرًا**.^(۱)

ژباړه: دواړو باغونو ښې میوې ورکولې او هېڅ کموالی پکې نه وو. او د دواړو باغونو په مینځ کې مو ویاله هم بیهوله.
لنډه دا چې دغه ډول نیک بختي او بریا پوره شوې وه او د آرام او راحت ټول اسباب نه یوازې موجود وو بلکې پرېمانه او ارزانه هم وو.

مادي طبيعت او د هغې لنډ ليد لوری

په دغه وخت کې د همدې شخص د ننه هغه مادي طبيعت خپل رنگ رابښکاره کوي چې تل په حکومتي چارواکو، شتمنو، د ډېرو ځمکو په خاوندانو، قومي مشرانو، صنعت کارانو، مخترعینو، د کارخانو په خاوندانو او په فوځي کسانو کې ښکاره کېږي، دا هغه طبيعت دی چې درلودونکی یې په جدي ډول سره د مادي ترجیحاتو پابند وي او د ایمان، سم معرفت او سالمې تربیې پابند نه کوي، د دغه طبيعت لرونکي خپله ټوله خوشحالي او نېک بختي د خپل علم، لیاقت او خپل ذهانت او زحمت لوري ته منسوبوي لکه څنگه چې تر دوی مخکې قارون هم همداسې کړي وو او ویلي یې وو: **إِنَّمَا أُوتِيتُهُ عَلَىٰ عِلْمٍ عِنْدِي.**^(۱)

ژباړه: قارون وویل: دا مال ما ته زما د پوهې له برکته را کړای شوی دی. د دوه باغونو څښتن په خپل هغه ملگري باندې فخر کوي چې له دغه نعمتونو څخه یې برخې دی او په ډېرو وضاحت بلکې په یوه ناروا بې ادبي سره ورته وایي: **أَنَا أَكْثَرُ مِنْكَ مَالًا وَأَعَزُّ نَفَرًا.**^(۲)

ژباړه: زه له تانه ډېر بډای او د سړیو ملاتړمې درنه ډېر دی. هغه د خپل اقتدار او قوت په مرکز او د دولت او خوشحالي په مرکز کې په داسې حالت کې داخلېږي چې له خپل ځان، خپل رب، غیبی اسبابو او هغه الهي ارادې څخه یې خبره دی چې تر اوو اسمانونو د پاسه حکم کوي، د انسان او شتمنۍ تر منځ بلکې د انسان او زړه تر منځ یې ځای نیسي... دغه انسان په علمي او عملي، اخلاقي او عقلي ډول سره په خپل

^۱ القصص سورت ۷۸ ایت.

^۲ د کف سورت ۳۴ ایت.

ځان باندې ظلم کوي او دغه ږوند مادي ذهنيته د هغه په جاهله ژبه باندې داسې اعلان کوي چې اوس نه دی زوال او پناه لري او نه د ده باغونه، هغه له حشر او نشر څخه انکار کوي، په ډېره بې عقلۍ او لوی حماقت سره وايي چې دا بریا او خوښي به تل وي او له منځه نه ځي او په دنیا او آخرت کې (که آخرت وي) یې نېک بختي له منځه تلونکې نه ده، قران یې داسې حکایت کوي: **وَدَخَلَ جَنَّتَهُ وَهُوَ ظَالِمٌ لِّنَفْسِهِ قَالَ مَا أَظُنُّ أَنْ تَبِيدَ هَذِهِ أَبَدًا (۳۵) وَمَا أَظُنُّ السَّاعَةَ قَائِمَةً. (۱)**

ژباړه: بیا خپل باغ ته په داسې حال کې چې له خپل ځان سره یې ظلم کاوو، ننوت. او ویې ویل: گومان نه کوم چې دا باغ به کله له مینځه ولاړ شي. او گومان مې نشته چې قیامت به مینځ ته راشي.

هغه فکر کوي چې د گوتو په شمېر د هغو څو انسانانو له ډلې څخه دی چې هېڅکله بخت ورڅخه مخ نه گرځوي او نه قسمت ورسره بې وفایي کوي او هغه به تل تر تله او په هر ځای کې د نېک بختۍ او عزت د لوړې بام په سر لیدل کېږي.

وَلَيْنُ رُدِّدْتُ إِلَى رَبِّي لَأَجِدَنَّ خَيْرًا مِنْهَا مُنْقَلَبًا. (۲)

ژباړه: او هو! بالفرض که زه د خپل رب خوا ته وروگرځول شوم، نو هلته به له دې نه هم غوره ځای ومومم.

دا ډول خلک تل فکر کوي چې د ایمان، نېک عمل او د عبادت د تکلیف او مشقت تېرولو لپاره کومه اړتیا نشته، بلکې دا د هغوی فطري او ذاتي نېک بختي ده چې په هر وخت کې یې خوښ او بریمن ساتلی شي.

^۱ د کشف سورت ۳۵ او ۳۶ ایتونه

^۲ د کشف سورت ۳۶ ایت.

ایمانی لید لوری

د ملګري د بصیرت سترګې یې الله ﷻ د حق او ایمان لپاره پرانیستي وې او هغه ته د الله ﷻ د پېژندلو او د الله ﷻ د صفاتو او افعالو د علم تل پاتې دولت ور په برخه وو هغه پوهېدلو چې یوازې هماغه لوی الله ﷻ په دغه کائناتو کې تصرف کوونکی او د اسبابو پیدا کوونکی دی او چې کله وغواړي حالات بدلولی شي، هغه د ده په خبره باندې نیوکه وکړه او د دغه ماده پال لید لوري یې ښکاره مخالفت وکړ، خپل ملګري یې له اصل، حقیقت او پیل څخه خبر کړ، خو دا هغه سخت او تریخ حقیقت دی چې ظاهر پال او د خپل ځان په اړه د تل نېک بخته انسان فکر کوونکي یې همیشه هیرول او له فکر څخه ایستل غواړي او له یادولو څخه یې تینسته کوي، لکه چې په اړه یې قران وایي: قَالَ لَهُ صَاحِبُهُ وَهُوَ يُحَاوِرُهُ أَكَفَرْتَ بِالَّذِي خَلَقَكَ مِنْ تُرَابٍ ثُمَّ مِنْ نُطْفَةٍ ثُمَّ سَوَّاكَ رَجُلًا^(۱)

ژباړه: ملګري یې په خبرو اترو کې ورته وویل: ایا ته اوس له هغه ذات نه منکرېږې چې ته یې لومړی له خاورې او بیا له نطفې نه پیدا او بالاخره یې روغ رمت سړی درنه جوړ کړ؟

موږ ته مالومېږي چې کبرجنو او مغرورو اشخاصو ته د ډول خبرو اورېدل څومره سخت او بې خونده دي، ملګري یې ورته وویل چې هغه کاملاً په بل لوري روان او د بل ډول لید لوري خاوند دی او هغه لید لوری یوازې په الله ﷻ باندې ایمان لرل دي.

لَكِنَّا هُوَ اللَّهُ رَبِّي وَلَا أُشْرِكُ بِرَبِّي أَحَدًا^(۲)

^۱ د کهف سورت ۳۷ ایت.

^۲ د کهف سورت ۳۸ ایت.

ژباړه: خوزه، بس همغه الله زما رب دی، او زه له خپل رب سره هېڅوک نه برابر ۴

بيا يې خپل ملگري ته د هغه بنسټيز حقيقت يادونه وکړه چې د کھف سورت ورباندې را څرخي او په هغه حساس ځای يې گوته ورته کېښوده چې د دواړو خلکو د کمزوريو رگ دی او ورته وويل: اسباب د ليدلو او منلو وړ نه دي، بلکې د منلو لائق او وړ هغه خالق دی د چا په لاس کې چې ټول اسباب او وسائل دي، د راحت او نېک بختۍ کوم اسباب او وسائل چې تر سترگو کېږي او غبطه ورباندې راځي دا نه د اسبابو کړنه ده او نه د انسان لاسته راوړنه او د ذکاوت پايله ده، بلکې دا د هغه الله جل جلاله کړنه او پيدا کول دي چې هر شی يې په ښکلي او مناسب انداز کې پيدا کړي دي، دغه مؤمن شخص هڅه کوي خو په لوی حکمت او پوره نرمۍ سره خپل ملگری د الله جل جلاله په قدرت باندې اعتراف کولو او د هغه د نعمتونو شکر اداء کولو ته متوجه کړي، لکه چې په اړه يې قرآن کریم وايي: وَلَوْلَا إِذْ دَخَلْتَ جَنَّتَكَ قُلْتَ مَا شَاءَ اللَّهُ لَا قُوَّةَ إِلَّا بِاللَّهِ.^(۱)

ژباړه: او ته چې کله باغ ته ننوتلې نو ولې د ونه ويلې؟ ماشاء الله لا قوة الا بالله

د سورت روح او د کیسې کلی

په اصل کې [مَا شَاءَ اللَّهُ لَا قُوَّةَ إِلَّا بِاللَّهِ] د دغه سورت روح او د ټولې کیسې کلی ده لکه چې الله ﷻ خپل نبي او د قرآن کریم هر لوستونکی دې دغه کلمې ویلو ته هڅولی دی، خو هغوی خپله معامله او خپل ټول توان او استعداد الله ﷻ ته وسپاري او د راتلونکي هره اراده او هر نیت د الله ﷻ تر مشیت پورې وتړي، لکه چې په اړه یې قرآن وايي: وَلَا تَقُولَنَّ لِشَيْءٍ إِنِّي فَاعِلٌ ذَلِكْ غَدًا (۲۳) إِلَّا أَنْ يَشَاءَ اللَّهُ وَادْكُرْ رَبَّكَ إِذَا نَسِيتَ وَقُلْ عَسَى أَنْ يَهْدِيَنَّ رَبِّي لِأَقْرَبَ مِنْ هَذَا رَشَدًا. (۱)

ژباړه: او د هېڅ شي په هکله مه وایه چې زه به سبا دا کار کوم که ودې ویلې نو ورسره وایه چې: که د الله پاک خوښه شي. او چې له یاده دې ووتله نو خپل رب یاد کړه او ووايه چې هیله من یم چې زما رب به د نیکۍ په لور له دې هم ماته ښه نژدې لیاړ را وښايي.

څوک چې هر فضل او کمال الله ﷻ ته منسوبوي، په هره اراده کې په الله ﷻ باندې تکیه کوي او د هغه فضل او کرم ته امید لري نو هغه به څنګه ظاهري اسبابو، مادي او ماده پالونکیو ته خپل سر ټیټ کړي او څنګه به د خپلو چارو واګي د نفس او نفساني ارادې په لاسونو کې ورکړي؟

[مَا شَاءَ اللَّهُ] او [إِنْ شَاءَ اللَّهُ] په ظاهري ښه دوه ډېر اسانه او نرم الفاظ دي ډېر ځله له سوچ او فکر پرته کارول کېږي او له احساس او شعور پرته په ژبه راځي، خو په حقیقت کې دواړه ډېر لوی او درانه لفظونه دي، له ژورې مانا او لوړو حقیقتونو څخه ډک دي، په پنده ماده او انساني اراده باندې پر تکیه کولو ټینګ گوډار کوي.

مادي تهذيب په وسائلو او اسبابو باندې تكيه کوي

د مادي تهذيب بله څانگه تيا دا ده چې په خپلو وسائلو او د قوت په ذرائعو باندې تر اندازه ډېر اعتماد کوي، ماده پال حکومتونه د خپلو تعميراتي او اقتصادي پروژو^(۱) تکميل داسې دقيق اعلانوي چې گواکي د طبيعت او موسم تغيرات په همدې ټاکل شوې موده کې د هغوی په چارو کې هېڅ کوم خنډ او خنډ نه شي رامنځ ته کولای، هغوی په پوره باور سره د پروژو وخت او د کار اندازه ټاکي او هغوی پرېکړه کوي چې په دومره کلونو کې به دومره عوائد ترلاسه کړي او د هغوی ملک به په خپل ځان بسيا شي او د بهرنيو مرستو له احتياج څخه به نجات ومومي، خود الله جلّ و علاه اراده د هغوی ټول پلانونه له خاورو سره خاورې کړي کله قحطي وي او کله سيلابونه راشي، کله باران وروسته شي او کله په کښتونو باندې افتونه رانازل شي او يا نورې داسې طبيعي پېښې رامنځ ته شي چې ځاني او مالي تلفات له ځان سره ولري او له داسې لوري څخه راشي چې د انسان په خيال کې هم نه راځي، نو په پايله کې د هغوی ټول اټکلونه او پلانونه له ناکامۍ سره مخ شي.

په الهي اراده باندې ايمان او تكيه

دغه د [إِنْ شَاءَ اللَّهُ] کلمه يوازې زموږ د انفرادي ژوند د وړو او سپکو کارونو او عادي ليدنو کتنو او سفرونو يا يوازې د نېټې ټاکلو لپاره نه ده بلکې دغه کلمه په ټولو هغو ټولنيزو کارونو او لويو پروژو باندې مسطره

^۱ زموږ د دې ويلو مطلب دا نه دی چې هغوی دې پروژې نه ډيزاين کوي او يا د د علم په مرسته د عوائدو د زياتوالي هڅه نه کوي، بلکې د ويلو مطلب مو يوازې دا دی چې د طاقت د ښکارندويي او د مالوماتو د زياتوالي په موږ کې داسې سرکښي پيدا نه کړي چې د هغې په پايله کې د هغه الله جلّ و علاه عظمت او لويي زموږ له ذهن څخه ووزي څوک چې د دغه ټولو اسبابو او مسبباتو خالق دی

ده کوم چې د ټول ملت په ژوند باندې تاثیر لري، له همدې امله د ټولو شيانو (د کونښن، اسبابو او وسائلو د اهمیت، د قرآن کریم، نبوي سنتو او نبوي کرنلارې او د صحابه کرامو د کړنو په رڼا کې د تدبیر د غوره کولو په ګډون) په داسې یقین باندې تر سره کول پکار دي چې پرېکړه کوونکي او لومړي او وروستي شی په هر حالت کې الهي اراده، ده لکه چې په اړه یې قران وايي: وَلَا تَقُولَنَّ لِشَيْءٍ إِنِّي فَاعِلٌ ذَلِكَ غَدًا (۳) إِلَّا أَنْ يَشَاءَ اللَّهُ. (۱)

ژباړه: او د هېڅ شي په هکله مه وایه چې زه به سبا دا کار کوم که ودي ویلې نو ورسره وایه چې: که د الله پاک خوښه شي.

یوازې یو شخص مخاطب نه دی بلکې د هر وخت ټولنه، ټول حکومتونه، ادارې، ډلې او خوځښتونه مخاطب دي او له هغوی ټولو څخه د دې خبرې د اهتمام او التزام غوښتنه ده، دا د هرې هغې اسلامي ټولنې روح دی په کومه کې چې ایمان په ښه ډول سره سرایت کړی وي او د هر هغه تهذیب روح او د ژوند ماده، ده چې په غیب باندې د ایمان لرلو په بنسټ جوړ شوی او ولاړ وي او دا هغه بېلوونکي خط دی چې مادي تمدن او ایماني تمدن یو له بل څخه جلا کوي.

دغه مؤمن خپل ملګري پوهوي چې د برخو اړول او د نېک بختۍ او بد بختۍ دا ډول ویش نه ماتېدونکي او تل پاتې نه دی، د چارو واګي د تصرف او اقتدار اختیار او صلاحیت اوس هم د کائناتو د خالق په لاس کې دی، هغه اوس هم د دغه ټولو مالک دی، نېک بخته، بد بخته کولای او بد بخته، نېک بخته کولای شي، شتمن غریب او غریب شتمن کولای شي؛ نو ځکه که حالات بدل شي په هغې کې تعجب کول نه دي پکار، لکه چې په اړه

يې قرآن وايي: **إِنْ تَرَنِ أَنَا أَقَلَّ مِنْكَ مَالًا وَوَلَدًا** ^(۳۹) **فَعَسَىٰ رَبِّي أَن يُوْتِيَنِي خَيْرًا مِّنْ جَنَّتِكَ وَيُرْسِلَ عَلَيْهَا حُسْبَانًا مِّنَ السَّمَاءِ فَتُصْبِحَ صَعِيدًا زَلَقًا** ^(۴۰) **أَوْ يُصْبِحَ مَاءُهَا غَوْرًا فَلَن تَسْتَطِيعَ لَهُ طَلَبًا** ^(۴۱)

ژباړه: که ته اوس گوري چې زه له تانه په مال او اولاد کې کم یم نو له خپل رب نه هيله من یم چې ستا له باغ نه ښه ماته راکړي او ستا پر باغ يو اسماني تندر رابښکته او خالي وچ ميدان يې وگرځوي. يا يې اوبه په ځمکه کې پريووځي او ته يې په هېڅ شان را ونشي ويستلی.

پايله همدا شوه چې د الله ﷻ له لوري څخه يو راستول شوی راغلو او د سترگو په رپ کې دا گل او گلزار او شنه باغونه سپره ميدان وگرځېدل او په دې وخت کې دغه مست او بېسده شخص په سد شو او په هوش کې راغی، لکه چې په اړه يې قرآن کریم وايي: **وَأُحِيطَ بِثَمَرِهِ فَأُصْبِحَ يُقَلِّبُ كَفَّيْهِ عَلَىٰ مَا أَنفَقَ فِيهَا وَهِيَ خَاوِيَةٌ عَلَىٰ عُرُوشِهَا وَيَقُولُ يَا لَيْتَنِي لَمْ أُشْرِكْ بِرَبِّي أَحَدًا** ^(۴۲) **وَلَمْ تَكُنْ لَهُ فِئَةٌ يَنْصُرُونَهُ مِنْ دُونِ اللَّهِ وَمَا كَانَ مُنتَصِرًا** ^(۴۳) **هُنَالِكَ الْوَلَايَةُ لِلَّهِ الْحَقِّ هُوَ خَيْرٌ ثَوَابًا وَخَيْرٌ عُقْبًا** ^(۴۴)

ژباړه: په پای کې د هغه د باغ ټولې میوې تباړه او پر هغه لگښت چې پر باغ يې کړی وو خپل لاسونه مروړل او لیدل يې چې باغ يې پر چتونو چپه غورځیدلی نو ویل يې: کاشکې ما له خپل پروردگار سره څوک شریک نه وای گڼلی. نه له الله پرته کومه ډله وه چې د هغه ملاتړ يې کړی وای او نه يې په خپله څه کولای شو. همغه وخت ښه څرگنده شوه چې واک یوازې له یو الله سره دی ثواب همغه ښه دی چې الله يې ورکړي او پای همغه ښه ده چې الله يې ښه کړي

^۱ د کھف سورت ۳۹-۴۱ ایتونه

^۲ د کھف سورت ۴۱-۴۴ ایتونه

د دوه باغونو د مخبستن شرک

د باغونو دغه خبستن د عامو مشرکینو په څېر مشرک نه وو او د قرآن کریم له نص یا اشارې څخه هم د هغه د شرک ثبوت نه ترلاسه کېږي بلکې د قرآن کریم له اسلوب او د خبرو له طرز څخه مالومېږي چې دغه شخص الله ﷻ پیژندلو او په هغه باندې یې ایمان لرلو، لکه چې قرآن وايي: وَلَئِنْ رُدِدْتُ إِلَىٰ رَبِّي لَأَجِدَنَّ خَيْرًا مِنْهَا مُنْقَلَبًا.^(۱)

ژباړه: او هو! بالفرض که زه د خپل رب خوا ته وروگرځول شوم، نو هلته به له دې نه هم غوره ځای ومومم.

نو کوم شرک هغه کړی وو او په کوم یې د ندامت او افسوس لاسونه مروړل چې ویل یې: يَا لَيْتَنِي لَمْ أَشْرِكْ بِرَبِّي أَحَدًا.^(۲)

ژباړه: کاشکې ما له خپل پروردگار سره څوک شریک نه وای گڼلی.

ښکاره او له اشکال پاکه خبره داده چې هغه په اسبابو کې شرک غوره کړی وو او داسې فکريې کولو چې د هغه د ټولو خوښیو او شتمنیو سرچینه همدغه ظاهري اسباب او وسائل دي او دغه راحتونه د همدې اسبابو میوه او احسان دي، له همدې امله یې الله ﷻ هېر کړی وو او د هغه له تصرف او تاثیر څخه منکر شوی وو.

^۱ د کهف سورت ۳۲ ایت.

^۲ د کهف سورت ۴۲ ایت.

د موجوده زمانې شرک

دا هماغه شرک دی چې د اوسنۍ زمانې موجوده مادي تهذيب ورباندې ککړ دی، دغه مادي تهذيب طبيعي، مادي او فني اسبابو او د فن ماهرينو (SPECIALISTS) ته د خدای درجه ورکړې ده، د موجوده زمانې انسانانو خپل ټول ژوند د هغوی رحم او کرم ته پرېښی دی او فکر کوي چې مرگ او ژوند، کامیابي او ناکامي، پرمختگ او پرشاتگ، نېک بختي او بد بختي ټول د هغوی په لاسونو کې دي. د مادي اسبابو، د کائناتو د قوت او د طبیعت دا ډول پالنه او پاکی بیانول او په متخصصینو او د فن په ماهرینو باندې یې پوره اعتماد او باور کول او هغوی ته د خدای درجه ورکول یوه نوې بت پالنه او نوی شرک دی، دغه خلکو د پخوانۍ بت پالنې په زېرمه کې (چې میراث یې له همدوی سره خوندي دی، منونکي او خوښوونکي یې اوس هم په ډېر شمېر سره شتون لري) یو نوی ډول داسې بت پرستي ورزیاته کړه چې د ایمان او بنده گۍ رقیبه او دښمنه ده او د کشف سورت دغه بت پرستي په جدي ډول سره ننګولې او په سخته جگړه ورسره بوخت دی.

قرآن کریم د دې دنیا ژوند په هغه کښت سره تعبیر کړی چې ډېر زړ له منځه تلونکی او له خاورو سره گډېدونکی دی، لکه چې وايي: **وَاضْرِبْ لَهُم مَّثَلُ الْحَيَاةِ الدُّنْيَا كَمَا أَتَزَلْنَا مِنْ السَّمَاءِ فَاخْتَلَطَ بِهِ نَبَاتُ الْأَرْضِ فَأَصْبَحَ هَشِيمًا تَذْرُوهُ الرِّيَّاحُ وَكَانَ اللَّهُ عَلَى كُلِّ شَيْءٍ مُقْتَدِرًا.**^(۱)

ژباړه: او ای پیغمبره! هغوی ته د دنیا ژوند په مثال سره څرگند کړه چې مونږ اوبه له اسمان نه رابښکته ځمکه ورسره زرغونه او تازه شوه خو ډېر ژر

زرغون خیزونه وچ کلک او بادونه یې هره خوا الوزوي او الله په هرڅه قادر
او توانا دی.

قرآن کریم په نورو ځایونو کې هم د دغه لنډ او فاني ژوند همدغه انځور
وړاندې کړی دی، د یونس په سورت کې وايي: اِنَّمَا مِثْلُ الْحَيَاةِ الدُّنْيَا كَهَبٍ
اَنْزَلْنَاهُ مِنَ السَّمَاءِ فَاخْتَلَطَ بِهِ نَبَاتُ الْاَرْضِ يَأْكُلُ النَّاسُ وَالْاَنْعَامُ حَتَّىٰ اِذَا
اَخَذَتِ الْاَرْضُ زُخْرُفَهَا وَاَزْيَنْتَ وَظَنُّ اَهْلُهَا اَنَّهُمْ قَادِرُونَ عَلَيْهَا اَتَاَهَا اَمْرٌ نَّالِيًا اَوْ
نَهَارًا فَجَعَلْنَاهَا حَصِيدًا كَلَنْ لَّمْ تَغْنِ بِالْاُمْسِ كَذَلِكَ نُفَصِّلُ الْآيَاتِ لِقَوْمٍ يَتَفَكَّرُونَ^(۱)

ژباړه: د دنیا د ژوند مثال د اوبو په شان دی چې مونږ له بره نه رابښکته
کړې او په دې اوبو زرغونه چې انسانان او څاروي ټول یې خوري سره ګډوډ
او تر هغو وده وکړي چې ځمکه ښه تازه، ښکلې او د خلکو پرې گومان
راشي چې اوس مونږ کولای شو چې ګټه ترې واخلو نابیره پرې زمونږ حکم
د شپې یا د ورځې راپریووځي او داسې یې تس، نس کړو ته به وایې چې
پرون دلته هېڅ نه وو. په دې توګه مونږ ټول دلیلونه په بشپړ ډول فکر
کوونکو خلکو ته بیانوو.

د قرآن کریم له نظره دغه ژوند چې په تل پاتې کېدو باندې یې ماده
پالونکیو ایمان راوړی او چټکه ګټه ترلاسه کوونکو او خوند خوښوونکو
خلکو (EPICUREANS) خپل معبود او مرکز جوړ کړی دی، یوازې
همدومره حقیقت او ارزښت لري چې مخکې بیان کړل شو. قرآن کریم هغه
کچې او اندازې غلطې او بې بنسټه بولي (په کومو باندې چې تنګ نظرو
ظاهر پالونکو او په اسبابو کې بندي خلکو پوره اعتماد کړی دی او تر
هغې پورې یې لوی لوی توقعات او ارزوګانې تړلې دي) او ایماني اندازې

د ترجیح وړ او پوره معیار گڼي، لکه چې وايي: الْمَالُ وَالْبَنُونَ زِينَةُ الْحَيَاةِ الدُّنْيَا وَالْبَاقِيَاتُ الصَّالِحَاتُ خَيْرٌ عِنْدَ رَبِّكَ ثَوَابًا وَخَيْرٌ أَمَلًا.^(۱)

ژباړه: مال او ځامن یوازې د دنیا بڼایست او سینگار دی. نیک پاتې کارونه ستا د رب په وړاندې د غوره اجر او د غوره هیلو ارزښت لري.

د دنیا ژوند د قرآن له نظره

دلته یوه لحظه درېږو، فکر او پوښتنه کوو چې قرآن کریم د دنیا ژوند ته په کومه سترګه گوري، په ځای او مناسب خبره داده چې په دې لړۍ کې یوازې قرآن کریم ته مراجعه وشي ځکه په دې اړه د مسلمانانو په اندونو او فکرونو کې ډېره گډوډي او تیتوالی تر سترگو کېږي او د فکر د خاوندانو لید لوری او نظریات د دغه ژوند د اصلي قدر او ارزښت په اړه مختلف دي.

قرآن کریم په پوره وضاحت، قوت او صراحت سره د دغه ژوند د لنډوالي او بې ثباتۍ او د آخرت په پرتله د دغه ژوند د نه ارزښت اعلان او اظهار کوي، په یو ځای کې وايي: فَمَا مَتَاعُ الْحَيَاةِ الدُّنْيَا فِي الْآخِرَةِ إِلَّا قَلِيلٌ.^(۲)

ژباړه: که داسې وي نو پوه شئ چې دنیوي گټې د آخرت په مقابل کې ډېر لږ ارزښت لري. په یو بل ځای کې وايي: اَعْلَمُوا أَنَّمَا الْحَيَاةُ الدُّنْيَا لَعِبٌ وَلَهْوٌ وَزِينَةٌ وَتَفَاخُرٌ بَيْنَكُمْ وَتَكَاثُرٌ فِي الْأَمْوَالِ وَالْأَوْلَادِ كَمَثَلِ غَيْثٍ أَعْجَبَ الْكُفَّارَ نَبَاتُهُ ثُمَّ يَهِيجُ فَتَرَاهُ مُصْفَرًّا ثُمَّ يَكُونُ حُطَامًا وَفِي الْآخِرَةِ عَذَابٌ شَدِيدٌ وَمَغْفِرَةٌ مِنَ اللَّهِ وَرِضْوَانٌ

^۱ د کهف سورت ۴۶ ایت.

^۲ د التوبه سورت ۳۸ ایت.

وَمَا الْحَيَاةُ الدُّنْيَا إِلَّا مَتَاعُ الْغُرُورِ.^(۱)

ژباړه: پوه شئ چې د دنیا ژوند یوه لوبه، ساعت تېری، ظاهري سینگار، ستاسې په مینځونو کې یو پر بل ویاړ او په مالونو او اولادونو کې یو پر بل د مخکې کیدلو هڅه ده او بس. دا ژوند باران ته ورته دی چې زرغونه ځمکه یې د بزگرز په خوښۍ ته بیایي بله ورځ زرغونتیا وچه او گوري یې چې زیره شوې او بالاخره تار په تار خواره واره بوس وي. او په آخرت کې یا سخت عذاب دی او یا د الله له لوري بښنه او خوښي. او د دنیا ژوند پرته له غولونې او تیروستنې بل څه نه دی.

قرآن کریم په ډېر قوت او وضاحت سره دنیا د آخرت لپاره یو پل او د عمل کولو لپاره یو فرصت بولي، لکه چې وايي: **إِنَّا جَعَلْنَا مَا عَلَى الْأَرْضِ زِينَةً لِّهَا لِنَبْلُوَهُمْ أَيُّهُمْ أَحْسَنُ عَمَلًا.**^(۲)

ژباړه: مونږ د ځمکې څیزونه د هغې بنایست گرځولی ترڅو پرې انسانان وازمایو چې څوک د ښو کړنو خاوندان دي؟

په بل ځای کې وايي: **الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا وَهُوَ الْعَزِيزُ الْغَفُورُ.**^(۳)

ژباړه: مرگ او ژوند یې پیدا کړي ترڅو تاسې وازمایي چې په تاسو کې د چا کړنې ښې دي.

قرآن کریم آخرت غوره او تل پاتې بولي: **وَمَا الْحَيَاةُ الدُّنْيَا إِلَّا لَعِبٌ وَلَهْوٌ**

^۱ د الحديد سورت ۲۰ ایت.

^۲ د كهف سورت ۷ ایت.

^۳ د الملك سورت ۲ ایت.

وَلَذَٰلِكَ الْآخِرَةُ خَيْرٌ لِّلَّذِينَ يَتَّقُونَ أَفَلَا تَعْقِلُونَ ﴿١١﴾

ژباړه: د دنیا ژوند خو یوه لوبه او ساعت تیری ده او بې له شکه د آخرت کور د پرهیزگارانو لپاره غوره دی ایا تاسې عقل نه لرئ؟

په بل ځای کې وايي: وَمَا أَوْتِيْتُمْ مِّنْ شَيْءٍ فَمَتَّاعِ الْحَيَاةِ الدُّنْيَا وَزِينَتُهَا وَمَا عِنْدَ اللَّهِ خَيْرٌ وَأَبْقَى أَفَلَا تَعْقِلُونَ ﴿١٢﴾

ژباړه: هغه چې تاسې ته درکړای شوي د دنیا گټه او ښایست دي او هغه چې له الله سره دي گټور او تل پاتې دي، ایا تاسې له عقل نه کار نه اخلئ.

قرآن کریم د هغو خلکو د پره بدي بیانوي چې دغه فاني، لنډې، له رنځونو ډکې او ناقصې دنیا ته په ابدې، تل پاتې، بې زواله، پراخه او له هرې چټلۍ او خطر پاک آخرت باندې ترجیح ورکوي، لکه چې وايي: إِنَّ الَّذِينَ لَا يَرْجُونَ لِقَاءَنَا وَرَضُوا بِالْحَيَاةِ الدُّنْيَا وَاطْمَأَنَّنُوا بِهَا وَالَّذِينَ هُمْ عَنْ آلِهَاتِنَا غَافِلُونَ ﴿١٣﴾ أُولَٰئِكَ مَا لَهُمُ النَّارُ يَمَّا كَانُوا يَكْسِبُونَ ﴿١٤﴾

ژباړه: دا خبره باوري ده چې هغه کسان چې زمونږ د ملاقات هيله من نه دي او د دنیا په همدغه ژوند خوښ او زړه یې پرې تړلې او هغه چې زمونږ له ایتونو بې پروا دي د دواړو کسانو ورتگ اورته د هغو بدو کړنو بدل دی چې په دنیا کې به یې سرته رسولې. په بل ځای کې وايي: مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوَفِّ إِلَيْهِمْ أَعْمَالَهُمْ فِيهَا وَهُمْ فِيهَا لَا يُبْخَسُونَ ﴿١٥﴾ أُولَٰئِكَ الَّذِينَ لَيْسَ

د الانعام سورت ۳۲ ایت

د القصص سورت ۶۰ ایت

د یونس سورت ۷ او ۸ ایتونه

لَهُمْ فِي الْآخِرَةِ إِلَّا النَّارُ وَحَبِطَ مَا صَنَعُوا فِيهَا وَبَاطِلٌ مَا كَانُوا يَعْمَلُونَ.^(۱)

ژباړه: څوک چې یوازې همدا دنیا او ښکلا یې غواړي مونږ به یې د کړنو بدل همدلته پرته له څه کموالي ورکړو. خو د دې خلکو لپاره په آخرت کې پرته له اور نه بل هېڅ شی نشته. د دې ځای گردې کړنې یې بابېزه او ټولې هلې ځلې یې خوشې ولاړې. په یو بل ځای کې راځي: وَوَيْلٌ لِلْكَافِرِينَ مِنْ عَذَابٍ شَدِيدٍ^(۲) الَّذِينَ يَسْتَحِبُّونَ الْحَيَاةَ الدُّنْيَا عَلَى الْآخِرَةِ وَيَصُدُّونَ عَنْ سَبِيلِ اللَّهِ وَيَبْغُونَهَا عِوَجًا أُولَئِكَ فِي ضَلَالٍ بَعِيدٍ.^(۳)

ژباړه: او د سخت او درانه عذاب هلاکت د کافرانو په برخه دی. هغه کافران چې دنيوي ژوند په اخروي ژوند غوره گڼي، د الله د ليارې نه خلک منع کوي او هڅه کوي چې د الله ليار کړه وښايي. نو همدغه کسان په خورا لرې بې ليارۍ کې دي. په یو بل ایت کې راځي: يَعْلَمُونَ ظَاهِرًا مِنَ الْحَيَاةِ الدُّنْيَا وَهُمْ عَنِ الْآخِرَةِ هُمْ غَافِلُونَ.^(۴)

ژباړه: دوی د دنيوي ژوند په ښکاره اړخ پوهیږي. او له آخرت نه بالکل نا خبره دي. په یو بل ځای کې وايي: فَأَعْرِضْ عَنْ مَنْ تَوَلَّى عَنْ ذِكْرِنَا وَلَمْ يُرِدْ إِلَّا الْحَيَاةَ الدُّنْيَا^(۵) ذَلِكَ مَبْلَغُهُمْ مِنَ الْعِلْمِ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِمَنِ اهْتَدَى.^(۶)

ژباړه: نو ای پیغمبره! له هغو خلکو مخ واړه وه چې زمونږ له پند نه یې

^۱ د هود سورت ۱۵ او ۱۶ ایتونه.

^۲ د ابراهیم سورت ۲ او ۳ ایتونه.

^۳ د روم سورت ۷ ایت.

^۴ د النجم سورت ۲۹ او ۳۰ ایتونه.

مخ اړولی او له دنيوي ژوند پرته يې بل هېڅ هدف نه وي. هو! د دوی پوهه يوازې تر همدې ځايه ده. بې له شکه ستا رب ته هغه ډېر ښه معلوم دي چې له ليارې يې بې ليارې شوي او هغه هم ورته ډېر ښه معلوم دي چې سمه ليار يې ميندلې ده. په يو بل ځای کې راځي: **إِنَّ هَؤُلَاءِ يُحِبُّونَ الْعَاجِلَةَ وَيَذَرُونَ وَرَاءَهُمْ يَوْمًا ثَقِيلًا.** ^(۱)

ژباړه: بېشکه چې دغه خلک دنيا خوښوي او راتلونکې لويه درنه ورځ پرېږدي.

يو بل ايت دی: **فَأَمَّا مَنْ طَغَى (۲۰) وَآثَرَ الْحَيَاةَ الدُّنْيَا (۲۱) فَإِنَّ الْجَحِيمَ هِيَ الْمَأْوَى.** ^(۲)

ژباړه: نو چا چې سرغړونه کړې وي او د دنيا ژوند يې په هرڅه غوره گڼلی وي نو دوزخ يې د ورتگ ځای دی.

قرآن کریم د هغو خلکو ستاينه کوي چې دنيا او اخرت داسې سره يو ځای کوي چې اخرت ته په دنيا باندې ترجيح ورکوي او د اخرت پوره اهميت او ارزښت ښه پيژني او د ترلاسه کولو لپاره يې زيار باسي، لکه چې وايي: **فَمِنَ النَّاسِ مَنْ يَقُولُ رَبَّنَا آتِنَا فِي الدُّنْيَا وَمَا لَهُ فِي الْآخِرَةِ مِنْ خَلَقٍ (۳۰) وَمِنْهُمْ مَنْ يَقُولُ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ.** ^(۳)

ژباړه: د الله په يادولو کې ځينې خلک داسې دي چې وايي: ای زموږ پالونکيه! موږ ته هرڅه په دنيا کې راکړه. په اخرت کې د داوړ خلکو لپاره هېڅ برخه نشته. او ځينې يې هغه دي چې وايي: ای زموږ پالونکيه! موږ ته په دنيا کې ښېگڼه راکړه او په اخرت کې هم او د اور له عذاب څخه مو

^۱ د الدهر / الانسان سورت ۲۷ ايت

^۲ د النازعات سورت ۳۷-۳۹ ايتونه

^۳ د البقره سورت ۲۰۰ او ۲۰۱ ايتونه

وژغوره. په بل ځای کې د موسی ﷺ په ژبه وایي: **وَ اكْتُبْ لَنَا فِي هَذِهِ الدُّنْيَا حَسَنَةً وَفِي الْآخِرَةِ اِنَّا هُنَا اِلَيْكَ.**^(۱)

ژباړه: په دې دنیا کې نیکي را په برخه کړه او په آخرت کې هم مونږ ته په رینستینې توگه پناه راوړې ده.

په یو بل ځای کې د خپل خلیل ابراهیم ﷺ د ستایلو په وخت کې وایي: **وَآتَيْنَاهُ فِي الدُّنْيَا حَسَنَةً وَإِنَّهُ فِي الْآخِرَةِ لَمِنَ الصَّالِحِينَ.**^(۲)

ژباړه: مونږ په دنیا کې ښېگڼه ورکړې او په آخرت کې به هرو مرو له صالحانو نه وي.

د اسماني دینونو او مادي فلسفو تر منځ توپیر

دلته اسماني دینونه، د نبوت ښوونې او تعلیم یا د نبوت د مدرسې فکر (که دا تعبیر سم وي) له مادي فلسفو او د هغې له ماده پرسته فکري طرز او لید لوري سره په پوره مخالفت او ټکر کې دي، مادي فلسفې ټینګار کوي چې یوازې همدغه ژوند هر څه دی، د همدې ژوند لویي او پاکي، فکر او غم خوړل او تر لوړې کچې یې مستریح او زړه راښکونکی جوړول د هغوی تر ټولو لویه او محبوبه موخه ده.

قرآن کریم چې ژوند ته په کوم نظر سره کتلي دي هغه نظر د رسول الله ﷺ په خبرو کې ښه ځلېدلی دی، رسول الله ﷺ به ډېر ځله داسې ویل: **اللَّهُمَّ لَا عَيْشَ إِلَّا عَيْشُ الْآخِرَةِ.**^(۳)

^۱ د الاعراف سورت ۱۵۶ ایت.

^۲ د النحل سورت ۱۲۲ ایت.

^۳ دغه حدیث صحیح بخاري په کتاب الرقاق کې را نقل کړی دی.

ژباړه: اى الله! ژوند خو د آخرت ژوند دى او رسول الله ﷺ به تل داسې دعا كوله: **اللَّهُمَّ اجْعَلْ رِزْقَ آلِ مُحَمَّدٍ قُوَّتًا** وفي رواية: **كَفَافًا**.^(۱)

ژباړه: اى الله! د محمد د اهل رزق د اړتيا تر كچې وگرځوه، په يوه بل روايت كې راغلي دي چې د محمد د اهل رزق د كفايت او بسنې په اندازه كړه.

مستورد ابن شداد رحمته الله عليه روايت كوي چې مال رسول الله ﷺ څخه واوړېدل چې ويل يې: **وَاللَّهِ مَا الدُّنْيَا فِي الْآخِرَةِ إِلَّا مِثْلُ مَا يَجْعَلُ أَحَدُكُمْ إِضْبَعَهُ فِي الْيَمِّ فَلْيَنْظُرْ بِمَ يَرْجِعُ**.^(۲)

ژباړه: په الله قسم چې د نيا د آخرت په مقابل كې داسې ده لكه يو څوك چې خپله گوته په بحر كې غوټه كړي بيا د وگوري چې څومره اوبه يې له گوتې سره راوړې دي.

د رسول الله ﷺ پاك ژوند د دغه عقيدې او روح پاكه هينداره يا انځور وو، ابن مسعود رضي الله عنه روايت كوي چې رسول الله ﷺ به په يوه پوزي باندې استراحت كولو، او د پوزي نښې به د هغه په مبارك بدن كې ښكاره كېدلې، ابن مسعود رضي الله عنه ورته وويل: تاسې امر و كړئ چې په پوزي باندې يوشمې درته هوار كړو، د دې خبرې په اوږدلو سره رسول الله ﷺ وويل: زما يې له دنيا سره څه! زما او د دنيا بېلگه د هغه لاروي ده چې د ونې تر سيوري لاندې د څه وخت لپاره دمه جوړه كړي، بيا سيوري پرېږدي او په خپله لار روان شي.^(۳)

عمر رضي الله عنه د ايلاء په حديث كې ويلي دي: بيا زه رسول الله ﷺ ته ورغلم او

^۱ دغه حديث صحيح مسلم په كتاب الزهد كې را نقل كړى دى.

^۲ دغه حديث صحيح مسلم را نقل كړى دى.

^۳ دغه حديث احمد، ترمذي او ابن ماجه را نقل كړى دى.

هغه د پوزي په یوه ټوټه باندې ده ده لگولې وه، د رسول الله ﷺ د بدن او پوزي تر منځ بل شی نه وو، د پوزي نښې یې په بدن کې ښکاره کېدلې داسې یوه بالنست ته یې تکیه کړې وه چې له څرمنې څخه جوړ او منځ یې له وانبو څخه ډک شوی وو، سلام مې ورته وویل... (له څه تفصیل وروسته وایي) ما یې کور تر نظر تېر کړ، په الله قسم! په ټول کور کې یې داسې کوم شی نه وو چې سترگې ورو اوړي، یوازې د پوستکي (چرم) درې ټوټې پرته وې. ما ورته وویل: ای د الله ﷻ رسول ﷺ! دعا وکړئ چې الله ﷻ ستا په امت باندې پراخي را ولي، ایرانیان او رومیان خود الله ﷻ عبادت هم نه کوي مگر بیا هم د دنیا بڼه نعمتونه ور په برخه دي، رسول الله ﷺ د دې خبرو په اورېدلو سره را کېناست او وویل: ای د خطاب زویه! ته هم داسې فکر کوې؟ دا خو هغه خلک دي چې د خپلو نعمتونو ټول حساب یې په دنیا کې ترلاسه کړی دی.^(۱)

د نبوت د مدرسې طالبان او د هغوی اخلاق او کړنې

کوم شخص چې د نبوت په دغه مدرسه کې تربیه ترلاسه کړې وه، په دې رنگ کې رنگ شوی وو د هغه په ذهن او دماغ کې به تل د آخرت سوچ او فکر گرځیدلو بلکې دغه فکر د هغه له روح او زړه سره نښتی او په وینه کې گډ شوی وو، د دې پایله دا وه چې داسې شخص به هېڅکله د آخرت له فکر څخه نه غافل کېدو او د آخرت په بدل کې به د هېڅ شي اخیستلو ته تیار نه وو. د نبوت د مدرسې د دغه زده کوونکو او فاضلانو د هغه روح پیژندلو لپاره چې د هغوی په زړونو او دماغونو باندې مسلط او په رگونو کې یې د وینې په څېر جاري وو یوازې د علی ﷺ د صفاتو او کیفیاتو مطالعه کول

^۱ دغه حدیث صحیح بخاري په ۲ ټوک کتاب النکاح کې را نقل کړی دی.

بسنه کوي او دا د هغه انساني بېلگې او فکري طرزيو وياند انځور دی چې د نبوت په مدرسه او د رسول الله ﷺ د شفقت په لمن او د رحمت په غېږه کې تربيه شوی دی.

ابو صالح رضي الله عنه روايت کوي چې معاويه ابن ابو سفیان رضي الله عنه له ضرار ابن ضميره رضي الله عنه څخه غوښتنه وکړه خو د علي رضي الله عنه ځينې حالات ورته بيان کړي هغه ورته وويل: ايا ماله دې بيان څخه معاف کولای شئ؟ هغوی وويل: نه! د هغه ځينې حالات او صفتونه بيان کړئ! بيا يې ورته وويل: ايا ماله دې بيان څخه معاف کولای شئ؟ هغوی وويل: نه! له دې څخه د نه معاف کوو ضرار ابن ضميره رضي الله عنه وويل: ښه نو واورئ! علي رضي الله عنه د ډېر پراخه هدف او ټينگ قوت څښتن وو، خبرې به يې غوڅې او پريکړه به يې په عدل سره کوله، هر لوري ته به يې علم د چينې په څېر بهيدلو او هر طرف ته به يې د حکمت بيان جاري ووله دنيا او د دنيا له ښکلا څخه يې کرکه کوله، له شپې او د شپې له تيارې سره يې مينه لرله. په الله قسم! هغه ډېر ژرېدونکی او ډېر فکر کوونکی انسان وو. لاس به يې واړولو او خپل ځان ته به يې خطاب کولو، ډبل او زير لباس يې خوښ وو او له ډېرې عادي ډوډۍ سره يې مينه لرله، زموږ په منځ کې به داسې او سيدلو لکه له موږ څخه چې يو وي، موږ به چې پوښتنه کوله نو چټک ځواب به يې راکولو، موږ به چې راغلو نو په سلام کې به يې وړاندې والی کولو او ولاړ به شو ښه راغلاست به يې ويل، که به موږ بلنه ورکړه چټک به راتللو، خو موږ د هغه له دومره نيرېدې والي او ژورو اړيکو سره سره بيا هم له هغه سره د رعب له امله سمې خبرې نه شوای کولای، د هغه د عظمت له امله له هغه څخه نه شوای مخکې کېدلای، چې موسکي به شو غاښونو به يې د ملغلرو د اميل په څېر خلا کوله، د ديندارو خلکو به يې ډېر تعظيم کولو او له مسکينانو سره يې مينه لرله، قدرتمنو به له هغه څخه د غلطې پرېکړې تمه نه کوله او نا توانه خلک به يې له عدل او انصاف څخه نه مايوسه کېدل. زه الله جل جلاله شاهد ګرځوم چې

ما په ځينو ځانگړيو حالاتو کې هغه داسې ليدلى دى چې شپې به خپله توره پرده خوره کړې وه، ستوري به هم بدل شوي وو او دى به په محراب کې ولاړ وو خپله بیره به يې نيولې وه او داسې به يې قراره وو لکه مار چې چيچلی وي، د يوه غم ځپلي انسان په څېر به يې ژړل او په همدې وخت کې ما داسې الفاظ ورڅخه واورېدل: ایا دنيا ايا ته زما لاره بندول غواړې، يا زما لپاره ځان بڼايسته کول غواړې؟ ډېر افسوس ستا په حال دى او دا دوکه دې بل چا ته ورکړه، ما خو ته په دريو طلاقو سره طلاقه کړې يې او تر دريو طلاقو وروسته رجوع يا بېرته ورگرځېدل نشته ستا عمر ډېر لنډ، ژوند دې ډېر خوار او خطر د ډېر زيات دى. آه! د سفر توبڼه څومر کمه ده او سفر څومره اوږد او لاره څومره وحشتناکه ده.^(۱)

ستاسې مخ ته يوه بله بېلگه هم وړاندې کېږي، دا د يوه صحابي رضي الله عنه خطبه ده چې په يوه مشهور اسلامي ښار کې يې وړاندې کړې وه.

خالد ابن عمير العدوي رضي الله عنه روايت کوي چې عتبه ابن غزوان (د بصري امير) موږ ته خطبه واوروله، تر حمد او ثنا وروسته يې وويل: بې له شکه دنيا خپل پای ته نيرېدې شوې ده، په ډېره چټکۍ سره ځای پرېږدي او روانه ده او د هغې په جام کې اوس يوازې يو څو غورپه او يا څو څاڅکي پاتې دي او تاسې له دې ځای څخه يوه داسې کور ته تلونکي ياست چې د هغه هېڅ زوال نشته نو غوره شيان مو له ځان سره واخلي ځکه موږ ته ويل شوي، که يوه ډېره د دوزخ له څنډې څخه وروغورځول شي، او يا کلونه ورباندې تېر شي هغه يې تل ته نه رسېږي، قسم په الله چې همدغه دوزخ به ډکېږي ايا تاسې تعجب کوئ؟ او موږ ته ويل شوي چې د جنت د دروازې د چوکاټ د دوه څنگ لرگيو تر منځ د څلوېښت کلونو مزل دى او په هغې

باندې داسې یوه ورځ راځي چې د انسانانو له ازدحام څخه به ډکه وي او په یقین سره چې اوومه ورځ هم پر موږ باندې په داسې حالت کې تېرېدلې چې د ونو د پانو په خوراک به زموږ گذاره وه، د پانو د ډېر خوراک له امله زموږ د خولې څنډې (وینسکي) تپي شوې، ما یو څادر درلود هغه مې دوه ټوټې کړي یوه ټوټه مې خپله لنگ کړه او یوه مې سعید ابن مالک رضی الله عنه ته ورکړه هغه لنگ ورڅخه جوړ کړ او نن موږ هریو د یوه لوی ښار امیر یا والي یو، اوزه په الله جل جلاله باندې له هغه حالت څخه پناه غواړم چې په خپل نظر کې لوی او د الله په وړاندې وړې ووم. ^(۱)

نوی ذهنیت او د آخرت د عقیدې کمزوري ترجماني

کوم ذهنیتونه او کوم خوځښتونه چې له ایمان څخه په پوره ډول سره خړوب شوي نه وي او چاته چې د رسول الله صلی الله علیه و آله د دغه مدرسې مستقیمه ښوونه او روزنه ورپه برخه شوې نه وي، هغوی دا ډول فکر او عقیده او یا داسې ذوق او لومړیتوب (د آخرت فکر) په پوره ډول سره نه شي هضم کولای او له داسې فکر سره یې ډېره اړیکه نه وي، هغوی تل د داسې شيانو په اړه په کشمکش کې وي او یا د دا ډول عقیدې د یادولو په وخت د هغه په بدن کې د وینې هغه گرمي نه ترسترگو کېږي کومه چې د نبوت له مزاج سره د برابرې او اړیکه لرونکو انسانانو په بدن کې لیدل کېږي، دغه اشخاص له داسې عقیدې څخه تېښته کول غواړي او یا وایي چې دا رنگه خبرې دي یوې ځانګړې زمانې او خاص چاپېریال لپاره وې او د هغو لپاره څه ځانګړي اسباب وو، مګر دا یو ښکاره حقیقت دی چې قرآن کریم او نبوي احادیث له دغه روح څخه ډک دي او دا هغه سم اسلامي مزاج یا اسلامي روح دی چې یوازې د نبوت په مدرسه کې ترلاسه کېدای شي. هر کله چې قرآن کریم او

^۱ صحیح مسلم په ۲ ټوک کتاب الزهد کې را نقل کړی دی

نبوي سیرت ته په یوه چاپېریال کې د خپلو کړنو د ترسره کولو او یاد یوه داسې نسل برابرولو فرصت ترلاسه شوی چې له بهروني تاثیراتو څخه محفوظ وي، پالنه او روزنه یې یوازې په اسلام سره شوې وي نو د دغه نسل خمیره، مزاج، ذهنیت او روح یوازې همدا وي چې له دنیا، د دنیا له ښکلا او تر اړتیا له زیاتو شیانو څخه ځان ژغوري، د بسنې او کفایت په اندازه باندې قناعت کوي، د آخرت فکر ورسره وي او له هغه شیانو سره مینه لري چې په آخرت کې گټه رسوي، د الله ﷻ په وړاندې د درېدلو شوق لري، کوم شی چې له الله ﷻ سره دي هغه ته په دنیا باندې ترجیح ورکوي، له ایمان سره د ژوند پای او د الله ﷻ په لاره کې مرگ ته ښه راغلاست وایي. دا د مؤمنانو هغه ټولې او هغه انساني بېلگه ده چې په ژبوي یې په ناڅاپي ډول سره اوس هم کله نا کله د رسول الله ﷺ د صحابه کرامو ﷺ او پخوانیو لومړنیو دغه جمله راځي: غَدَانَلْقَى الْأَجِبَةَ مُحَمَّدًا وَحِزْبَهُ.^(۱) ژباړه: سبا له دوستانو سره لیدنه کېږي، له محمد ﷺ او د هغه له ډلې سره.

د نبوي دعوت او اصلاحي دعوتونو تر منځ توپیر

ځینې خوځښتونه او بلنې په آخرت باندې د ایمان لرلو ترجماني او تشریح په ډېر ښه ډول سره کوي، په پوره تفصیل او په ډېره زړه راښکونکې ښه سره د هغه حکمتونه، گټې او په ژوند باندې یې ښه او خوندور تاثیرات او په اخلاقي نظام کې یې د اهمیت یادونه کوي خو هر ذهن انسان او پوه شخص دا محسوسوي چې په آخرت باندې ایمان لرل یوه پیداینستي اړتیا او اصلاحي حاجت دی چې له دې پرته اسلامي ټولنه خو په خپل ځای پرېږده، بلکې یوه سالمه ټولنه او یو اصلاح شوی ښار هم نه شي را منځته

^۱ دغه د بلال ابن رباح الحبشي رحمه الله جمله ده چې احياء العلوم د ابن ابی الدنيا په روايت سره را نقل کړې ده.

کېدلای، دا ډول کوښښونه که څه هم د ځينو لاملونو له امله د ستايلو وړ دي مگر د انبياؤ عليهم السلام له فکري طرز او کړنلارې، د هغوی له سیرت او د هغوی د خلفاؤ او نائبانو د ژوند له طريقې څخه په ښکاره ډول سره بېل او مختلف دي، په دې دواړو کې توپير او فرق دا دی چې لومړی ډول (د انبياؤ عليهم السلام طريقه) د ايمان، وجدان، احساس، شعور، ذوق او شوق نوم دی، هغه يوه داسې عقیده ده چې د انسان ټول احساسات او جذبې په خپل کنترول کې راولي، او دويمه تگلاره بيا د دغه عقیدې په قانوني ډول سره د منلو ښکاره بڼه ده، د لومړۍ کړنلارې خلک چې کله د آخرت يادونه کوي نو په خوند، لطف، کیفیت او بې حالۍ سره يې کوي او په ډير قوت، گرمۍ وينې او پوره يقين سره آخرت ته بلنه کوي، خود دويمې کړنلارې خلک د يوې اخلاقي او ټولنيزې اړتيا تر کچې د آخرت يادونه کوي، د ملي اصلاح او اخلاقي نظم له جذبې څخه آخرت ته بلنه کوي؛ ښکاره خبره ده چې د جذبې، وجدان، ذوق، کیفیت او د منطق او ټولنيزو مصالحو تر منځ ډير لوی توپير شتون لري چې دلته يې د يادولو اړتيا نه تر سترگو کېږي.

د قوت سرچينه او د همت تر ټولو لوی خوځوونکی

په آخرت باندې داسې ژور او قوي ايمان لرلو او آخرت ته په دنيا باندې ترجيح ورکولو، د دنيا او دنيا له ښکلا او د ژوند له خوندونو څخه ځان ژغورلو بيا هم د رسول الله ﷺ ملگري د دنيا او انسانيت له قيادت او لارښوونې څخه لاس اخيستنی او له ژوند څخه گوښه والي ته اړ او تيار نه کړل، په هغوی کې يې دا جذبه پيدانه کړه چې د ژوند اسباب ترک کړي او د حق او ريښتينولۍ لپاره له کوښښ کولو څخه لاس په سر شي، د هغوی ايمان د کمزورۍ او ماتې خوړلو باعث نه وو (لکه څنگه يې چې موږ په

وروستیو سلیزو کې گورو) بلکې د هغوی ایمان د قوت منبع، د همت او پرمختګ او د شریرو قوتونو په وړاندې د سرکښۍ بنسټ، د میرانې، قوت او سوبې له لویو لاملونو څخه وو؛ لکه څنګه چې هغوی له دنیوي معاملو څخه ځان ژغورونکي او له آخرت سره علاقه لرونکي، په یقین کې تازه او د الله ﷻ په وړاندې د حاضری او د هغه په لاره کې د شهادت لپاره ډېر تېري وو، همدا رنگه هغوی تر ټولو ډېر قرباني ورکوونکي، سربښندونکي، شجاع او بهادرو او د حق لپاره په سربښندنه، جهاد، قرباني ورکولو او اسلامي فتوحات کې هم تربل هر چا د لویې برخې خاوندان وو.

دا په اصل کې د دغه عقیدې ځانګړتیا ده، دغه عقیده په طبیعي ډول سره په خپلو منونکو کې له دې فاني ژوند سره د پریکون، په نفسي غوښتنو باندې د کنټرول، د میرانې او حق پالنې صفتونه پیدا کوي او په دې کې هېڅ شک نشته چې اسلامي فتوحات او پرمختګونه، د اسلام عاموالی، نشر او ترویج د دغه ایمان او عقیدې د احساناتو مرهون دي.

د ایمان او رهبانیت تر منځ هېڅ اړیکه نشته

دغه عقیده (یعنې په آخرت باندې ایمان لرل او د دنیوي ژوند په اړه قرآني لید لوری) له هغه رټل شوي او بې خونده رهبانیت سره هېڅ اړیکه نه لري چې قرآن کریم یې ډېره بدې بیان کړې ده او له هغه رهبانیت سره هم هېڅ کومه اړیکه نه لري چې په اسلامي نړۍ کې د اسلامي تعلیماتو تر کمزورتیا او له لومړیو غوره قرونو څخه د اسلامي امت د لیرې والي او همدا رنگه د رانده لیدلوري او بهرنیو فلسفو لکه مسیحیت، بودېزم، برهمېزم او نوي افلاطونیت له اثر څخه را پیدا شوی دی.

دغه عقیده د دنیا د حق له تلف کولو او د هغې له سم ارزښت څخه له

انکار کولو پرته د آخرت په ترجیح او غوراوي باندې ولاړه ده، د دغه عقیدې بنسټ د آخرت لپاره هڅه او زیار ایستل دي، د حق او صداقت لپاره مسلسل کوښښ کول دي، د تل پاتې ژوند د ترلاسه کولو لپاره د عارضي او پناه کېدونکو خواهشاتو او غوښتنو په قرباني کولو او د الله جلّ و علاه د رضا حاصلولو لپاره په هڅه کولو باندې ولاړه ده او په دې کې هېڅ شک نشته چې مسلمانان د دغه عقیدې د کمزورۍ له امله کمزوري شوي دي، د مسلمانانو نوی نسل چې نن په هوس او خواهشاتو کې راگيردی، د هغوی لپاره د دغه عقیدې تجدید او له سره نوي کول او په مسلمانانو کې یې د خورولو ډېره او تر هر وخت زیاته اړتیا ده، د مسلمانانو ترازو تر هغه وخته پورې نه برابرېږي او د مسلمانانو ایمان تر هغه وخته پورې نه پوره کېږي ترڅو چې هغوی خپل ژوند د قران په هېنداره کې ونه گوري او دا هغه نقطه ده چې مادي فکري لید لوری په سخت ټکر کې ورسره واقع دی، کوم خلک چې په مادي فلسفه او د هغې په پالنه کې گرفتار دي، نفس او خواهشاتو مهار کړي دي او یوازې د دنیا د خوښیو، ترقیو، آرام او راحت غوښتونکي دي او له دې پرته نور هېڅ نه غواړي، هغوی دغه ډول فکري لید لوری په هېڅ ډول سره نه شي منلای او له دې فکر سره په هېڅ صورت کې سولې او جوړجاړي کولو ته تیار نه دي.

د کشف سورت د دغه ماده پال فکري لید لوري تردید کړی او په دغه مادي مذهب او د هغه په بیرغ وړونکو یې سخت گزارونه کړي دي، د کشف سورت د دغه ژوند هغه یوازینی انځور وړاندې کړی دی چې سم او له حقیقت سره برابر دی، که څه هم ډېر خلک به ورباندې خوښ نه وي.

د موسی او خضر علیهما السلام کیسه

اوس موږ دریمه کیسه پیل کوو چې د موسی عليه السلام او خضر عليه السلام کیسه بلل کېږي او دا په اصل کې د دغه ژوند او دغه نړۍ کیسه ده چې موږ ټول پکې اوسېږو، له دې کیسې څخه په ډېر عملي ډول، پوره وضاحت او په غیر عادي توګه سره دا خبره ثابتېږي چې د دې نړۍ تر ټولو مالوماتو او کشفیاتو هاخوا نور ډېر نا مالوم څیزونه هم شتون لري او د هر انسان (که څه هم ډېر لوی عالم وي) تر مالوماتو یا پېژندل شویو شیانو، مجهولات ډېر دي، انسان تل په خپل لید او حواسو باندې خپله رایه جوړوي او له همدې امله له هغه څخه ډېر ځله تېروتنې تکرارېږي او ټکرې خوري که همدې انسان ته د ژوند رازونه ښکاره شي، د رمزونو، اسرارو او باطني معاملاتو علم ولري نو په رایه کې به یې تر لوړې کچې بدلون راشي او له خپلو ډېرو پرېکړو څخه به شاتګ غوره کړي. له دې کیسې څخه موږ ته د دې خبرې ثبوت تر لاسه کېږي چې د انسان رایه، پرېکړه، د مسلک غوراوی، احساس او خیال یې هېڅ یو هم د تکیې او ډاډ وړ نه دي او پر دې سربېره په دغه کائناتو او مخلوقاتو باندې احاطه کول هم ممکن نه دي او په اړه یې د خپلې رایې په ښکاره کولو او پرېکړه کولو کې له تلوار څخه کار اخیستل، په خپله رایه او احساساتو باندې ټینګار کول مناسب نه دي. دا ژوند ډېر مبهم، پیچلی او یو تر بل لاندې دی، کائنات ډېر لوی او پراخه دي، ځای په ځای د هغوی پټ له ښکاره او پای له پیل څخه جلا دی، په دې ژوند کې دومره لویې لویې معماګانې، چیستانونه او پیچلي سوالونه پراته دي چې انسان یې له خپل ټول ذهن، علم، هڅو او ارزو ګانو سره سره لا تر اوسه د حل کولو توان نه لري، ډېرې داسې غوټې شته دي چې له خپل ټول پرمختګ او ترقۍ سره سره یې بیا هم انساني علم له خلاصولو څخه عاجز دی، که ورځني ژوند ته فکر وکړو نو هغه هم په لویو تېروتنو، چټکو پرېکړو، جذباتي او ګړندیو اقداماتو او سرسري افکارو او خیالاتو باندې

چټل تر سترگو کېږي، که د دغه لویو او پراخه کائناتو علم او په هغو کې پوره ازادي او مکمل اختیار انسان ته ورکړل شي نو په ټوله نړۍ کې به فساد خور کړي، د نسل او زراعت د تباهی او هلاکت لامل به شي، د دې علت یوازې دا دی چې د انسان لید لوری لنډ او کرښې یې محدودې دي، تلوار او عجله یې په خمیره کې ګډ او بې صبري یې له وینې سره خلط ده.

د موسی او خضر علیهما السلام ترمنځ

د دغه لوی او مهم حقیقت د ثابتولو او ښکاره کولو لپاره (چې په ټولو ادیانو او په غیب باندې د ایمان لرلو بنسټ دی) الله ﷻ د خپلې زمانې تر ټولو لوی شخصیت غوره کړ چې نه یوازې د علم بلکې د خیر او اصلاح د لویې برخې څښتن هم وو، دا هغه موسی ﷺ دی چې د اولو العزم انبیاء علیهم السلام له ډلې څخه دی، هغه یو ځل د بني اسرائیلو په وړاندې د تقریر کولو لپاره ولاړ وو چې ورڅخه وپوښتل شول: تر ټولو د ډېر علم څښتن څوک دی؟ هغه ځواب ورکړ چې: زه! الله ﷻ د هغه دغه ځواب خوښ نه کړ؛ ځکه چې علم یې د الله ﷻ په ځای خپل ځان ته منسوب کړی وو، هماغه وو چې الله ﷻ وحې ورته را ولېږله او ورته وویل: په مجمع البحرین کې یو بنده له تا څخه د ډېر علم څښتن دی.^(۱)

عجیب او غریب حالات

اوس د موسی ﷺ سفر له داسې یوه انسان سره پیل کېږي چې الله ﷻ په خپل ځانګړي رحمت سره نازولی او خپل خاص علم یې ورپه برخه کړی وو، د موسی ﷺ علم او فهم له حقیقت او رایه یې (چې تائید یې په ظاهر سره کېږي) له واقعیت سره په دریو ځایونو کې ټکر کوي.

^۱ صحیح بخاري ۲ ټوک (کتاب التفسیر)

په کومه کښتۍ کې چې دوی سفر کوي او د کښتۍ مالک یې په وړیا ډول سره انتقالوي، خضر همدغه کښتۍ ماته کړه او موسی عليه السلام د خضر له دې کړنې سره خپل مخالفت ښکاره کوي او د خپل علم او ظاهري حالت له غوښتنو سره سم له هغه څخه د دغه کړنې لامل غواړي، خضر داسې یو بېگناه انسان وژني چې معصوم ماشوم دی او مور او پلار یې هم له هغه سره کوم بد چلند او بده معامله نه ده ترسره کړې، همدا رنگه په داسې یوه کلي کې چې کلیوال د هغوی له مېلمستیا څخه انکار کوي خو خضر یو غورځېدلی ډېوال له مزد اخیستلو پرته ترمیموي، دا د خضر هغه عجیبې او غریبې کړنې او په فکر کې نه راتلونکې خبرې وې چې د موسی عليه السلام په زړه کې یې حیرت او تعجب را پیدا کړی وو او هغه یې په تکراري ډول سره په سوال کولو باندې اړ کړی وو.

هغې کښتۍ چې په سفر کې یې د دوی مرسته کړې وه د هغې حق دا وو چې ساتنه یې وشي نه دا چې ماته کړل شي، همدا رنگه د کښتۍ مالک چې له دوی سره کوم چلند کړی وو د هغه غوښتنه دا وه چې باید په احسان سره د هغه یادونه وشي او هغه ته د ښیځنې او خیر رسولو هڅه وشي، د دغه معصوم ماشوم حق دا وو چې له هغه سره د شفقت او مینې چلند وشي او د هغه روزنه او پالنه ترسره شي، د کوم کلي خلکو چې له دوی سره تر هغه کچې د ناځوانۍ او زړه تنګۍ ښکارندويي کړې وه چې د خپلې زیاتې ډوډۍ او اېو لوره یې هم په دوی نه درلوده د هغوی حق دا وو چې له هغوی سره دا ډول د مرستې او تعاون چلند ونه کړل شي، خو خضر په ښکاره ډول سره د هرې معقولې خبرې او هر رسم او رواج مخالف تر سترگو کېږي او په دغه درې واړو حالاتو کې یې داسې رویه غوره کړې ده چې عقل یې نه شي تائیدولی، منطق یې نه مني، ذوق او وجدان ور څخه انکار کوي موسی عليه السلام چې د الله جل جلاله نبي او د نورو خلکو په پرتله ډېر غیرتمن او حساس انسان وو او هېڅ ډول غلطه کړنه یې نه شوای زغملای، نو له فهم

څخه د دغه لیرې خبرو او کړنو په وړاندې پټه خوله نه شوای پاتې کېدلای
هغه به خپله کړې ژمنه هېره کړه او په پای کې به یې د خپل مخالفت او
حیرت په ښکاره کولو سره وویل: لَقَدْ جِئْتَ شَيْئًا نُّكَرًا.^(۱)

ژباړه: په رښتیا چې ډېر بد او نا منلی کار دې وکړ.

څومره جالب وي حقیقتونه چې ښکاره شي

خضر د موسی عليه السلام د پوښتنو ځوابونه بل وخت ته پرېږدي او هغه ته له
ځواب ویلو پرته په پوره صبر او لوی ډاډ سره خپلو کړنو ته تر هغه وخته
ادامه ورکوي څو سفر په بریا سره خپل منزل ته رسېږي، په دې وخت کې بیا
له ټولو هغه رازونو څخه پرده پورته کوي چې په دغه پیښو کې نغښتي وو او
د موسی عليه السلام لپاره ډېر حیرانوونکي او د پام وړ وو، چا چې یو ځل هم په
قرآن کریم کې دغه کیسه لوستې وي نو هغه ته په پوره ډول سره دا خبره
ثابتېږي چې خضر په حقه وو او هغه چې هرڅه وکړل سم یې وکړل هغه په دغه
دریو ځایونو کې د لوی حکمت او اوچتې هوښیاری ثبوت وړاندې کړ، هغه
د نیکی په ځای کې بدې او د بدې په ځای کې نیکی نه ده کړې، د کښتۍ په
ماتولو سره یې دا احسان وکړ چې کښتۍ یې له غصب کېدلو څخه خلاصه
کړه، د دې لامل دا وو چې د وخت پادشاه د کښتیو په هڅه کې وو او هره
جوړه کښتۍ یې غصب کوله، خضر په کښتۍ کې د وړیا سپرلۍ بدله داسې
ورکړه چې کښتۍ یې د پادشاه له ظالمانه تصرف څخه وژغورله.

د ماشوم له مور او پلار سره د خضر احسان دا وو چې دغه ماشوم د
هغوی لپاره په راتلونکي کې فتنه جوړېدونکی وو، که هغه ژوندی پاتې
شوی وای نو مور او پلار یې د سرکښۍ او کفر تر پولې رسول، خضر فکر

و کړ چې د یوه ساعت ژړا د ټول ژوند له ژړا او تر مرګ وروسته له ژړا څخه غوره ده، د ماشوم بدل ممکن دی مګر د ایمان بدل او عوض ممکن نه دی، لکه چې په اړه یې قرآن کریم وایي: وَأَمَّا الْغُلَامُ فَكَانَ أَبَوَاهُ مُؤْمِنَيْنِ فَخَشِينَا أَنْ يُرْهِقَهُمَا طُغْيَانًا وَكُفْرًا (۸۰) فَأَرَدْنَا أَنْ يُبْدِلَهُمَا رَبُّهُمَا خَيْرًا مِنْهُ زَكَاةً وَأَقْرَبَ رُحْمًا. (۱)

ژباړه: او د کوچني خبره داسې وه چې د هغه مور او پلار ښه مؤمنان وو. مونږ وډار شوو چې ځوی به یې په سرغړونه او کفر کې وغورځوي نو ځکه مونږ وغوښتل چې د هغوی رب، د ځوی په بدل کې بل داسې اولاد ورکړي چې په اخلاقو کې له هغه غوره او د مهربانۍ هیله ورته ډېره وي.

مات او نړیدلی دیوال یې ځکه سم کړ چې هغه د یتیم ماشوم ملکیت وو او تر همدې دیوال لاندې د یتیم خزانې او شتمني خښه وه، که دیوال غورځېدلی وای نو د خزانې راز افشاء کېدلو، غله راتلل او دغه شتمني یې لوټ کوله او هغه یتیم چې د دې خزانې اصلي مالک او ریښیتنی وارث وو هغه محروم او بې برخې پاتې کېدلو، او همدا رانګه دا خبره په پوره وضاحت سره ورڅخه ثابتېږي چې پاکې کړنې په ژوند کې هم ګټه رسوي او تر مرګ وروسته هم، کله چې الله ﷻ د یوه صالح انسان اولاد نه ضائع کوي نو په خپله صالح انسان به څنګه ضائع کړي او څنګه به یې له ملګري او مرسته کوونکي پرته یوازې پرېږدي، په دې اړه قرآن کریم وایي: فَإِنَّ اللَّهَ لَا يُضِيعُ أَجْرَ الْمُحْسِنِينَ. (۲)

ژباړه: نو الله پاک د دا ډول نیکو کارانو بدل نه ضائع کوي.

^۱ د کھف سورت ۸۰ او ۸۱ ایتونه

^۲ د یوسف سورت ۹۰ ایت.

فَاسْتَجَابَ لَهُمْ رَبُّهُمْ أَنِّي لَا أُضِيعُ عَمَلَ عَامِلٍ مِنْكُمْ مِنْ ذَكَرٍ أَوْ أُنْثَى. ^(۱)

ژباړه: رب يې غوښتنې ومني چې زه ستاسې د هېڅ کړونکي نړوي او که ښځه کړنه نه ضائع کوم.

لکه څنگه چې د خراب او فاسد تخم پایله ښکاره کېږي همدا ډول د سم او صالح تخم پایله هم ښکاره کېږي، په اړه يې قرآن کریم وايي: وَأَمَّا الْجِدَارُ فَكَانَ لِغُلَامَيْنِ يَتِيمَيْنِ فِي الْمَدِينَةِ وَكَانَ تَحْتَهُ كَنْزُ لَهُمَا وَكَانَ أَبُوهُمَا صَالِحًا فَأَرَادَ رَبُّكَ أَنْ يَبْلُغَا أَشُدَّهُمَا وَيَسْتَخْرِجَا كَنْزَهُمَا رَحْمَةً مِنْ رَبِّكَ وَمَا فَعَلْتُهُ عَنْ أَمْرِي ذَلِكَ تَأْوِيلُ مَا لَمْ تَسْطِعْ عَلَيْهِ صَبْرًا. ^(۲)

ژباړه: او ديوال د ښارد دوه يتيمو کوچنيانو ملکيت وو. لاندې ترې د هغوی خزانه وه، پلار يې صالح سړی وو، نو ستا رب وغوښتل چې دواړه يتيمان پاڅه زلميان او بيا خپله خزانه راوباسي. دا ستا د رب له لوري مهرباني وه. ما په خپل سړيو کار هم نه دی کړی. هو! همدا وه د هغو خبرو اصلي بڼه چې تا پرې صبرونه شو کړای.

بشري علم کمال او د شيانو حقيقت ته نه شي رسېدلی

د پردې تر شا حقيقتونه څومره عجيب او غريب وي، د صورت او حقيقت، د ظاهر او باطن تر منځ څومره اختلاف وي، دا ژوند څومره پېچلی او څومره لوړې او ژورې لري، دا کائنات څومره مبهم او د ژوند معماگانې څومره ستونزمنې او مشکلي دي، او انسان په خپله دې دعوې کې چې علم يې په هر څه احاطه کړي او د هرې مسئلې تر حقيقت پورې رسېدلی دی

^۱ د ال عمران سورت ۱۹۵ ایت.

^۲ د کھف سورت ۸۲ ایت.

خومره بې باکه دی، له اول نظر څخه مالومېږي چې خضر له حقیقت څخه
خومره لیرې دی او د هغه کرښه له توازن او اعتدال څخه خومره مخالفه ده،
مگر په پایله کې د هغه فهم او رایه خومره سمه او له حقیقت سره برابره ده،
له دې څخه دا خبره په پوره وضاحت سره ثابتېږي چې دا ژوند روان او
جاري دی او له همدې ژوند سره د هرې زمانې لپاره نوي وسائل او نوي
عجائب شتون لري او هره ورځ خپل نوی راز پرانيزي او نوي اسرار ښکاره
کوي، له دې څخه دا هم مالومېږي چې علم هېڅ پای او اخر نه لري او د علم
وروستی پوله زموږ له لاس رسي څخه ډېره لیرې ده، لکه چې په اړه یې
قرآن کریم وايي: **وَفَوْقَ كُلِّ ذِي عِلْمٍ عَلِيمٌ**.^(۱)

ژباړه: او د هر لوی عالم نه پورته بل لوی عالم شته

د مادي فکر ننگونه

دغه کیسه د خپلو ټولو مضامینو او ماناوو په مت هغه مادي فلسفه
ننگوي چې وايي: ژوند یوازې هغه څه دی چې انسانان ورباندې پوهېږي او
د کائناتو پوره علم موږ ترلاسه کړی دی او حقیقت یوازې هغه شی دی چې
په سترگو لیدل کېږي په ژوند او کائناتو کې معیار یوازې [ظاهر] دی، او
په همدې ظاهر باندې له ډار او خطر پرته حکم کېدای او رایه ورکول
کېدای شي او انسان د دې حق او وړتیا لري چې د نړۍ او کائناتو د انتظام
چارې وروسپارل شي، د قانون جوړولو حق ورپه برخه دی ځکه چې انسان
په علم، عقل، مطالعه، څېړنه او هر شي کې پوره او کامل دی، تر واقعیت،
د علم تر ژورو او د کائناتو تر حقیقت پورې رسېدلی دی.

د تل لپاره د ټولو مادي فلسفو بنسټ همدغه شی دی، نوی او معاصر تمدن هم په همدغه فکر او عقیده باندې ولاړ دی، د کشف سورت (په خپلو مضامینو او ایتونو کې) په عام ډول سره او د موسی او خضر علیهما السلام کیسه په ځانګړي ډول سره په دغه بنسټ باندې سخت ګوډار کوي او له منځه یې وړي او دا کیسه د خضر عليه السلام په هغو ورستیو الفاظو باندې پای ته رسېږي چې وايي: **ذَلِكَ تَأْوِيلُ مَا لَمْ تَسْطِعْ عَلَيْهِ صَبْرًا**.^(۱)

ژباړه: هو! همدا وه د هغو خبرو اصلي بڼه چې تا پرې صبرونه شو کړای د قران په اصطلاح کې تاویل حقیقت^(۲) ته ویل کېږي، همدا رنگه انسان بیرته، انکار او تېروتنه کوي ترڅو په پای کې حقیقت ورته ښکاره او [تاویل] یې مخې ته راشي.

څلورمه کیسه چې په هغه باندې دغه لړۍ پای ته رسېږي د یوه داسې شخص کیسه ده چې ایمان، صلاح او تر ټولو اوچت قوت، طبیعي وسائل او د انسانانو لپاره د پیدا کړل شویو طاقتونو تسخیر یې سره یو ځای کړي دي او دغه ټول وسائل یې د سرکښو مفسدینو، ظالمو فاتحانو او جابرو پادشاهانو په خلاف یوازې د انسانیت د فلاح او نجات او د انسانیت د خدمت او سالم تهذیب د را منځته کولو لپاره کارولي دي.

^۱ د کشف سورت ۸۲ ایت.

^۲ د شیخ الاسلام ابن تیمیه رحمته الله علیه د اخلاص سورت تفسیر وګورئ!

د ذوالقرنین کیسه

د ذوالقرنین د شخصیت په اړه مفسرین په یوه خوله نه دي، مشهور قول دا دی چې هغه سکندر مقدوني وو، امام رازي هم د دغه رایې تائیدوونکی او بلونکی دی او د عامو اسلامي علماوو ډېره ترجیح هم همدا سې وه، مگر په حقیقت کې د دغه قول د منلو لپاره هېڅ قوي دلیل نشته ځکه په سکندر مقدوني کې هغه صفتونه بلکل نه ترسترگو کېږي کوم چې په قرآن کریم کې د ذوالقرنین لپاره بیان شوي دي، د بېلګې په ډول په الله ﷻ باندې ایمان، له الله ﷻ څخه وېره، عدل او له فتحه شویو ولسونو سره د رحم او انصاف چلند کول او د هغه لوی بند جوړلو کارنامه، دا فکر غالباً د سکندر مقدوني له تاریخ او د هغه له جنګي اخلاقو، کړنو او کارنامو څخه ډې خبری له امله را پیدا شوی دی.

د ځینو معاصرو^(۱) فضلاوو او د علم د خاوندانو رایه دا ده چې دا هغه

په ځانګړي ډول سره مولانا ابو الکلام ازاد د ترجمان القرآن په ۲ ټوک کې په دغه مسئله باندې په پوره تفصیل سره رڼا اچولې ده، د تاریخ یادونې او د یهودو د دیني کتابونو په حوالو سره یې خپله نظریه ثابته کړې ده، هغه چې څه لیکلي دي لنډیز یې په لاندې ډول دی:

تر میلاد مخکې په ۵۵۹ کال کې یو غیر عادي شخص (سائرس) په غیر عادي حالاتو کې ناڅاپه را څرګند شو او د ټولې نړۍ سترګې د هغه په لور شوې، په پیل کې د ایران پادشاهي په دوه مملکتونو ویشل شوې وه جنوبي برخې ته یې پارس ویل کېدل او شمال مغربي برخې ته یې میدیا (دا هغه برخه ده چې عرب مؤرخین یې [ماهات] بولي) ویل کېده، د سائرس د هڅو په پایله کې دغه دوه ملکونه سره یو شول او یوه لویه امپراطوري یې جوړه کړه، بیا وروسته د هغوی د فتوحاتو لړۍ پیل شوه، دا هغه فتوحات نه وو چې د ظلم، قهر او وینې توپیر نه درلود، بلکې دا د انسانیت او عدالت فتوحات وو چې ټوله موخه یې دا وه څو له مظلومو ملتونو سره مرسته وشي او د خپل شویو ملکونو لاس نیوی وشي. لا ۱۲ کلونه نه وو تېر شوي چې له تورې بحیرې څخه واخله تر بکتریا (BACTRIA) (باختر) پورې د اسیا ټول لوی ملکونه د هغه په وړاندې سر په سجده شول.

په تخت تر کېنا سو وروسته تر ټولو لومړی جنګ چې را منځته شو هغه د لیدیا (LYDIA) له پادشاه کرونیسیس (CROESUS) سره وو، له لیدیا څخه مطلب د وړې اسیا غربي او شمالي برخه ده چې د یوناني تمدن اسیایي مرکز جوړ شوی وو او پای تخت یې سارډیس (SARDIS) وو، په دې جنګ کې

فتح د سائرس په برخه شوه، اوس نو د وړې اسيا د شام له بحر څخه واخله تر تورې بحيرې پورې ټولې علاقې د هغه تر سيوري لاندې وې. هغه همدا سې په مخ روان وو ان چې تر غربي ساحل پورې ورسېد، په طبيعي ډول سره د هغه قدم دغه ځای ته له رسېدو سره سم ودریدو ځکه د سمندر په موجونو باندې له هغه سره د سوارۍ او تېرېدلو کومه وسيله نه وه.

کله چې سائرس د سارډيس له تسخير وروسته په مخ روان وو نو بې له شکه چې د ايجين بحر (AEGEAN SEA) هغه ساحلي برخې ته رسېدلو چې له سمرنا سره په گاونډ کې پرته وه، دلته هغوی وليدل چې بحر د يوې بحيرې شکل غوره کړی دی، د بحر له څنډو څخه چټلې او به ورځي او هلته غونډېزې او داسې تر سترگو کېږي چې د ماښام په وخت لمر په همدغه چټله چينه يا ډنډه کې ډوبېږي. دغه حالت قران کریم په داسې الفاظو سره بيان کړی دی: **وَجَدَهَا تَغْرُبُ فِي عَيْنٍ حَمِئَةٍ** د كهف سورت ۸۲ ايت ژباړه: لمر يې وليد چې په تورو او بو کې ډوبېږي.

په دويم ځل يې د شرق لوري ته جگړه پيل کړه او په دې لړۍ کې مکران او بلخ ته ورسېد او هغه قبائل يې تسليم کړل چې له بنار څخه د ليرې والي له امله يې له لمر څخه وقايه او دفاع نه لرله لکه چې په اړه يې قران وايي: **وَجَدَهَا تَطْلُعُ عَلَى قَوْمٍ لَمْ نَجْعَلْ لَهُمْ مِنْ دُونِهَا سِتْرًا**. د كهف سورت ۹۰ ايت ژباړه: هلته يې وليدل چې لمر په داسې يوه قوم راڅېږي چې موږ هغوی ته له لمر پټېدلو هېڅ بندوبست نه وو ورکړی.

بيا بابل ته لاړ او په ډېر محفوظ او خوندي پايتخت کې يې يهودو (بني اسرائيلو) ته د بابل د پادشاه (بخت نصر) له ظلم او تشدد څخه نجات ورکړ نو په دې توگه د يهودو ناجي او ژغورونکی شو. يهودو د هغه په يادونه او ستاينه پيل وکړ، له هغه څخه به يې سوالونه کول او په همدې توگه يې هغه وړاندوينې ثابتې کړې چې په دې اړه په تورات کې راغلې وې.

دريمه حمله او لښکر ايستنه يې داسې يوې علاقې ته وکړه چې د خرز بحر (Caspian Sea) يې ښي لوري ته پرېښود او د کاکيشيا (CAUCASUS) قفقاز د غرونو لړۍ ته ورسېد او هلته يې داسې يوه دره وموندله چې د دوه ديوالي غرونو تر منځ وه، او له همدې لارې څخه به ياجوج او ماجوج راتلل او خلک به يې لوټول نو همدلته يې بند (سد) جوړ کړ.

په دې خبره ټول مؤرخين په يوه خوله دي چې سائرس تر ميلاد مخکې په ۵۲۹ کال کې مړ شوی دی، په ۱۸۳۸ زيږديز کال کې د اصطخر (Passar Cadæ) په کنډوالو کې د مرمرينو ډبرو يوه مجسمه ترلاسه شوه چې په سر کې يې د سیرلي په څېر دوه ښکړ درلودل او دغه ښکړ د ميډيا او پارس د هغه دوه ملکونو رمزوو چې سائرس يو ځای کړي او د هغه تر سيوري لاندې وو او له همدې امله د هغه نوم ذوالقرنين شو، نويو مؤرخينو د سائرس حوصله او د هغه د انصاف پالونکي شخصيت او غوره اوصافو ډېره ستاينه کړې ده، په دې اړه د نور تفصيل لپاره د پروفيسور (B. GRUNDI) مقاله مرسته کولای شي. د (J.A Hammerton) ليکلي کتاب Universal History of the World دويم ټوک د وکتل شي.

شخص دی چاته چې یونانیان سائرس (CYRUS) وایي، یهودیې [خورس] او عرب مؤرخین یې [کیخسرو] بولي.

خو زموږ په اند تر ټولو غوره رایه د شهید سید قطب ده، مناسب خبره ده چې په دې تړاو د هغه پوره عبارت را نقل کړل شي، هغه په [ظلال القرآن] کې لیکلي دي: له نص څخه د ذوالقرنین د شخصیت او د هغه د ځای او وخت په اړه کوم علم نه شي ترلاسه کېدای او همدا د قراني کیسو عام طرز او د پیژندلو نښه ده، تاریخي تړاو او ټینګښت یې موخه نه وي بلکې په قراني کیسو کې له کیسې څخه ترلاسه کېدونکې پند او عبرت یوازنی هدف وي او دا خبره ډېر ځله د زمانې او ځای له تعیین پرته ترلاسه کېږي، زموږ په لیکل شوي تاریخ کې د یوه سړي نوم هرو مرو یادېږي چې هغه ته سکندر ذوالقرنین ویل شوی دی، خو یقیني خبره دا ده چې دغه شخص په هېڅ صورت سره هغه د قرآن کریم یاد کړی ذوالقرنین نه دی، ځکه چې دغه یوناني سکندر مشرک او بت پرست وو او په قرآن کریم کې چې د کوم یوه یادونه شوې ده هغه مؤمن، موحد، د حشر او نشر او د آخرت دورځي منونکی وو.

ابو ریحان البیروني په خپل کتاب [الاثار الباقية عن القرون الخالية] کې لیکلي دي: په قرآن کریم کې چې د کوم ذوالقرنین یادونه شوې ده د هغه تړاو له حمیر سره دی او د دې مالومات د هغه له نامه څخه کېږي ځکه د حمیر پادشاهانو به له خپلو نومونو سره د [ذو] لفظ هرو مرو زیاتولو، لکه [ذونواس]، [ذونیرن]، د هغه نوم ابو بکر ابن افریقش وو، هغه د منځني بحر الابيض تر څنډو پورې لښکر کشي وکړه، له تونس، مراکش او نورو ملکونو څخه هم تېر شو او هغه د افریقیه په نامه سره یو ښار جوړ کړ چې بیا وروسته د ټولې قارې نوم شو، هغه ته ذوالقرنین ځکه ویل کېږي چې د لمر تر دواړو ښکرونو پورې ورسېد.

کېدای شي دا خبره سمه وي خو د دې خبرې د سپیناوي لپاره نن له موږ سره کوم وسائل نشته، ځکه څومره تاریخونه چې تر نن پورې لیکل شوي دي په هغو کې د ذوالقرنین پلټنه بې گټې ده، قرآن کریم چې د هغه کوم سیرت او د ژوند حالات بیان کړي دي هغه هم د نوح عليه السلام د قوم، هود عليه السلام د قوم او صالح عليه السلام د قوم د حالاتو د بیان په څېر دي، او د دې لامل دا دی چې د تاریخ ژوند د بشر له ژوند څخه ډېر لنډ دی، له دغه مدون او ترتیب شوي تاریخ څخه مخکې ډېر داسې واقعات شته چې تاریخ د هغو په اړه هېڅ مالومات نه لري؛ نو ځکه په دې اړه د مؤرخ فتوی د منلو وړ نه ده.

که تورات له لاسوهنو او زیاتونو څخه بچ پاتې وای نو هغه دا ډول واقعاتو لپاره سند جوړېدای شوای، خو په هغه کې هم داسې کیسې ورگډې کړل شوې دي چې په خیالیتوب او افسانه کې یې هېڅ شک او تردد نشته په هغه کې ډېر روایات وریات شوي او له الهي وحې سره گډ شوي دي، نو له همدې امله تورات هم په تاریخي پېښو کې د یقیني مرجع په توگه نه دی پاتې شوی.

اوس یوازې قرآن کریم پاتې شو چې له تحریف او تغیراتو څخه محفوظ دی، نو قرآن کریم د ټولو هغه تاریخي کیسو یوازنی سند او مرجع ده چې په قرآن کریم کې بیان شوې دي او ډېره ښکاره خبره ده چې د قرآن کریم محاکمه په تاریخ سره نه شي ترسره کېدای او دا ځکه:

الف: تاریخ تازه زېږیدلی او تنکی دی، د بشریت تاریخ د بې شمېره پېښو په اړه مالومات نه لري او قرآن کریم هماغه واقعات ذکر کوي چې په اړه یې تاریخ نه پوهېږي.

ب: تاریخ (که د ځینو پېښو او واقعاتو یادونه کړې هم وي بیا هم) یو بشري عمل دی، په بشري کړنو او اعمالو کې چې د تېروتنې، تحریف او لنډ فکري کومه چټلې شتون لري هغه په طبیعي ډول سره په تاریخ کې هم

شته ده، موږ په خپله موجوده زمانه کې (چې د اړیکو او لیدنو وسائل او د تحقیق او څېړنو اسانتیاوې هم ډېرې دي) وینو چې د دغه ټولو اسانتیاوو تر څنګ بیا هم یوه پېښه په مختلفو ډولونو سره بیانېږي، همدغې یوې پېښې ته له مختلفو زاویو څخه کتل کېږي، په اړه یې تشریحات یو له بل سره په ټکر کې وړاندې کېږي چې پایلې یې هم مختلفې راوړي، په اصل کې همدغه یوه پېښه هغه حقیقي سته ده چې تاریخ جوړوي او په راتلونکي کې به ډېر کم د دغه پېښې په اړه بیا بحث او څېړنه تر سره شي او یا به یې معیارونه په نظر کې ونیول شي.

نو د قراني کیسو په اړه د تاریخ فتوی تر لاسه کول او ضروري بلل له ټولو هغه علمي قواعدو څخه خلاف دی چې عام انسانان پرې متفق دي، بل خوا دا خبره له هغه عقیدې سره هم په پوره ټکر کې ده چې د قرآن کریم پرېکړه وروستی او غوڅوونکې بولي، د قراني کیسو په اړه د تاریخ د فتوی تر لاسه کولو خبره نه د قرآن کریم د منونکیو او نه هم د وسائلو په مټ د علمي څېړونکیو لپاره د منلو وړ ده، بلکې دا ډول خبرې یوازې اټکلونه قیاس او خیالات دي.

خلکو له رسول الله ﷺ څخه د ذوالقرنین په اړه پوښتنه کړې وه او الله ﷻ رسول الله ﷺ ته داسې وحې وکړه چې د ذوالقرنین د سیرت په اړه ځینې ښکاره اشارې لري او له قرآن کریم پرته د ذوالقرنین د سیرت په اړه له موږ سره کوم بل ماخذ نشته، نو ځکه موږ په هغې کې له علم پرته د پراخۍ توان نه لرو او په تفاسیرو کې په دې اړه ډېر اقوال را نقل شوي دي خو په یقین سره اعتماد کول ورباندې گران دي، مناسب خبره دا ده چې د دغه اقوالو په را نقل کولو کې له پوره احتیاط څخه کار واخیستل شي؛ په دې کې ډېر اسرائیلیات او کیسې ور گډې شوې دي.^(۱)

صالح او مصلح پادشاه

په هر صورت که موږ ته په ځانگړي ډول د داسې يوه شخصيت مالومات وشي او که ونه شي چې موږ هغه ته ذوالقرنين ويلای شو او ټول هغه تفصيلات ورباندې برابرولای شو چې په قرآن کریم کې راغلي دي او همدا رنگه دغه ناقص او گونگ تاريخ چې په ډېر وروسته وخت کې ترتيب شوی دی او په پوره ډاډ سره يقين کول او درايې ښکاره کول هم ورباندې ستونزمن دي که زموږ لارښوونه وکړي او که يې ونه کړي له دې څخه د قرآن کریم طالب او زده کوونکي ته کوم نقصان نه رسېږي ځکه د ذوالقرنين ټول اړين صفتونه زموږ مخې ته پراته دي، هغه ته الله جَلَّالَهُ طَاقَتُ، وسائل، لوړ همت، حوصله او لوړ استعداد ورکړی وو، لکه چې وايي: **وَأَتَيْنَاهُ مِنْ كُلِّ شَيْءٍ سَبَبًا (۸۳) فَأَتْبَعَ سَبَبًا (۸۴)**.

ژباړه: او هر ډول وسائل مو وړبښلي وو. نو هغه څه وسائل تر مخه کړل.

د دغه فتوحاتو دائره ډېره پراخه وه، يوې خوا ته د شرق تر اخري څنډې او بلې خوا ته د غرب تر پايه رسېدلي وو، چې په قرآن کریم کې په مطلع الشمس او مغرب الشمس سره تعبير شوي دي، هغه تل په خپلو دغه فتوحاتو او کړنو کې صالح او مصلح، د حق پلوی، د کمزوريو غمخور او مينه کوونکی، د سرکښانو او ظالمانو لپاره د عبرت قمچينه پاتې شوی دی، د تل لپاره يې اصول او کړنلاره هغه وو کوم چې قرآن کریم د ده له ژبې څخه بيان کړي دي: **قَالَ أَمَّا مَنْ ظَلَمَ فَسَوْفَ نُعَذِّبُهُ ثُمَّ يُرَدُّ إِلَىٰ رَبِّهِ فَيُعَذِّبُهُ عَذَابًا نُكْرًا (۸۴) وَأَمَّا مَنْ آمَنَ وَعَمِلَ صَالِحًا فَلَهُ جَزَاءُ الْحُسْنَىٰ وَسَنُقُولُ لَهُ مِنْ أَمْرٍ نَائِسِرًا (۸۵)**.

^۱ د کھف سورت ۸۴ او ۸۵ ايتونه.

^۲ د کھف سورت ۸۷ او ۸۸ ايتونه.

ژباړه: ذوالقرنین وویل: څوک چې د ظلم لپار ونیسي نو مونږ به یې له درنگه هغه ورېږوو او بیا به د خپل رب په لور وگرځول شي او په نا اشنا عذاب به یې ورېږوي. او هر چا چې ایمان راوړي او نیک کارونه یې کړي نو د هغه لپاره غوره بدله ده او مونږ به هم اسان حکمونه ورکړو.

په دغه اصولو کې چې کوم پاکوالی او صداقت، په دغه پروگرام کې چې کوم کمال او اعتدال او په دغه چلند کې چې کوم د اخلاقو لوړوالی او ښه سیرت ښکاره دي د هغو تشریح او توضیح ته کومه اړتیا نه لیدل کیږي.

د خپلو پرمختگونو او فتوحاتو په زمانه کې هغه په یوه داسې قوم باندې تېر شو چې هغوی د غرونو په منځ کې اوسېدل، همېشه په خطرونو کې راگیر او د تشویشونو ښکار وو او تل به د یوه ځنگلي او وحشي قوم (چې د غرونو تر شا اوسېدل) له لوري په ښه کېدل، په قرآن کریم او نورو اسماني صحیفو کې دغه قوم ته یاجوج او ماجوج ویل شوي دي.^(۱)

په دې مسئله کې چې سید قطب کومه رایه خپله کړې ده، موږ په پوره ډول ورسره موافق یو او هغه ویلي دي: موږ په یقین او قاطعیت سره هغه ځای نه شو مالومولای چېرته چې د دوه درو تر منځ ذوالقرنین تیر شوی وو، او نه په دې سره ویلای شو چې دا دوه درې څه وې او څنگه وې؟ له نص څخه چې کوم شی مالومېږي هغه دا دي چې ذوالقرنین یوه داسې خور ته ورسېد چې د طبیعي یا مصنوعي درو په منځ کې واقع وو او په هغه کې یو وروسته پاتې او کمزوری قوم اوسېدلو: لَا يَكَاذُونَ يَفْقَهُونَ قَوْلًا. ژباړه: چې په خبره پوهېدل ورته ډېر گران وو. د کشف سورت ۹۳ ایت. (۱۳) (توک ۱۳ مخ)

د یاجوج او ماجوج خبره، د هغوی د قوم او وطن مالومول او د هغوی د راوتلو د وخت او د بند د خرابېدو او ړنگېدو د مسئلې بحث ډېر اوږد دی او دا بحث د تفاسيرو او احادیثو په کتابونو کې د قیامت د نېرېدې والي د نښو او جنګونو د یادونې په بابونو کې بیان شوی دی، خو په پوره ډول او په یقین سره کومې پایلې ته رسېدل اسانه نه دي، له همدې امله په دې اړه چې متقدمینو او متاخرینو علماؤ کومې خبرې کړې دي (که څه هم د دغو علماوو اندازه او د کتابونو شمېر یې هم ډېر نه دی) هغه لوري ته ورتلل پکار دي، او د احادیثو د کتابونو هغه برخې په کومو کې چې د فتنو، جګړو او د قیامت د نېرېدې والي تفصیلات او واقعات بیان شوي دي اوس هم د داسې یوه لوړ همت لرونکي، د

دا قوم یو له بل سره لاس او گریوان او د کورنۍ جگړې ښکار وواو د
دوی ځوانان یو له بل سره په جگړه کې ښکیل وو، لکه چې قران وايي:
وَتَرَكْنَا بَعْضَهُمْ يَوْمَئِذٍ يَمُوجُ فِي بَعْضٍ^(۱)

ژباړه: په هغه ورځ به مونږ پرېږدو چې خلک د سمندر د څپو په شان یو له
بل سره موجونه ووهي.

هغوی وپتيله چې دا د هغوی لپاره یو ښه طلايي فرصت دی او الله ﷻ
د هغوی لپاره د یوه قدرتمن او صالح پادشاه له غیبه چاره کړې ده، هغوی
له دغه پادشاه څخه وغوښتل چې له هغه وحشي انسانانو، ظالمانو او
مفسدینو څخه د دوی د ژغورنې څه لاره چاره و سنجوي او د خپلو لویو
وسائلو او ډېر فوځ په ملتیا یو داسې بند او دېوال جوړ کړي چې د یاجوج
او ماجوج لاره بنده شي، هغوی دا وړاندیز هم کړی وو چې په مالي ډول سره
به هغوی هم په دې کار کې برخه واخلي.

دغه صالح انسان د هغوی دا وړاندیز ومنلو او له هغوی سره یې د دغه بند
د جوړولو وعده وکړه او د ډېرو حریصو او تمه لرونکو پادشاهانو او
حاکمانو په خلاف د هغوی مالي مرسته یې ونه منله بلکې کوم شی چې الله
ﷻ ورکړي وو هغه یې مصرف کړل او له هغوی څخه یې وغوښتل چې له ده
سره یوازې د بشري ځواک او هغه اوسپنې او فولادو مرسته وکړي چې د
هغوی په وطن کې تر لاسه کېږي، لکه چې په اړه یې قران وايي: قَالَ مَا مَكْنِي

دیني علومو د جوهر پېژندونکي او د تاریخ ماهر شخص ته د انتظار شېبې شمېرې چې له صبر،
بحث، تحقیق، پلټنې او مطالعې څخه کار واخلي او په دغه موضوعاتو باندې غور وکړي، مخلص او
د سمې عقیدې څښتن وي ځکه چې دا ډېره مهمه موضوع ده، دقیقه او پراخه ده، ډېر احتیاط او
زحمت ایستلو ته اړتیا لري.
د کھف سورت ۹۹ ایت

فِيهِ رَبِّي خَيْرٌ فَأَعِينُونِي بِقُوَّةٍ أَجْعَلْ بَيْنَكُمْ وَبَيْنَهُمْ رَدْمًا (۱) أَتُونِي زَبَرَ الْحَدِيدِ (۲)

ژباړه: ذوالقرنین وویل: هغه څه چې ماته خپل رب راکړي ډېر غوره دي نو تاسې ماته یوازې بشري قوه راکړئ زه به ستاسې او هغوی ترمنځ یو کلک دیوال جوړ کړم. د اوسپنو غټې ټوټې راوړئ

ټول سره یو ځای شول او د دغه مبارک او په درد خوړونکي بند په جوړولو کې یې برخه واخیسته، یوې خوا ته د دغه صالح پادشاه حکمت او صنعت وو او بلې خوا ته محنت، مزدوري او اړین توکي او فولاد موجود وو، لکه چې په اړه یې قران وايي: حَتَّىٰ إِذَا سَاوَىٰ بَيْنَ الضَّادِّينِ قَالَ انْفُخُوا حَتَّىٰ إِذَا جَعَلَهُ نَارًا قَالَ أَتُونِي أُفْرِغْ عَلَيْهِ قِطْرًا. (۳)

ژباړه: او کله چې هغه د دواړو غرونو تر مینځ د غرونو په اندازه له اوسپنې ډکه کره نو ویې ویل: اوس اور بل او تېزیې کړئ او چې نوی دیوال د اور په شان سور شو نو خلکو ته یې وویل: ماته ویلې مس راوړئ چې پر دیوال یې وڅخوم.

په پایله کې دغه بند جوړ شو او د همدې بند له امله ټول قوم د غرونو تر شاله اوسیدونکي د بنمن څخه بچ شو، په اړه یې قرآن کریم وايي: فَمَا اسْطَاعُوا أَنْ يَظْهَرُوهُ وَمَا اسْتَطَاعُوا لَهُ نَقْبًا. (۴)

ژباړه: نو یا جوج او ماجوج ونه شو کولای چې پر دیوال را واورې او یا یې سوری کړي.

^۱ د کهف سورت ۹۵ او ۹۶ ایتونه

^۲ د کهف سورت ۹۶ ایت

^۳ د کهف سورت ۹۷ ایت

د پوهه مؤمن خیر کتیا

دا هغه وخت دی چې د دغه زورور پادشاه چې د قومونو فاتح او جهان نیوونکی وو، په زړه کې ایمان خپل نور وشیندلو، د هغه په زړه کې د ځان غوښتنې او غفلت څرک پیدا نه شو او تکبر هم هغه تر خپلو سیوري لاندې نه کړای شو او هغه داسې هم ونه ویل: **إِنَّمَا أُوتِيتُهُ عَلَىٰ عِلْمٍ عِنْدِي**.^(۱)

ژباړه: دا مال ماته زما د پوهې له برکته را کړای شوی دی.

بلکې هغه د دغه ټولو شيانو نسبت الله ﷻ ته وکړ او هغسې دوکه نه شو چې دغه کړنې تل پاتې او دغه بند نه ماتېدونکې وې بولي هغه د فراست لرونکي او بصیرت لرونکي یوه مؤمن په توګه چې په آخرت باور لري او له انساني کمزورتیا، عاجزی او د زمانې له لوړو او ژورو څخه ښه خبر دی، یوازې داسې وویل: **قَالَ هَذَا رَحْمَةٌ مِّن رَّبِّي فَإِذَا جَاءَ وَعْدُ رَبِّي جَعَلَهُ دَكَّاءَ وَكَانَ وَعْدُ رَبِّي حَقًّا**.^(۲)

ژباړه: ذوالقرنین وویل: دا زما د رب مهرباني ده، او کله چې زما د رب وعده راغله نو دیوال به اوار کړي، هو! زما د رب وعده حقه ده.

دا د هغه قدرتمن او پوه انسان کړنه ده چې طبیعي قوتونه او مادي وسائل مسخر کوي او د اسبابو او وسائلو واګي د هغه په لاس کې راځي، د هغه د فتوحاتو او کړنو دائره ورځ تر بلې پراخه کېږي خو د خپل مادي قوت، قدرت او پادشاهۍ د لوړوالي او پراخوالي په وروستي پړاو کې هم هغه خپل رب نه هیروي، د رب په وړاندې یې تل سر تیت او غاړه کېړه وي، آخرت یې په یاد وي او هر وخت د آخرت لپاره هڅه او له عذاب څخه یې په ویره کې وي، د

^۱ د قصص سورت ۷۸ ایت.

^۲ د کهف سورت ۹۸ ایت.

خپل ضعف او عاجزی اقرار کوي، له انسانیت او کمزوریو قومونو سره د رحم چلند کوي، د حق پلوي کوي، خپل ټول قوت، استعداد، هڅه او کوشن، اسباب او وسائل د انسانیت په خدمت، د سالمې ټولنې په جوړولو او د الله ﷻ د کلمې په اوچتولو، انسانان له تاریکيو څخه رڼا ته په را ایستلو او د مادي د بنده گۍ په بدل کې د الله ﷻ په بنده گۍ کې په شاملولو مصرفوي، دا هغه سیرت او کرښې دي چې سلیمان ﷺ په خپله زمانه، ذوالقرنین په خپله زمانه، راشده خلفاء په خپله زمانه او د اسلام امامانو په خپلو زمانو او خپلو ملکونو کې تر سره کړي دي.

د کائناتو له خالق څخه سر غرونه د غربي تهذیب طبیعت دی

د تاریخ له ډېرو دردوونکو پېښو څخه یوه خورا دردوونکې او د انسانیت لویه بدبختي دا ده چې غربي تهذیب په داسې یوه زمانه کې را پیدا او پرمخ لاړو چې له دین څخه بغاوت او په غیب باندې له ایمان لرلو څخه انکار کول عام شوي وو او په داسې یوه قوم کې را پیدا شو چې د دین دعوه لرونکو یې دین د خپلو نفساني خواهشاتو، ځان غوښتنې او خپلو گټو د پوره کولو لپاره کارولو، د هغوی تېروتنو، تعصب، وحشت، له پرمختګ څخه کرکې، د عقل او علم تر منځ فاصلې جوړولو خلک تر پوزې راوستلي وو او زیات نفرت یې ورڅخه کولو.^(۱) د دې پایله دا شوه چې د تمدن او صنعت، ترقۍ او پرمختګ او د ژوند نوی تنظیم یوازې په مادي بنسټونو باندې ودرېد، د ټولنې او انساني وګړو اړیکه د هغوی له پیدا کوونکي او د کائناتو له خالق سره وشلېده او دا ټول د یوې لړۍ اسبابو پایله وه په کوم کې چې طبیعت، د طبیعت ټیټوالی، د حالاتو

^۱ د زیات تفصیل لپاره زموږ بل کتاب [په انساني نړۍ د مسلمانانو د عروج او زوال اثر] لومړی فصل څلورم باب وګورئ.

غوښتنه او د اروپايي ملکونو د ژوند ځانگړی نظام دخل لري، د دغه تهذيب ارتقا لوی والی او پرمختگ له الحاد او اخلاقي فساد سره یو ځای شو، بل لوري ته د اسبابو او وسائلو تسخير، د صنعت ترقي او په طبيعي علومو کې د هغوی تر پایه رسېدلو واټنونه او مسافې ورک کړل او انسان تر فضاء وړهاخوا په سپوږمۍ باندې هم قدم کېښود، علاوه پردې هغوی د طبعیاتو او فلکیاتو په میدان کې نور هم ډېر فتوحات ترلاسه کړل.

د دې پایله دا شوه چې تر اندازه زیات مادي طاقت، د طبيعي قوتونو تسخير، په کائناتو باندې قدرت چلول له کفر او ماده پرستی سره بلکل خلط او یو ځای شول، او دا د غربي تهذيب ځانگړې علامه، د هغه امتیازي خصوصیت او د پېژندلو ښکاره نښه ده، موږ د داسې کوم تهذيب او تمدن په اړه هېڅ مالومات نه لرو چې په دغه اندازه د مادي قوت د درلودلو تر څنگ دې له دینونو او اخلاقو سره تردې کچې په جگړه کې وي، د کائناتو له خالق او د هغه له جوړ کړي شریعت او لارښود قانون څخه دې دا ډول باغي او منکرو وي، د مادي په پالنه او د نفس په غلامۍ او د خدایۍ په دعوه کې دې دا ډول ښکیل وي لکه څنگه چې دا غربي تهذيب دی !!

د مادي تمدن د پای ټکی

موږ همدا اوس یادونه وکړه چې د غربي تهذيب راتوکېدل او لويیدل په داسې ډول سره وشول چې د کائناتو اقتدار ورپه برخه دی خو له الله جل جلاله څخه منکر او د عادت بنديان دي، د هغوی مشران او استازي تر خپل قوت او صنعت هاخوا په بل هېڅ شي یقین نه لري، او تر خپلې گټې او موخې هاخوا بل لوري ته نظر نه کوي، د دغه تهذيب لوی مرکز امریکا، اروپا او روس کله دا اعلان په بڼه او کله هم له اعلان پرته له غیبي حقیقتونو، روحانیت، اخلاقو او اسماني نظام سره په مستقل ډول په کشمکش او

جگړه کې دي او اوس هغه وخت را نیرېدې شوی دی چې دغه تهذيب د مادیت او صنعتي ترقۍ د پای ته کې ته ورسېږي او د هغوی هغه تر ټولو لوی مسئول او نماینده را ښکاره شي چا ته چې د نبوت په ژبه د دجال^(۱) خطاب شوی دی او هغه په مادي او صنعتي عروج، کفر، مادیت او الحاد ته په بلنه، د طبیعي قوتونو په عبادت او د دغه قوتونو د مسخر کوونکو په غلامۍ او بنده کې کې تر ټولو وړاندې او وروستی پړاو ته رسېدلی دی او همدغه د وروستۍ زمانې تر ټولو لویه فتنه، د دنیا تر ټولو لوی مصیبت او د هغه مادي تهذيب د عروج یا ختم وروستی نقطه ده کوم چې څو سوه کلونه مخکې په اروپا کې را ښکاره شوی دی.

په کومو احادیثو کې چې د دجال یادونه شوې او د هغه اوصاف او نښې بیان شوې دي هغه د معنوي تواتر کچې ته رسیدلي دي، په هغو کې ښکاره د دې خبرې وضاحت دی چې دجال به یو ځانگړی مالوم شخص وي او ځینې ځانگړي صفتونه به لري او په یوه ځانگړې او معینه زمانه کې به را ښکاره کېږي (له سم تاریخ او وخت څخه یې موږ نه یو خبر کړل شوي) همدا رنگه په یوه مالوم قوم کې به را ښکاره کېږي چې هغه یهود دي، له همدې امله د دغه ټولو وضاحتونو په شتون کې نه له هغه څخه د انکار ځای شته او نه یې اړتیا، په احادیثو کې د دې تعین هم شوی دی چې دجال به په فلسطین کې را ښکاره کېږي او له هغه ځای څخه به د ده عروج او غلبه را منځته کېږي، په اصل کې فلسطین هغه وروستی پړاو دی چې د ایمان او مادیت او حق او باطل دغه کشمکش پکې جاري او عام منظر ته راتلونکې دی یوه لور ته اخلاقي او قانوني حق لرونکې قوم دی چې تر ټولو لویه وسله او تر ټولو غټ دلیل یې دا دی چې هغوی دین او الله ﷻ ته بلونکي دي، د انسانیت د نجات او برابري بلونکي دي، بل لوري ته هغه قوم دی چې د یوه ځانگړي نسل او وینې د تقدس او لوړوالي منونکي او قائل دي، او د ټولې نړۍ او پوره انسانیت ټول وسائل د همدغه نسل او عنصر تر اقتدار او سیادت لاندې را وستل غواړي، د فني استعدادونو او طبیعي علومو د وساتلو او ذرائعو تر ټولو لویه زېرمه د هغوی په اختیار کې ده، د انسانیت د دغه حقيقي او پرېکړه کوونکې جگړې نښې د عربي مشرق او اسلامي مشرق په افق او د اسمان په څنډو باندې اوس را ښکاره شوې دي، حالات او پېښې هغه مناسبه فضا او چاپېریال برابروي چېرته به چې دغه کیسې د خپلورینستینو اتلانو په لاس انځور او را ښکاره شي.

کفر او فساد دې د جال نښه ده

مخکې چې څه بیان شول دا ټول د دغه مادي، صنعتي او ماشيني تهذيب انځور دی چې بالاخره خپل وروستي پړاو ته رسېدونکي دي او په پای کې به يې بيرغ د دجال په لاس کې وي، خو يوازې همدا خبره د هغه د جال جوړولو لپاره بسنه نه کوي؛ د نبوت په ژبه چې د جال کوم تفصيل او په ډېر اهتمام او ټينگار سره چې د هغه کومه بدې بيان شوې ده، د هغه له فتنې او ازمينست څخه چې څنگه ډارونه ورکړل شوې ده له هغه څخه مالومېږي چې د جال خبره ډېره مهمه ده، اسباب، وسائل او مادي قوت سليمان عليه السلام ته هم ورپه برخه وو او ذوالقرنين ته هم او قرآن کریم د دواړو د قوت، اسبابو او وسائلو د تسخير، همدا رنگه د سرعت او چکټيا يادونه کړې ده، نو ځکه موږ ته دا فکر کول پکار دي چې هغه بېلوونکي خط څه دی چې هغوی له دجال څخه جلا کوي، هغه کوم نړۍ تار دی چې د يوه صالح، پاک نفس، باخبره او قدرتمن پادشاه چې په ستاينه کې يې قرآن کریم داسې الفاظ راوړي دي: نِعَمَ الْعَبْدُ إِنَّهُ أَوَّابٌ.^(۱)

ژباړه: هغه غوره او الله ته پوره پنا وړونکي بنده وو.

او د يوه فتنه خوروونکي او په نړيواله کچه مفسد شخص تر منځ توپير او ځانگړتيا پيدا کوي، له کوم څخه چې رسول الله ﷺ په مکرر ډول سره خبردارۍ ورکړې، خپل امت يې په څو څو ځله له هغه څخه ډارولی او په پوره اهتمام سره يې د هغه تشرېح، وضاحت او تاکيد کړی دی.

دغه جلا کوونکي او سرحدي خط دا دی چې سليمان عليه السلام او ذوالقرنين (او همدا رنگه د اسلام په لومړنيو پېړيو کې چې دا ډول څومره نمونې په انفرادي يا اجتماعي ډول سره رامنځته شوې دي) د قوت له لوروالي، د ملک

له پراخی او ټینگښت، له غیر عادي او حیرانوونکي حکمت، فراست، علم او استعداد سره ټینگ ایمان او نیک عمل یوځای کړل او دا ټول یې د غوره او لوړو اهدافو د ترلاسه کولو، د الله جل جلاله لور ته په بلنه، د انسانیت د هدایت، نجات، عدل او انصاف د پلي کولو لپاره وکارول چې الله جل جلاله دې دا ډول خلکو صفتونه داسې بیان کړي دي: الَّذِينَ إِنْ مَكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ وَلِلَّهِ عَاقِبَةُ الْأُمُورِ.^(۱)

ژباړه: دا همغه خلک دي چې که مونږ یې په ځمکه کې شته کړو نو لمونځ دروي، زکات ورکوي، په نیکی امر کوي او د بدې مخه نیسي. او د ټولو کارونو پای الله ته دی.

په بل ځای کې وايي: تِلْكَ الدَّارُ الْآخِرَةُ نَجْعُلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا وَالْعَاقِبَةُ لِلْمُتَّقِينَ.^(۲)

ژباړه: دا د آخرت کور مونږ یوازې هغو خلکو ته ورکوو چې په ځمکه کې د لویي او فساد هڅې نه کوي. او اخرنی بری د پرهېزگارانو په برخه دی. او د دې په عکس د دجال پېژندگلوي، نښه او خصوصیت چې رسول الله ﷺ خپل امت ته بیان کړی هغه [کفر] دی چې په خپلو پراخه ماناگانو باندې مشتمل دی، په صحیح حدیث کې راغلي دي: إِنَّهُ مَكْتُوبٌ بَيْنَ عَيْنَيْهِ كَفَرٌ يَقْرَأُهُ كُلُّ مُؤْمِنٍ كَاتِبٌ أَوْ غَيْرُ كَاتِبٍ.^(۳)

ژباړه: د هغه د دواړو سترگو ترمنځ به کفر لیکلې وي، او هر لوستی او نالوستی مؤمن به یې لوستلای شي!

^۱ د حج سورت ۴۱ ایت.

^۲ د قصص سورت ۸۳ ایت.

^۳ صحیح البخاري.

په ژوند او ټولنه باندې دې دجال اغېز

له احاديثو څخه مالومېږي چې دجال به ډېر بلونکی، هڅوونکی، چست، چالاکه او د اديانو په مقابل کې د کفر او بغاوت ستر بيرغ وپوړونکی وي، په يو بل حديث کې راځي: **قَالَ اللَّهُ إِنَّ الرَّجُلَ لَيَأْتِيهِ وَهُوَ يَحْسِبُ أَنَّهُ مُؤْمِنٌ فَيَتَّبِعُهُ مِمَّا يُبْعَثُ بِهِ مِنَ الشُّبُهَاتِ.**^(۱)

ژباړه: په الله قسم! سړی به دجال ته ورځي او خيال به يې دا وي چې مؤمن یم، وروسته به د هغو شکونو له امله چې د ده په زړه کې يې وړپيدا کړي د دجال پيروي کوي.

د دجال معامله به دومره لويه او بلنه او به يې دومره خوره شي چې هېڅ کورنۍ به له هغه څخه بچ پاتې نه شي، بنځې او نجونې به د هغه له اغيز او سحر څخه ازادې نه وي، د کور لويان او مسئولين به د خپلې کورنۍ په غريو، خپلو بنځو او نجونو باندې هېڅ کنترول نه لري او ټول به بې مهاره او بېلار شي، په حديث کې راغلي دي: **يَنْزِلُ الدَّجَالُ فِي هَذِهِ السَّبَخَةِ بِمَرَقَنَاءَ فَيَكُونُ آخِرُ مَنْ يَخْرُجُ إِلَيْهِ النِّسَاءُ حَتَّى إِنَّ الرَّجُلَ لَيَرْجِعُ إِلَى أُمِّهِ وَابْنَتِهِ وَأُخْتِهِ وَعَمَّتِهِ فَيُوثِقُهَا رِبَاطًا مَخَافَةَ أَنْ تَخْرُجَ إِلَيْهِ.**^(۲)

ژباړه: دجال د ځمکې په دغه تروه ټوټه [مرقناة] باندې را کوزېږي، هغه ته به بنځې له کورونو څخه وروزي ان تردې چې سړی به خپلې مور لور، خور او عمه ته ورځي او هغوی به دجال ته د وروتلو له وېرې څخه بې ټينګې تړي.

د ټولنې د فساد او اخلاقي ټيټوالي او زوال حالت به تر هغه کچې

^۱ دغه حديث سنن ابو داود را نقل کړی دی.

^۲ دغه حديث طبراني د ابن عمر رضي الله عنهما په روايت سره را نقل کړی دی.

ورسېږي کوم چې د حديث په الفاظو کې بيان شوی دی: فَيَبْقَى شِرَارُ النَّاسِ فِي خِفَّةِ الظَّنِّ وَأَخْلَامِ السَّبَّاحِ لَا يَعْرِفُونَ مَعْرُوفًا وَلَا يُنْكِرُونَ مُنْكَرًا. (۱)

ژباړه: يوازې بد خلک به پاتې شي، سپک والی به يې د مرغانو په څېر وي او عقلونه به يې د درنده گانو په شان، بنو ته به ښه نه وايي او بدو ته به بد نه وايي.

دا د موجوده ماده پالونکي او کفري تهذيب هغه بليغ تعبير او ژوندی انځور دی چې د دغه تهذيب د عروج د نقطې نقشه يې وړاندې کړې ده او په ډېر واضح ډول سره يې د هغه مهم مرکزونه او کلاگانې په ښه کړې دي، دا په اصل کې د نبوت د هغه نه فنا کېدونکو معجزو له ډلې څخه يوه معجزه او د رسول الله ﷺ د هغه جامع او مانع خبرو يوه بېلگه ده چې عجائبات او کمالات يې هېڅکله نه ختمېږي او په تازه والي او ټينگښت کې يې هېڅکله کوم توپير نه رامنځته کېږي، په دې کې هېڅ شک نشته چې په موجوده تهذيب کې يوې خوا ته د مرغانو په څېر سپکوالی شتون لري او هغوی په فضا کې الوتنې کوي او هوا يې مسخره کړې ده او نوی انسان يې له مرغه څخه تيز او سپک گرځولی دی، بلې خوا ته په هغوی کې حيوانيت او وینه تويول او د انسانانو ازارول هغه صفتونه دي چې د پوره پوره ملکونو په ډنگولو او له منځه وړلو کې د هېڅ ستونزې او تکليف احساس هم نه کوي، هغوی نه يوازې شنه فصلونه او گل گلزار باغونه بلکې انساني باغ داسې له منځه وړي چې بېلگه يې په تاريخ کې نه تر سترگو کېږي او دا ټول د عيش او آرام، د رزق د پراخۍ، د راحت او اسانتياوو، د حسن او ښکلا د هغه اسبابو او وسائلو په شتون کې تر سره کوي چې شايد د تاريخ په هېڅ پړاو کې په دومره کثرت او عاموالي سره نه وي تيار شوي،

دغه حديث صحيح مسلم د عبد الله ابن عمرو ابن العاص رضي الله عنه په روايت سره را نقل کړی

په حدیث کې راغلي: وَهُمْ فِي ذَلِكَ دَارُ رِزْقِهِمْ حَسَنٌ عَيْشُهُمْ.^(۱)
ژباړه: په دغه حالت کې به د هغوی رزق پراخه او ژوند ښکلی وي.

فکريې داوي چې ښې چارې تر سره کوي

دغه تهذيب لکه څنگه چې مخکې بيان شوي دي له مادي عالم او دنيوي ژوند پرته له بل هر شي څخه منکر دی او خپل ټول توان او استعداد د همدغه ژوند په ترقۍ، خوشحالي، تفريح او خوش طبعۍ باندې متمرکز کوي، له همدې امله الله ﷻ د دغه سورت د ورستيو ايتونو په څنگ کې په پوره صراحت سره دغه موضوع بيان کړې ده او د دغه مادي تهذيب ټول مسئولين او بيرغ وړونکي او په اسلامي نړۍ کې د دغه مادي تهذيب وفا لرونکي شاگردان يې په ښه وضاحت سره مخاطب کړي دي او د هغوی يې داسې دقيق او ريښتيني انځور وړاندې کړی دی چې څېره او د مخ هره برخه يې ښه دقيق ښکاره کوي، دا هغه ايتونه دي چې د ملحدې ماده پالنې او د هغې د دجالي ښوونکو پرده يې څېرې کړې ده او د هغوی اصلي مکروه کړنې يې ښکاره کړې دي، لکه چې په اړه يې قرآن کریم وايي: وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ.^(۲)

ژباړه: او کله چې هغوی ته وويل شول چې: په ځمکه کې فساد مه کوئ هغوی وويل چې يقينا مونږ اصلاح کوونکي يو.

دغه انځور په هغو يهودو باندې څومره ښه برابر دی چې له دومره خبرداريو او قمچينو څخه ډک او اوږده تاريخ سره سره يې بيا هم آخرت هېر

^۱ دغه حدیث صحیح مسلم د عبد الله ابن عمر رضی الله عنهما په روایت سره را نقل کړی دی.

^۲ البقره سورت ۱۱ ایت.

کړی او خپلو نړیوالو کړنو ته یې زور ورکړی دی، هغوی د عقل، حکمت، صنعت، ساینس، سیاست، د حکومتونو په بدلون او بغاوتونو کې مهم رول لوبولی او خپل غیر عادي ذکاوت، فکري او عملي استعدادونه یې یوازې په تخریبي او منفي موخو، گډوډۍ رامنځته کولو، نفرت خورولو او یوازې د یوه توکم یعنې مقدس اسرائیلي توکم لپاره او یوازې د یوه قوم یعنې د الله ﷻ [غوره کړي امت] لپاره د مشرۍ او سیادت په ترلاسه کولو باندې متمرکز کړی دی، لکه چې په اړه یې قرآن کریم وایي: قُلْ هَلْ نُنَبِّئُكُمْ بِالْأَخْسَرِينَ أَعْمَالًا (۱۰۲) الَّذِينَ ضَلَّ سَعْيُهُمْ فِي الْحَيَاةِ الدُّنْيَا وَهُمْ يُحْسِبُونَ أَنَّهُمْ يُحْسِنُونَ صُنْعًا (۱۰۳) أُولَٰئِكَ الَّذِينَ كَفَرُوا بِآيَاتِ رَبِّهِمْ وَلِقَائِهِ فَحَبِطَتْ أَعْمَالُهُمْ فَلَا نُقِيمُ لَهُمْ يَوْمَ الْقِيَامَةِ وَزْنًا. (۱)

ژباړه: ای محمده! ووايه چې هغه څوک در په گوته کړو چې ټولې کړنې یې زیانمنې دي؟ هغه خلک دي چې د دنيوي ژوند ټولې هلې ځلې یې بابېزه او بیا هم گومان کوي په ښو کړنو اخته دي. دا همغه کسان دي چې د الله په ایتونو کافر او د هغه له ملاقات نه منکر دي. نو ټولې کړنې یې بابېزه او مونږ به د قیامت په ورځ هېڅ ارزښت ورنه کړو.

د انساني علم او عقل کمښت

قرآن کریم د کائناتو په اړه د انسان په هغه محدود تصور او کم علم باندې بیا ځلي وار کوي چې د دومره پراخه کائناتو د علم د عوه لري، ځمکه او اسمان، مخلوقات او موجودات، ستوري او سیارې، وچه او بحر، فضا او بسیطه خلا او همدا رنگه د الله ﷻ له علم سره تېرې نور ټول شیان

له خپل علم سره تړلي بولي او دغه د علم نوم غوښتونکي د کائناتو علم ته ښه شهرت ورکوي او په داسې حال کې ډېر ورباندې نازېږي چې د هغوی مالومات د سمندر له یوه څاڅکي او د دښتې له یوې ذرې سره هم نه شي برابرېدلای، دا ځان غوښتنه، فخر او غرور، په خپلو مالوماتو او تحقیقاتو او په هر هغه شي باندې تر اندازه ډېر اعتماد کول چې په یوه ځانگړي وخت کې انساني علم ور رسېدلی وي او له هغه پرته له هر شي څخه انکار، دا تکبر، ځان منل او ځان غوښتل، د فکر تنگي او د نظر ټیټوالی هغه لومړنۍ [جرثومه] یا ماده ده چې ماده پرستي یې په ټولو ماناوو او له ټولو شرونو او مفاسدو سره یو ځای زېږولې ده.

دا هغه بشري منحرفه اروا ده چې کله یې انسان د ظلم او سرکښۍ لپاره تیار کړی او کله یې د الوهیت او ربوبیت دعوا کولو ته اړ کړی دی او کله یې په هغو خلکو باندې ظلمونه او تیري کول تر سره کړي چې الله ﷻ په ریښتیني معرفت سره نازولي او د پراخه او ژور فکر خاوندان دي، لکه د اصحاب کهف په کیسه کې چې راغلي دي، یوازې په حاضر او موجود شي باندې ایمان، له عارضي او دوکه کوونکې متاع سره مینه، په دنیا کې د تل پاتې کېدو او د راحت د وسائلو د تل پاتې کېدو یقین ساتل، همدا رنگه د هغه اشخاصو په تحقیر او ذلت باندې یې اماده کړي چې د دغه ښکاره اسبابو له پلوه کم زوري او نیستم دي، لکه د دوه باغونو د څښتن په کیسه کې چې تېر شول، او کله دغه محدود انساني علم په هغه شي باندې حیرانتیا او تعجب را پیدا کوي چې په لومړي نظر کې غلط یا د عقل په معیار، د مشاهدې او احساس په ترازو کې برابر مالوم نه شي، لکه د موسیٰ ﷺ او خضر په کیسه کې چې بیان شول.

کله نا کله دغه محدود، عاجز او لنډ نظر تېروتنه کوي لیرې شی نیږدې او مجاز حقیقت بولي لکه ذوالقرنین چې د لمر په اړه داسې احساس کولو

چې لمر په چټله چینه کې ډوبېږي: حَتَّىٰ إِذَا بَلَغَ مَغْرِبَ الشَّمْسِ وَجَدَهَا تَغْرُبُ فِي عَيْنٍ حَمِئَةٍ.^(۱)

ژباړه: او تر هغو ولاړ چې د لمر پر بوتلو تر پولې ورسېد. لمر یې ولید چې په تورو اوبو کې ډوبېږي.

او یا لکه د سبا ملکه چې قصر ته د ور داځلېدو په وخت کې په شیشه باندې دوکه شوه او فکريې وکړ چې د قصر په غولي باندې اوبه روانې دي هماغه وو چې په چټکۍ سره یې خپلې پایڅې وربډه وهلې او پنډۍ یې لوڅې کړې، لکه چې په اړه یې قرآن کریم وايي: قِيلَ لَهَا ادْخُلِي الصَّرْحَ فَلَمَّا رَأَتْهُ حَسِبَتْهُ لُجَّةً وَكَشَفَتْ عَنْ سَاقِهَا قَالَتْ إِنَّهُ صَرْحٌ مُّمَرَّدٌ مِنْ قَوَارِيرَ.^(۲)

ژباړه: هغې ته وویل شو چې مانۍ ته ننوځه، هغې چې وکتل نو گمان یې وکړ چې د اوبو حوض دی او د ښکته کېدلو لپاره یې پونډۍ لوڅې کړې. سلیمان ورته وویل: دا د ښیښې روڼ هوار فرش دی.

د دغه سورت پای د سورت په پیل باندې دلیل دی او داسې استدلال کوي چې د الله ﷻ علم د بشر تر علم ډېر لوی دی او بل دا چې کائنات تر هغه ډېر لوی او پراخه دي د کومو په اړه چې انسان مالومات لري، او د الله ﷻ د کلماتو په پراخه مانا^(۳) باندې د انسان علم احاطه نه شي کولای، که ټولې ونې قلمونه او ټول سمندرونه رنګ شي بیا هم د دغه کلماتو د لیکلو

^۱ د کشف سورت ۸۲ ایت.

^۲ د نمل سورت ۴۴ ایت، د دغه کیسې تفصیل د نمل په سورت کې بیان شوی دی.

^۳ علامه الوسی په روح المعانی تفسیر کې لیکلي چې له کلماتو څخه مراد د الله ﷻ علم او حکمت دی، دا هم ویل شوي چې له کلماتو څخه مراد د الله ﷻ قدرت او د هغه عجائبات او اسرار دي، کله یې چې هغه ښکاره کول وغواړي نو د [کن] په یوه کلمه سره یې ښکاره کوي.

لپاره بسنه نه کوي. ^(۱)

قُلْ لَوْ كَانَ الْبَحْرُ مِدَادًا لِكَلِمَاتِ رَبِّي لَنَفِدَ الْبَحْرُ قَبْلَ أَنْ تَنْفَدَ كَلِمَاتُ رَبِّي وَلَوْ جِئْنَا بِمِثْلِهِ مَدَدًا. ^(۲)

ژباړه: ای محمده! ووايه که ټول بحرونه رنگ شي چې زما د رب خبرې پرې وليکل شي، نو بحرونه به پخوا لدې چې زما د رب د خبرو ليکل خلاص شي وچ شي. هو! که څه هم همدومره نور بحرونه او سيندونه ور زيات هم شي.

د لقمان په سورت کې راغلي دي: وَلَوْ أَمَّنَّا فِي الْأَرْضِ مِنْ شَجَرَةٍ أَقْلَامٍ وَالْبَحْرُ يَمُدُّهُ مِنْ بَعْدِهِ سَبْعَةُ أَبْحُرٍ مَا نَفِدَتْ كَلِمَاتُ اللَّهِ إِنَّ اللَّهَ عَزِيزٌ حَكِيمٌ. ^(۳)

ژباړه: او که د ځمکې ټولې ونې قلمونه او بحريې رنگ شي او د دې بحر له پاسه اووه (۷) نور بحرونه هم ور سره يوځای شي بيا به هم د الله خبرې په

^۱ نوي علم چې د کائناتو په پراخۍ، د ستوريو تر منځ په واټن، له ځمکې څخه د ستوريو په ليرې والي، د نور د سفر، او په يوه يوه سياره کې د ستورو د شمېر، د لمریز نظام د شمېر، د لمرونو او ستوريو د حجم او وزن، د هغه عجيب، غريب، نازک او د فطرت د لطيفو قوانينو او د جاذبيت د هغه اسبابو په اړه چې په دغه لويو کائناتو او بسيطه خلاء کې جريان لري او د هغوی تر منځ يې سم تناسب او اړين توازن ساتلی دی او په دغه ځمکه د ژوند تېرولو د بقا ضمانت کوي، همدا رنگه د وچوالي او لنډوالي تناسب او د هغو په اغيزو او گټو باندې يې چې کومه رڼا اچولې ده تردې مخکې هغه د چا په خيال او فکر کې هم نه شوای راتلای د فلکیاتو نور علوم او حقائق، د ژوند علم، د تشریح علم، د حيوان علم، د نبات علم او نور علوم او فنون تردې علاوه هغه علوم دي چې تصور او خوب ليدل يې هم په پخوا زمانه کې ستونزمن وو، د علم د يوه يوه شاخ په اړه پوره پوره کتابتونونه رامنځته شوي دي او د ازمويلو لپاره يې ډېر غوره تجربه ځايونه جوړ کړل شوي دي او دا ټول مالومات تر هغو مجهولاتو هاخوا دي د کومو اندازه چې تر مالوماتو څو برابره زياته ده بلکې حقيقت دا دی چې د مالوماتو او مجهولاتو تر منځ هېڅ تناسب شتون نه لري.

^۲ د کهف سورت ۱۰۹ ایت.

^۳ د لقمان سورت ۲۷ ایت.

لیک پای ته ونه رسېږي. بې له شکه چې الله په هر څه برلاسی او د حکمت څښتن دی.

د نبوت اړتیا او د نبی د غوراوي راز

دلته داسې یوه پوښتنه را منځته کېږي چې که دغه کائنات د خپلې پراخۍ او موجوداتو د ډېروالي له امله له انساني طاقت او بشري استعداد څخه بهر دي، او که د الله ﷻ د کلماتو د لیکلو لپاره د ځمکې په مخ د ټولو ونو قلم او د اوو سمندرونو رنگ بسنه نه کوي او دا ټول شيان له انساني عقل او انساني علم څخه لوړ او هاخوا دي، نو بیا د الله ﷻ د پېژندلو او د هغه د صفتونو او ایتونو د علم، د ژوند د معما د حل، د نجات او بریا لارې ته د لارښوونې وروستۍ چاره به څه وي؟ او نبی چې په خپله هم یو بشر دی په نورو خلکو باندې به څه امتیاز ولري او موږ واور د مخه لا دا خبره منلې ده چې د انسان عقل لنډ او علم یې محدود دی، د دغه ټولو پوښتنو او اشکالاتو ځواب دغه ایت ورکوي چې د رسول الله ﷺ له ژبې څخه یې داسې مبارک بیان رانقل کړی دی: **قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ إِلَهُ وَاحِدٌ**.^(۱)

ژباړه: او ای محمده! ووايه چې زه ستاسې په څېر یو انسان یم ماته وحی کېږي چې ستاسې معبود یوازې یو الله دی.

دغه ایت موږ ته دا خبره را په گوته کوي چې د دغه امتیاز او خصوصیت راز او د سم معرفت، ایمان او عرفان سرچینه چې له هغه پرته د انسان د نجات او بریا تصور هم ممکن نه دی هغه یوازې الهي وحی ده: **إِنَّمَا أَنَا بَشَرٌ**.

مِثْلُكُمْ يُوحَىٰ إِلَىٰ. (۱)

ژباړه: زه ستاسې په خبرو انسان یم ماته وحې کېږي

وروستۍ خبره

الله ﷻ دغه سورت د آخرت په یاد، د آخرت د اهمیت په ښکاره کولو او د آخرت لپاره په هغه بلنه چې د دغه ژوند لپاره اساس او د هرې نیکې کړنې لپاره بنسټ شي، پای ته رسولی دی، دلته هم پای له پیل سره په اړیکه کې دی او له هغه روح سره همغږی او همرنگی دی چې په ټول سورت کې جاري او روان دی.

فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا. (۲)

ژباړه: نو که څوک د خپل رب د لیدنې هیله من وي نو باید چې نېک کارونه وکړي او د خپل رب په عبادت کې هېڅوک شریک نه کړي او دا دی د ژباړې دویم ځلي کتنه د الله جل جلاله په لوی فضل سره د ۱۴۳۷ کال د ذوالحجې په ۲۱مه نېټه د جمعې په ورځ د سهار په ۱۰:۲۵ پای ته ورسېده.

فلک الحمد یارب!

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ.

^۱ د کھف سورت ۱۱۰ ایت.

^۲ د کھف سورت ۱۱۰ ایت.